
मध्यकालीन भारतीय संस्कृति 


मध्यकालीन भारंतीय संस्कृति 


[ ६०० ईं०---१२०० ईं० ] 


रायबहादुर महामहोपाध्याय 
गोरीशंकर हीराचंद ओका 


१९४५१ 


हिंदुस्तानी एकेडेमी 
'उत्तरप्रवेश, इलाहाबाद 


तीसरा झंस्करण : १९५१ 
अूल्य-रत 


मुदरक--रामप्रताप भिपाठी, सम्मेलन मृहणाहुम, प्रयाग 


प्रकाशकीय 


हिंदुस्तानी एकेडेमी की अवधानता में, १३, १४ सितंबर १९२८ 
को, स्वर्गीय रायबहादुर महामहोपाध्याय पंडित गौरीशंकर हीराचंद 
ओफा ने मध्यकालीन भारतीय संस्कृति” विषय पर तीन व्याख्यान दिए थे। 
यह व्याख्यान लिखित थे, और उसी वर्ष एकेडमी से पुस्तक-रूप में प्रका- 
शित हुए थे। बाद में, १९४५ में, इस पुस्तक का पुनमुद्रण हुआ और अब 
इसका तीसरा मुद्रण पाठकों. के सामने हैं। 

हमें इस बात का हएषे हे कि हिंदी भाषियों ने स्वर्गीय ओभा जी की 
इस कृति का समुचित आदर किया। पुस्तक कई परीक्षाओं के पाठ्य-क्रम 
में भी अब सम्मिलित हे । अपने विषय की यह अत्यंत प्रामाणिक पुस्तक हैं । 
स्वर्गीय ओझा जी के अगाध पांडित्य और उनकी सुबोध परंतु गंभीर शैली 
की प्रशंसा में कुछ लिखना अनावश्यक है । 


हिंदुस्तानी. एकेडेमी धीरेंद्र बमो 
उत्तरप्रदेश, इलाहाबाद मंत्री तथा कोषाध्यक्ष 


नवंबर १९५१ 


पआ्राकथन 


संयुक्त प्रांत की सरकार ने हिंदी और उर्दू भाषाओं की उन्नति के लिए 
“हिंदुस्तानी एकेडमी' की स्थापना कर प्रशंसनीय कार्य किया हे । उक्त एके- 
डमी ने मुभे ६०० ई० से १२०० ई० तक अर्थात्‌ राजपूत-काल की भारतीय 
संस्कृति पर तीन व्याख्यान देने की आज्ञा देकर सम्मानित किया है, इसके 
लिए में समिति का अनुगृहीत हैँ । यह ६०० साल का काल भारतीय इति- 
हास में बहुत अधिक महत्व का हे । 

इस काल की धामिक, सामाजिक और राजनीतिक अवस्था बहुत उन्नत 
थी। धामिक दृष्टि से तत्कालीन भारतवर्ष की दशा आश्चयेकारक थी । 
बौद्ध, जेन और हिंदू धर्म तथा उनके अनेक धामिक संप्रदाय अपनी-अपनी 
उन्नति कर रहे थे । अनेक संप्रदाय अस्त हुए और अनेकों का प्रादुर्भाव 
तथा विकास हुआ। इसी तरह कई दाशंनिक संप्रदायों का भी आविर्भाव और 
विकास हुआ । भिन्न-भिन्न परस्पर-विरुद्ध मतों का विकास या ह्वास किस 
तरह हुआ यह ज्ञातव्य, रोचक तथा आश्चर्यंकारक कथा है । इसी समय में 
प्रसिद्ध विद्वान्‌ शंकराचार्य हुए, जिन्होंने दार्शनिक क्रांति कर दी। उनके अति- 
रिक्त रामानुज और मध्वाचायं प्रभूृति आचाय॑ भी हमारे समय में हुए । 

ग्रीक, क्षत्रपों तथा कुशनों के राज्य समाप्त होने के बाद गुप्त वंश भी 
उन्नत होकर नाम शेष हो चुका था। भारतवर्ष में भिन्न-भिन्न वंश अपना राज्य 
फैला रहे थे। दक्षिण में सोलंकी राजाओं का अधिक प्रभाव था। उत्तर में 
बेस (हर्ष ), पाल, सेन आदि वंश भी उन्नति कर रहे थे। मुसलमान भी 
सिंध में आ चुके थे और ग्यारहवीं-बारहवीं सदी में मुसलमानों का प्रवेश 
भारत में विशेष-रूप से हो चका था और 'कितने एक प्रांतों पर भी उनका 
अधिकार हो गया था। इस तरह भिन्न-भिन्न राजवंशों के विकास और ह्ास 
आदि अनेक राजनीतिक परिवतेनों के कारण भी इस काल का महत्व बहुत 
बढ़ गया है। 

इन महत्वपूर्ण राजनीतिक और धामिक परिवतंनों के कारण तत्कालीन 
सामाजिक स्थिति में भी विशेष महत्व के परिवर्तन हुए । उस समय के 
विचार-प्रवाह, रीति-रिवाज आदि में कम महत्व के परिवर्तन नहीं हुए । 
समाज का संगठन भी पहले से बदल गया । केवल सामाजिक स्थिति ही 
नहीं, कितु उस समय की राजनीति पर भी उसका कम प्रभाव नहीं पड़ा । 
तत्कालीन शासनपद्धति एवं राजकीय संस्थाओं में भी कुछ परिवर्तन हुआ । 

कृषि, व्यापार और व्यवसाय---इन तीनों के उन्नत होने के कारण यह 
काल आशधिक दृष्टि से भी विशेष महत्व का था। यूरोप और एशिया के 
देशों के साथ भारतीय व्यापार बहुत बढ़ा हुआ था। भारतवर्ष केवल कृषि- 
प्रधान देश ही नहीं बल्कि व्यवसाय-प्रधान देश भी था। बस्त्र-व्यवसाय के 
अतिरिक्त सोना, लोहा, काँच, हाथीदाँत इत्यादि के व्यवसाय भी बहुत उन्नत 
थे। भारतवर्ष अधिक संपन्न और ऐश्व्यंशाली था । भोजन और अन्य 
आवश्यक पदार्थ बहुत सस्ते थे जिससे किसी को भोजनादि की विशेष चिता 
नहीं रहती थी। 

उस समय का ज्ञानसंबंधी विकास भी कम नहीं था, जैसा कि आगे 
मालम होगा । हमारे इस समय में काव्य, नाटक, कथाएँ आदि साहित्य- 
विषयक ग्रंथों के अतिरिक्त ज्योतिष, गणित, आयुर्वेद तथा कलाकौशल में 
विशेष उन्नति हुई थी। इस तरह हम देखते हैं कि यह काल प्रायः सभी 
दृष्टियों से महत्वपूर्ण हे । ऐसे घटनापर्ण और मह॒त्वशाली विषय पर विस्तार 
से लिखने के लिए पर्याप्त समय, पर्याप्त अध्यवसाय और प्रचुर सामग्री की 
आवश्यकता हे । परंतु इस गुरुतर कार्य को सुचारु रूप से संपादन करने की 
योग्यता मुझ में नहीं है। में चाहता था कि यह कार्य किसी योग्यतर विद्वान्‌ 
को सौंपा जाता । मुभे खेद हे कि मेरा स्वास्थ्य ठीक न रहने के कारण में 
इसमें यर्थेष्ट समय एवं सहयोग न दे सका । 

इस विषय को मेंने तीन भागोंमें विभक्‍त किया है । पहले भाग या व्या- 
ख्यान में तत्कालीन धर्मो--बौद्ध, जेन तथा हिंदू--के भिन्न-भिन्न संप्रदायों के 
विकास और ह्वास तथा उस समय की सामाजिक स्थिति, वर्णाश्रम-व्यवस्था, 
दासप्रथा, रहन-सहन, रीति-रिवाज आदि पर प्रकाश डाला गया है। दूसरे 

भाग में भारतीय साहित्य, अर्थात्‌ कोष, व्याकरण, दर्शन, गणित, ज्योतिष, 
आयुर्वेद, राजनीति, अर्थशास्त्र, शिल्प, संगीत, चित्रकला आदि विषयों की 
तत्कालीन स्थिति पर विचार किया गया है । तीसरे भाग में उस समय की 
शासन-पद्धति, ग्राम-पंचायतों का निर्माण और उनके अधिकार, सैनिक 
व्यवस्था तथा न्यायादि पर प्रकाश डालते हुए उस दीघे काल में होनेवाले 
परिवतंनों का संक्षेप से उल्लेख कर उस समय की आर्थिक स्थिति--क्रषि, 
व्यापार, व्यवसाय, व्यापार-मार्गं,ग आथिक, समृद्धि आदि--पर भी कुछ 
विचार किया गया है । ऊपर लिखे हुए विषयों में से प्राय: प्रत्येक विषय इतना 
गंभीर और विस्तृत है कि उन पर स्वतंत्र ग्रंथ लिखे जा सकते हैँ । केवल तीन 
व्याख्यानों में इन सब का समावेश संक्षिप्त रूप में ही हो सकता है । 

इस समय की संस्कृति पर प्रकाश डालने के लिए जो सामग्री मिलती 
है, वह बहुत नहीं है । विशुद्ध इतिहास के ग्रंथ, जिनमें तत्कालीन संस्कृति का 
स्पष्ट उल्लेख हो, बहुत थोड़ी संख्या में मिलते हें। नहीं कहा जा सकता कि 
कितने ऐसे ग्रंथ लिखे गए हों और वे काल-प्रवाह के चक्र में पड़कर नष्ट हो गए 
हों। फिर भी हमें इस समय पर विचार करने के लिए भिन्न-भिन्न ग्रंथों से 
सहायता मिल सकती है । इस सामग्री का संक्षेप से हम यहाँ निर्देश करते हैं । 

सब से पूर्व चीनी यात्री हुएन्त्संग और इत्सिग के यात्रा-वर्णनों से उस 
समय की धामिक, सामाजिक, राजनीतिक और आथिक स्थिति का अच्छा 
परिचय मिलता हूँ। चीनी यात्रियों के अतिरिक्त अलमसूदी और अल्बेरूनी 
आदि अरब के भारत-विषयक ग्रंथ भी विशेष महत्व के हें। उस समय 
संस्कृत, प्राकृत या द्रवि़् भाषाओं के काव्य, नाटक, कथाओं और पुराण 
आदि से भी तत्कालीन सामाजिक सभ्यता के संबंध में काफ़ी बातें मालूम 
होती हें। प्राचीन शोध से उपलब्ध ताम्रपत्रों, शिलालेखों, सिक्कों और 
मुद्राओं से भी कम सहायता नहीं मिलती । याज्ञवल्क्य, हारीत, विष्णु प्रभृति 
स्मृतियों तथा विज्ञानेश्वर-कृत याज्ञवल्क्य स्मृति की टीका मिताक्षरा से 
तत्कालीन सब प्रकार की स्थिति पर बहुत प्रकाश पड़ सकता है । 

इस प्राचीन सामग्री के अतिरिक्त नवीन लेखकों की भी कई पुस्तकों से 
बहुत सहायता ली गई है । इनमें से रमेशचंद्र दत्त रचित 'ए हिस्द्री आफ़ 

सिविलिज़ेशन इन एंश्यंट इंडिया , सर रामकृष्ण गोपाल भंडारकर-क्ृत वेष्ण- 
विज्म शैविजष्म एंड अदर माइनर रिलिजस सिस्टम, विनयकुमार सरकार- 
“निभित दि पोलिटिकल इंस्टिट्यूशंस एंड थ्योरीज आफ़ दि हिंदूज़', राधा- 
कुमुद मुकर्जी का हर, के० एम० पनिक्कर का श्रीहर्ष आफ़ कंन्नौज', चि० 
वि० बैद्य-कृत 'हिस्ट्री आफ़ मिडिएवल इंडिया', ए० मैक्डानल-कृत 'इंडियाज़ 
पास्ट', नरेंद्रनाथ ला-कृत स्टडीज़ इन इंडियन हिस्ट्री एंड कल्चर, हर- 
विलास सारडा-रचित हिंदू सुपीरियोरिटी', जान ग्रिफिथ-रचित दी पेंटिग्स 
आफ़ एजंटा', लेडी हरिंगहम-कृत अजंटा फ़िस्कोज', एन० सी० मेहता की 
'सटडीज़ इन इंडियन पेंटिंग, 'इंपीरियल गेज़ेटियर आफ़ इंडिया, प्रो० 
मंकडानल और कीथ-कृत “वेदिक इंडेक्स' और आफ्रेक्ट का 'कटेलागस 
केटेलागरम', इलियट की हिस्ट्री आफ़ इंडिया', मेरी बनाई हुई भारतीय 
प्राचीन लिपिमाला', सोलंकियों का प्राचीन इतिहास”, राजपूताने का 
' इतिहास” तथा नागरीप्रचारिणी पत्रिका' और इंडियन एंटिक्वेरी', 'एपि- 
ग्राफ़िया इंडिका' आदि पत्रिकाएँ विशेषतः उल्लेखनीय हें। 
हिंदुस्तानी एकेडेमी को एक बार फिर धन्यवाद देते हुए में अब प्रस्तुत 
विषय पर अपने विचार आरंभ करता हूँ । 


विषय-सची 


अथम व्याख्यान--घधर्म और समाज १०६ 


बौद्धधर्म की उत्पत्ति और उसका प्रचार १; बौद्धधर्म के सिद्धांत १; 
बौद्धध्मं की अवनति २; बौद्धधर्म पर हिंदूधर्म का प्रभाव और महायान 
संप्रदाय की उत्पत्ति ३; बौद्धधर्म के पतन के कारण ४; बौद्धधर्म के पतन 
का ऐतिहासिक घटनाक्रम ५; जैनधमं की उत्पत्ति और उस समय का हिंदू 

प्रथम व्याख्यान 


धर्म और समाज 
बौद्धधमे 


ईसवी सन्‌ ६०० से लगाकर १२०० तक भारतवष में तीन धर्म--- 
वेदिक, बौद्ध और जैन--मुख्यतः पाए जाते है । सातवीं सदी के प्रारंभ-काल 
में यद्यपि बौद्धधर्म की अवनति हो रही थी तो भी उसका प्रभाव बहुत कुछ 
था, जेसा कि हुएन्त्संग के यात्रा-विवरण से जान पड़ता है, अतएव हम बौद्ध- 
धर्म का विवेचन पहले करते हें। 

बौद्धधर्म की उत्पत्ति और उसका प्रचार--भारतवर्ष का प्राचीन 
धर्म वैदिक था, जिसमें यज्ञ-यागादि की प्रधानता थी और बड़े-बड़े यज्ञों में 
पशुहिसा भी होती थी । मांस-भक्षण का प्रचार भी बढ़ा हुआ था । जेनों और 
बौद्धों के जीवदया-संबंधी सिद्धांत पहले से ही विद्यमान थे, परंतु उनका 
लोगों पर विशेष प्रभाव न था । शाक्य-वंशी राजकुमार गौतम (महात्मा बुद्ध ) 
ने बौद्धधर्म का प्रचार बढ़ाने का बीड़ा उठाया और उनके उपदेश से अनेक 
लोग बौद्धधर्म ग्रहण करने लगे, जिनमें बहुत से राजा, राजवंशी, ब्राह्मण, 
वेश्य आदि भी थे। दिन-दिन इस धमं का प्रचार बढ़ता गया और मौय॑ंवंशी 
सम्प्राट्‌ अशोक ने उसे राजधर्म बनाकर अपनी आज्ञा से यज्ञादि में पशु-हिसा 
की रोक-टोक की ! । अशोक के प्रयत्न से बौद्धधर्म का प्रचार केवल भारत- 
वर्ष तक ही परिमित न रहा, बल्कि भारत के बाहर लंका तथा उत्तर-पश्चिमी 
प्रदेशों में उसका प्रचार और भी बढ़ गया। फिर बौद्ध श्रमणों (साथुओं) 
और भिक्षुओं के श्रम से शने:-शने: उसका प्रचार तिब्बत, चीन, मंचूरिया, 
मंगोलिया, जापान, कोरिया, द्याम, बर्मा और सायबीरिया के किरगिस और 
कलमुक आदि तक फेल गया । 

बौद्धधर्म के सिद्धांत--यहाँ बौद्धधर्म के सिद्धांतों का संक्षिप्त विवे- 


१ अज्ञोक की धर्मेलिपियाँ; अज्ञोक का पहला शिलालेख । 

चन करना अप्रासंगिक न होगा। बौद्धधर्म के अनुसार जीवन दुःखमय हें, 
जीवन और उसके सुखों की लालसा दुःखमूलक है, उस लालसा के नष्ट हो 
जाने से दुःख का नाश हो जाता है और पवित्र जीवन से यह लालसा नष्ट 
हो जाती हें। 

महात्मा बुद्ध के शब्दों में बौद्धमत मध्यम पथ है, अर्थात्‌ न तो भोग- 
विलास में ही आसक्त रहना चाहिए और न अनिद्रा, अनाहार, तपस्या आदि 
कठोर कष्ट-साधनाओं के द्वारा आत्मा को क्‍्लेश देना चाहिए। इन दोनों 
मार्गों के बीच में रहकर चलना चाहिए । संसार और उसके सब पदार्थ अनित्य 
और दुःखमय हैँं। सब दुःखों का मूल कारण अविद्या हैँ। आत्मनिरोध के 
द्वारा ही आत्मा की उन्नति हो सकती है । काम अथवा तृष्णा का सब प्रकार 
परित्याग करने से दुःख का निरोध होता है । इस तृष्णा के नाश ही का नाम 
निर्वाण है । यह निर्वाण जीवित अवस्था में भी प्राप्त हो सकता है। मनुष्य 
पंच स्कंधों का बना हुआ विशेष प्रकार का एक संघ हे, जिसमें विज्ञान-स्कंध 
की म्‌ख्यता हँ। विज्ञान-स्कंध को ही हम अपनी परिभाषा में आत्मा का 
स्थान दे सकते हे। यही पंच स्कंधों का संघ कर्मो के अनुसार भिन्न- 
भिन्न रूपों में शरीर धारण करता हैँ। इसी का नाम पुनर्जन्म है। विशेष 
साधनों के अनुष्ठान से इन स्कंधों का अपने मौलिक तत्त्वों में अंतर्भाव 
होना ही महानिर्वाण हँ। बौद्धधर्म की सबसे बड़ी विशेषता अहिसा 
परमो धर्म: हें। किसी भी प्रकार की हिसा करना बड़ा भारी पाप हे, परंतु 
पीछे से भारतवर्ष के बाहर के बौद्धों ने इस मुख्य सिद्धांत की ओर यथोचित 
ध्यान न दिया। शोल, समाधि और प्रजायज्ञ ही उत्कृष्ठ यज्ञ हैं। बौद्धधर्म 
की दूसरी विशेषता यह हे कि वह ईश्वर के विषय में उदासीन है । ईद्वरो- 
पासना के बिना भी उसके अनुसार मुक्ति या निर्वाण पाया जा सकता है। 
तीसरी विशेषता यह हैँ कि वह हिद्ृूर्मं के प्रधानभूत अंग वर्णाश्रम को नहीं 
मानता । उसकी दृष्टि में सब--ब्राह्मण और शूद्र--समान रोति से सर्वोच्च 
स्थान पा सकते हूँ। जन्म से नहीं कितु कर्म से भी मनुष्य की प्रतिष्ठा की 
जानी चाहिए । बौढ़ों के त्रिरत्न--बुद्ध, संघ और धर्म--माने जाते थे। 


बौद्धधर्म की अवनति--अनेक राजाओं की ओर से मंरक्षण पाकर 


न २ जन 


यह धर्म बहुत बढ़ा । समय-समय पर बौद्ध भिक्षुओं में मत-भेद होते रहने 
से बौद्धधर्म में भिन्न-भिन्न संप्रदाय उत्पन्न हुए । इन भेदों को दूर करने के 
लिए बौद्ध भिक्षुओं की महासभाएँ भी समय-समय पर होती रहों, परंतु ज्यों- 
ज्यों समय बीतता गया त्यों-त्यों मतभेद भी बढ़ते गए। चीनी यात्री इत्सिग 
के समय में बौद्धधर्म के १८ भेद हो चुके थे । पीछे से राज्य का सहारा टूट 
जाने के कारण बहुत शीघ्यता से बौद्धवर्म की अवनति होने लगी और हिंदृ- 
धर्म बहुत तेज़ो से उन्नति-पथ पर अग्रसर होने लगा, क्योंकि उसे राज्य की 
भी पर्याप्त सहायता मिल रही थी। 

बौद्धधर्म पर हिद्धर्म का प्रभाव और महायान संप्रदाय की 
उत्पत्ति--उन्नतिशील हिंदुधर्म का प्रभाव बौद्धधर्म पर बहुत पड़ा। बहुत से 
बौद्ध भिक्षुओं ने हिंदूधर्म की कई विशेषताओं को ग्रहण कर लिया। इसका 
परिणाम 'महायान' मत के रूप से कुशनवंशी राजा कनिष्क के समय में प्रकट 
हुआ। प्रारंभिक बौद्धधर्म संन्यास-मार्ग-प्रधान था। इसके अनुसार ज्ञान 
और चार आयें-सत्यों की भावना से निर्वाण पाया जा सकता हे। बौद्धधर्म 
में ईश्वर की सत्ता नहीं मानी गई थी | इसलिए बुद्ध की उपस्थिति में भक्ति 
के द्वारा परमात्मा की प्राप्ति का उपदेश नहीं दिया जा सकता था । महात्मा 
बुद्ध के पीछे बौद्ध भिक्षुओं ने देखा कि सब लोग गृहस्थी छोड़कर भिक्षु नहीं 
बन सकते और न शुष्क तथा निरीश्वर संन्यास-मार्ग उनकी समभ में आ 
सकता है। इसलिए उन्होंने भक्ति-मार्ग का सहारा लिया। स्वयं बुद्ध को 
उपास्य देव मानकर उनकी भक्ति करने का प्रतिपादन किया गया और बुद्ध 
की मूर्तियाँ बनने लगीं। फिर २४ अतीत बुद्ध, २४ वर्तमान बुद्ध और २४ 
भावी बूद्धों की कल्पना की गई । इतना ही नहीं, बोधिसत्वों और अनेक 
तांत्रिक देवियों आदि की भी कल्पना की गई, और इन सबकी मूर्तियाँ बनने 
लगीं । बौद्ध भिक्षुओं ने गृहस्थाश्रम में रहते हुए भी भक्तिमार्ग द्वारा निर्वाणपद 
की प्राप्ति को संभव बताया । इस भक्ति-मार्ग--महायान--पर हिदृधर्म या 
भगवद्‌गीता का बहुत प्रभाव पड़ा । इसके कुछ उदाहरण नीचे दिए जाते हँ-- 

(१) हीनयान संप्रदाय के ग्रंथ पाली में और महायान संप्रदाय के 
ग्रंथ संस्कृत में हें। 


न ने ++ 


(२) महायान मार्ग में भक्ति-मार्ग की प्रधानता है। 
(३) हीनयान संप्रदाय में महात्मा बुद्ध देवता के रूप में पूज्े नहीं 
जाते थे, परंतु महायान में देवता मानकर बुद्ध की पूजा होने लगी । 


बौद्धधर्मस के पतन के कारण--भारत में इस महायान संप्रदाय का 
प्रचार बहुत बढ़ता गया, इतना ही नहीं, बौद्ध-दर्शन पर भी हिंदू-दर्शन का 
प्रभाव बहुत पड़ा । नष्ट होता हुआ बौद्धधर्म, हिंदूधर्म पर भी गहरा प्रभाव 
डाले बिना न रहा। हिंदुओं ने बुद्ध को भी विष्णु का नवाँ अवतार मानकर 
बौद्ध जनता का ध्यान अपनी ओर आकर्षित कर लिया। दोनों धर्मों में इतनी 
समानता बढ़ गई कि बौद्ध और हिंदू दंतकथाओं में भेद करना कठिन हो 
गया। इसका स्वाभाविक परिणाम यह हुआ कि लोग बौद्धधर्म को छोड़ 
कर हिंदूधर्म का, जिसमें सब प्रकार की स्वतंत्रताएँ थी, आश्रय लेने लगे। 
बौद्धधर्म का अहिसावाद यद्यपि मनोमोहक था, परंतु क्रियात्मक नहीं 
रह गया था । राजाओं को युद्ध करने पड़ते थे, साधारण जनता भी मांसाहार 
छोड़ना पसंद नहीं करती थी। हिदूधर्म में यो रुकावट न थीं और फिर 
ब्राह्मणों द्वारा बुद्धदेव विष्णू के अवतार मान लिए जाने पर बहुत से 
बुद्ध-भक्तों की रुचि भी हिंदूधर्म की ओर बढ़ने लगी। अत्यंत प्राचीन 
काल से ईर्वर पर विश्वास रखती हुई आयेजाति का चिरकाल तक 
अनीश्वरवाद को मानना बहुत कठिन था । इसी तरह बौद्धों का वेदों पर 
अविश्वास हिंदुओं को बहुत खटकता था। कुमारिल तथा अन्य ब्राह्मणों 
ने बोद्धों के इन दोनों सिद्धांतों का जोरों से खंडन आरंभ किया। उनका 
यह आंदोलन बहुत प्रबल था और इसका परिणाम भी बहुत व्यापक 
हुआ। कुमारिल के बाद ही शंकराचाये के आ जाने से इस आंदोलन 
ने और भी जोर पकड़ा। शंकरदिग्विजय' में कुमारिल के द्वारा शंकर को 
निम्नलिखित इलोक कहलाया गया है। इससे शंकर के आंदोलन की व्याप- 
कता का पता लरूगता है-- 


श्र॒त्यथंधर्संविमुवान्‌ सुगतान्‌ निहन्तु 
जात॑ गुहं भुवि भवंतमहं नु जाने॥ 

अर्थात्‌ वेदार्थ से विमुख बौद्धों को नष्ट करने के लिए आप गुह (कात्ति- 
केय ) रूप से उत्पन्न हुए हे ऐसा में मानता हूँ। 

इसी तरह दूसरे स्थानीय ब्राह्मणों ने भी हिदूधर्म के प्रचार में बहुत 
सहायता दी। जहाँ हिंदूधर्म को राजधर्म बनाने से बौद्धधर्म की क्षति हुई 
वहाँ स्वयं बौद्धधर्म में भी बहुत सी त्रुटियाँ आ गई थीं; उसके बहुत से 
संप्रदायों में विभक्‍त होने का उल्लेख पहले किया जा चुका है, छोटी-छोटी 
बातों के कारण मत-भेद पैदा हो रहे थे। इसके अतिरिक्त बौद्ध भिक्षुओं में 
बाहय आडंबर की अधिकता हो जाने के कारण भी जनता की उन पर से 
श्रद्धा उठती गई। अब बौद्ध भिक्ष्‌ वेसे सदाचारी और महात्मा न रहे थे। 
उनमें भी अधिकार-लिप्सा, धन-लिप्सा आदि दोष आ गए थे। वे मठों 
और विहारों में आराम से रहने लगे थे। उन्हें जनता के सुख-दुःखों का 
अधिक ध्यान न रहा था। इन सब बालों का बौद्धवर्म पर बहुत घातक 
परिणाम हुआ । बौद्धधर्म राज्य की सहायता पाकर जिस वेग से बढ़ा 
था उसी वेग से, राज्य की सहायता न पाने तथा अन्य उपर्युक्त बातों से, 
उसका पतन हुआ। 


बोद्धधर्म के पतन का ऐतिहासिक घटनाक्रम--मौयंवंश के अंतिम 
राजा बृहद्रथ के देहांत के साथ ही बौद्धधर्म की अवनति का प्रारंभ हो चुका 
था। बृ्‌ हद्रथ को मारकर उसका शुंगवंशी सेनापति पुष्यमित्र मोर्य-साम्राज्य 
का स्वामी बन गया । उसने फिर वेदिक धर्म का पक्ष ग्रहण कर दो अद्वमेध 
यज्ञ किए। संभवत: उसने बौद्धों पर अत्याचार भी किया, ऐसा बौद्ध ग्रंथों 
से पाया जाता है। वस्तुतः यहीं से बौद्धधर्म की अवनति प्रारंभ होती हैं । 
उसी काल में राजपूताने में मध्यमिका (नगरी) के राजा पाराशरीपूत्र 
सवेतात ने भी अश्वमेध यज्ञ किया। ऐसे ही दक्षिण में आंध्य (सातवाहन ) 
वंशी वेदिश्री शातकर्णी के समय में अश्वमेध, राजसूय, दशरात्र आदि यज्ञ 
हुए । इसी तरह गुप्तवंशी समुद्रगुप्त और वाकाटकवंशियों के समय में भी अश्व- 
मेध आदि यज्ञ हुए, जेसा कि उनके समय के शिलालेखादि स्ने पाया जाता है । 
इस प्रकार मोय-साम्राज्य के अंत से वेदिक धर्म की उन्नति के साथ-साथ बौद्ध- 
धर्म का ह्ास होने लगा। फिर वह क्रमश: अवनत होता ही गया। हुएन्त्संग 


ल्ल् ए्‌ ्व्ड 


के यात्रा-विवरण से पाया जाता हैं कि उसके समय अर्थात्‌ सातवीं शताब्दी के 
पूर्वाद्ध में वेदिकधर्मावलंबियों की संख्या बढ़ने और बौद्धों की घटने लगी थी । 
बाणभट्र के कथन से पाया जाता है कि थानेश्वर के वेसवंशी राजा प्रभाकर- 
वद्ध॑न के ज्येष्ठ पुत्र राज्यवद्धंन ने अपने पिता का देहांत होने पर राज्यसुख को 
छोड़कर भदंत (बौद्ध भिक्षुक) होने की इच्छा प्रकट की थी और ऐसा ही 
विचार उसक छोटे भाई हर्ष का भी था, जो कई कारणों से फलीभूत न हो 
सका। हर्ष भी बौद्धधर्म की ओर बड़ी रुचि रखता था। इन बातों से 
निश्चित हे कि सातवीं शताब्दी में राजवंशियों में भी, वेदिक धर्म के अनुयायी 
होने पर भी, बौद्धधर्मं की ओर सद्भाव अवश्य था। वि० सं० ८४७ 
(ई० स० ७९०) के शरगढ़ (कोटा राज्य )क शिलालेख से पाया जाता है 
कि नागवंशी दे वदत्त ने कोशवद्धंन पर्वत के पूर्व में एक बौद्ध-मंदिर और 
मठ बनवाया था, जिससे अनुमान होता है कि वह बौद्धधर्मावलंबी था। 
ई० सन्‌ की बारहवीं शताब्दी के अंत तक मगध और बंगाल को छोड़कर 
भारतवर्ष के प्रायः: सभी विभागों में बौद्धधर्म नष्टप्राय हो चुका था और 
वेदिक धर्म ने उसका स्थान ले लिया था। 


जैनधमे 


जेनधर्म की उत्पत्ति और उस समय का हिदूधमें--जनधर्म भी 
बौद्धधर्म से कुछ पूर्व भारतवषं में प्रादुर्भत हुआ। महावीर का निर्वाण 
गौतम बुद्ध से पूर्व हो चुका था। उस समय के वेदिक धर्म के मुख्य सिद्धांत 

१--वेद ईद्वरीय ज्ञान हें। 

२--बवैदिक देवताओं---इंद्र, वरुण आदि--की पूजा। 
३--यज्ञों में पशुहिसा। 

४---वर्णव्यवस्था । 

५---आश्रमव्यवस्था । 

६--आत्मा और परमात्मा का सिद्धांत । 
७--कर्मफल और पुनर्जन्म का सिद्धांत । 


ब्न्न दर लक 


महावीर तथा बुद्ध ने उपर्युक्त पहले पाँच सिद्धांतों को अस्वीकार किया । 
महावीर ने केवल दो आश्रम--वानप्रस्थ और संनन्‍्यास--माने, जब कि बुद्ध 
ने केवल संन्यासाश्रम पर ही जोर दिया। परमात्मा को महावीर ने स्वीकार 
न किया और बुद्ध ने भी इस पर कोई विचार न किया । बौद्धधर्मं के विषय 
में हम ऊपर लिख आए हैं, इसलिए यहाँ केवल जेनधर्म और उसकी प्रगति 
पर कुछ प्रकाश डालने का यत्न करेंगे । 

जैनों के कथनानूसार महावीर २४वें तीर्थंकर थे । उनसे पूर्व २३ तीर्थंकर 
हो चुके थे। संभवतः यह कल्पना बौद्धों के २४ बुद्धों की कल्पना का अनुकरण 
हो, अथवा बौढों ने जेनों से यह ली हो। महावीर राजा सिद्धार्थ क्षत्रिय के 
पुत्र वेशाली में उत्पन्न हुए; उन्होंने तीस वर्ष की अवस्था में दीक्षा ली और 
बारह वर्ष तक छद्मवेश में रहकर कठिन तपस्या की। उसके बाद उन्होंने 
अपने मत का प्रचार आरंभ किया और ७२ वर्ष की अवस्था में उनका 
निर्वाण हुआ। 


जनधरमम के मुख्य सिद्धांत--जेनधर्म के मुख्य सिद्धांत ये हें । जैन 
धर्मावलंबी जीव, अजीव, आश्रव (मन, वचन और शरीर का व्यापार एवं 
शुभाशुभ के बंध का हेतु), संबर (आश्चव का रोकनेवाला ), बंध, निर्जरा 
(बंधकर्मों का क्षय), मोक्ष, पुण्य और पाप नौ तत्त्व मानते हैं । जीव 
अनादि और अनंत है । जीव अर्थात्‌ चैतन्य आत्मा कर्म का कर्त्ता और फल 
का भोक्‍ता हू । पृथ्वी, जल, अग्नि, वायु और वनस्पति यह सब व्यक्त और 
अव्यक्त रूप से चतन्य गृण वाले हेँ। काल, स्वभाव, नियति, कर्म और 
उद्यम, उत्पत्ति के मुख्य कारण हैँ । इन्हीं पाँच निमित्तों से परमाणु (पुद्गल ) 
नियमपूर्वक आपस में मिलते हूँ, जिससे जगत्‌ की प्रवृत्ति होती है और यही 
कम के फल देते हें । जीव के साथ कर्मो का संयोग रहने से उनके भोग के 
वास्ते वह बार-बार शरीर धारण करता है । जीव सम्यक्‌ दर्शन, सम्यक ज्ञान 
और सम्यक्‌ चरित्र द्वारा कर्मों के बंधन से छटकर अपने रूप में स्थित 
होता है। ये तीनों जेनधर्म के रत्न हैं। मुक्ति का मुख्य साधन केवल 
ज्ञान हैं। शरीर छोड़ने के बाद मकत चौसठ हज़ार योजन लंबी शिला पर 
अधर में स्थित होकर सदा अपने ही ज्ञान में लोकालोक देखता हुआ आनंद 

से रहता है। जेन लोग सृष्टि का कर्त्ता ईश्वर को नहीं मानते। उनके 
मतानूसार यह सृष्टि अनादि और अनंत है । प्रलय होने के समय वेताढ्य 
पर्वत में सब प्रकार के जीवों के जोड़े रह जाते है, उन्हीं से फिर सृष्टि का 
प्रारंभ होता हैँ। रूप, रस, गंध, स्पर्श, शब्द और क्रिया से रहित अतींद्रिय, 
अविनाशी, अनुपाधि, अबंध, अक्लेशी, अमूर्ति, शुद्ध चेतन्‍्य रूप आत्मा 
ही निश्चय देव है। इससे पृ थक कोई ईश्वर नहीं । आत्मस्वरूप का यथार्थ 
बोध करनेवाला मनृष्य ईश्वरपद को प्राप्त हो जाता है । मनोगुप्ति, वचन- 
गप्ति और कायगुपष्ति के साथ पंच महात्रत (अहिसा, सत्य-भाषण, अस्तेय, 
ब्रह्मचयें और अपरिय्रह ) तथा क्षमा, निरभिमानता,तृष्णात्याग, तप, संयम, 
सत्य, शौच, अकिचन और ब्रह्मचर्य आदि श्रमणधर्मों का पालन करनेवाला 
म्‌रु होता है । दया और अहिसा जेनों का मुख्य धर्म हे; वे बेंदों को नहीं 
मानते । उनमें व्रत, पवास और तपस्या का विश्येष महत्व है। कई देवी- 
देवताओं को भी जनी मानते हें। कई साधुओं आदि के अनशन ब्रत से 
प्राण छोड़ने के उदाहरण भी मिले हे? । 

बौद्ध और जेनधर्म का पार्थक्य--बौद्धधर्म और जेनधर्म में 
बहुत सी समानताओं को देखकर कुछ यूरोपीय विद्वानों ने संदेह किया है कि 
ये धर्म एक ही स्रोत से निकले हैँ और बुद्ध महावीर का शिष्य था। पीछे से 
यह दो मतों में बट गया। वस्तुतः यह ठीक नहीं हैँ। दोनों धर्म भिन्न-भिन्न 
हैं। अशोक के एक धर्म-लेख में निग्रंथों (जेनों) और आजीवकों के लिए 
धर्ममहामातृकों को नियक्त करने का उल्लेख मिलता हूँ। स्वयं बुद्ध 
गृहस्थाश्रम छोड़ने के बाद ऐसे साधुओं के साथ रहे थे, जो तपोमय जीवन 
व्यतीत करते थे। संभवत. ये जन होंगे और इन्हीं के संग में रहकर बुद्ध 
ने इनकी बहुत सी बातों का बौद्धधर्म में समावेश कर लिया हो । 

जनधम के संप्रदाय--बौद्धधमें की तरह जेनधर्म भी दो मुख्य 
विभागों--दिगंबर और दवेतांबर--में विभक्त हो गया । दिगंबर साधु नग्न 
रहते हे और र्वेतांबर सफ़ेद या पीले कपड़े पहनते हेँ। इन दोनों शाखाओं 

के सिद्धांतों में विशेष मतभेद नहीं है। दिगंबर स्त्री का मोक्ष होना नहीं 
मानते और दरवेतांबर मानते हैं । दिगंबर तीर्थंकरों की प्रतिमा पूजते हें, परंतु 
व्वेतांबरों की तरह पुष्प, धूप और वस्त्राभूषण से पूजा नहीं करते । उनका 
कहना है कि तीर्थंकर वीतराग थे, फिर इस प्रकार रागयुक्‍त द्रव्यादि से सेवा 
कर उनको सरागी बनाना महापाप है। यह भेद कब हुआ, इस विषय में 
निश्चित रूप से कुछ नहीं कहा जा सकता। 

जैनधर्म का अधिक प्रचार न होने के कारण--यद्यपि बौद्धमत 
की अपेक्षा जैनमत का प्रादुर्भाव पहले हुआ था, तथापि उसका बौद्धधर्म 
के समान प्रचार नहीं हुआ। इसके कई कारण हे | बौद्धमत के सिद्धांत शीक्ष 
ही प्राकृत भाषा में लिखे गए और जैन-सिद्धांत दीर्घ-काल तक ग्रंथरूप में 
परिणत नहीं किए गए । ऐसा माना जाता है कि ई० सन्‌ की पाँचवीं शताब्दी 
के मध्य में देवधिगणि क्षमाश्रमण ने वऊभी की धर्मपरिषद्‌ में उनके धर्मग्रंथों 
को लिपिबद्ध कराया। बौद्ध भिक्षुओं का जीवन जैन साधुओं की अपेक्षा 
अधिक सरल और कम कठोर एवं तपस्यामय होता था, जिससे भी लोगों का 
आकर्षण बौद्धमत की ओर अधिक हुआ। फिर जैनधर्म को राजधर्म बनाकर 
उसका प्रचार करनेवाले राजा कम मिले, जैसे कि बौद्धधर्म को अशोक और 
कनिष्क आदि मिले थे। केवल कलिंग के राजा खारवेल ने, जो ई० सन्‌ की 
दूसरी शताब्दी के आसपास हुआ था, जैनधमं को स्वीकार कर उसकी कुछ 
उन्नति की। इन कारणों से जैनधर्म का प्रचार बहुत शने:-शने: हुआ । 

जनधर्म की उन्‍नति और अवनति--हमारे निर्दिष्ट काल में जन- 
धर्म का प्रचार आंध्य, तामिल, कर्नाटक, राजपूताना, गुजरात, मालवा तथा 
बिहार और उड़ीसे के कुछ भाग में था। दक्षिण में ही जेनों ने अपने मत 
का विशेष प्रचार किया। वहाँ वे संस्क्रृत भाषा के शब्दों का बहुत प्रयोग 
करते थे, जिसका परिणाम यह हुआ कि दक्षिण की तामिल, आंध्य आदि 
भाषाओं में संस्कृत के बहुत से शब्द मिल गए। जैनों ने वहाँ पाठशालाएँ 
भी खोलीं । आज भी वहाँ बालकों को वर्णमाला सिखाते समय पहला वाक्य 

'ऊँ नमः सिद्धम्‌', पढ़ाया जाता है, जो जैनों की नमस्कार-विधि हे। दक्षिण 
में कई राजाओं ने जैनधर्म को आश्रय दिया। तामिल प्रदेश में पांडय और 
चोल राजाओं ने जैन गुरुओं को दान दिए, उनके लिए मदुरा के पास मंदिर 
और मठ बनवाए। दनेः-शने: जैनों में भी मृतिपूजा का प्रचार बढ़ा और 
तीर्थंकरों की मूर्तियाँ बनने छूगीं। हमारे निर्दिष्ट समय के मध्यकाल से इस 
धर्म का उधर ह्वास होना भी प्रारंभ हो गया। 

शैवमत के प्रचारकों ने वहाँ जैनधर्म को बहुत क्षति पहुँचाई। चोल 
राजाओं ने, जो पीछे शिव के भक्त हो गए थे, जैनधर्म को वहाँ से उठाने 
के लिए पर्याप्त प्रयत्न किया । राजराज चोल ने मदुरा के मंदिर में बहुत से 
शैव साधुओं की प्रतिमाएँ बनवाकर रखवाई। कर्नाटक में पहले चाल॒क्यों 
ने जैनधर्म को बहुत सहायता पहुँचाई थी और दक्षिण के राष्ट्रकूटों के समय 
(ई० स० ८००--१०००) में जैनधर्म बहुत उन्नत हुआ था। पिछले 
चालक्य राजाओं ने (६० स० १०००--१२०० ) शैवधर्म स्वीकार कर 
जैनधर्म को वहाँ से उठाने का प्रयत्न किया। जैन-प्रतिमाएँ उठाकर वहाँ 
पौराणिक देवताओं की प्रतिमाएँ फिर से रक्खी गई । तृंगभद्वा से परे के 
कर्नाटक प्रदेश में गंगवंशी राजा जैन थे । ग्यारहवीं शताब्दी के प्रारंभ में चोल 
राजाओं ने गंगवंशी राजा को परास्त कर दिया। शने:-शने: होयसलू राजाओं 
ने गंगवाडि पर अधिकार कर लिया। वे भी पहले जन थे, परंतु रामानुज 
ने विष्णवर्धन को वैष्णव बनाकर मैसर में वेष्णव-मत का प्रचार प्रारंभ कर 
दिया। इस तरह प्राय: संपूर्ण दक्षिण में जेनधर्म क्रमश: क्षीण होता गया । 
इस अवनति के मुख्य कारण शैवमत का प्रचार और वहाँ के राजाओं का 
जैनियों पर अत्याचार ही थे। उड़ीसा में भी शवमत ने आकर उसके पेर 
उखाड़ दिए। वहाँ के राजाओं ने जैनधम पर अत्याचार कर उसे नष्ट 
कर दिया।! 

जब दक्षिण में जैनधर्म का इस तरह ह्वास हो रहा था, पश्चिम में वह 
बढ़ने और समृद्ध होने लगा। राजपूताना, मालवा और गुजरात में यह धर्म 

बहुत बढ़ने लगा, यद्यपि इन प्रदेशों के राजा भी शव थे। जेन आचार्य 
हेमचंद्र जेनधर्म की इस वृद्धि का मुख्य कारण था। हेमचंद्र गुजरात में 
एक इ्वेतांबर वैश्य के यहाँ १०८४ ई० में उत्पन्न हुआ था | पढ़-लिखकर यह 
अनहिलवाड़ा के जैन उपाश्नय का आचार्य हुआ। वह संस्क्ृत और प्राक्ृत 
का बड़ा भारी विद्वान था। उसने द्वब्राश्रयमहाकाव्य, देशीनाममाला, 
संस्कृत और प्राकृत के व्याकरण आदि अनेक ग्रंथ लिखे। गृजरात के राजा 
जयसह (सिद्धराज) और कुमारपाल पर उसका बहुत प्रभाव था। 
कुमारपाल ने जैनधर्म स्वीकार कर उसकी उन्नति के लिए बहुत प्रयत्न 
किया, जिससे गुजरात, काठियावाड़, कच्छ, राजपूताना और मालवे में 
जनधर्म का प्रचार बहुत हुआ? । 

इन प्रदेशों के अतिरिक्त शेष भारत में जनधमं का प्रचार नहीं के 
बराबर हुआ पीछे से कहीं-कहीं मारवाड़ी व्यापारियों ने जेन-मंदिर ज़रूर 
बनवाए हैं, परंतु जैनधर्म के अनुयायी बहुत थोड़े ही रह गए हैं । 


ब्राह्मण-धमे 


प्राचीन ब्राह्मणधर्म--भारतवषं में बहुत प्राचीन काल से वैदिक धर्म 
प्रचलित था। ईश्वर की उपासना, यज्ञ करना तथा वर्णव्यवस्था आदि इसके 
मुख्य अंग थे। यज्ञ में पशु-हिसा भी होती थी। ईश्वर की उपासना उसके 
भिन्न-भिन्न नामों के अनुसार भिन्न-भिन्न रूप में होती थी। प्रायः सारे भारत- 
वर्ष में वेदिक धर्म का प्रचार था। बौद्धधर्म की उन्नति के समय में उसे 
राज्य की सहायता मिलने के कारण हिंदूधर्म का प्रचार शनेः:-शनें: कम 
होता गया, और ज॑नधर्म ने भी इसे कुछ हानि पहुँचाई। बौद्ध और जेन- 
धर्मों की उन्नति के समय में भी वेदिक धर्म या हिदूधर्म क्षीण तो हुआ, 
परंतु नष्ट नहीं हुआ। ज्योंही बौद्धधर्म का प्रभाव कम होने लगा त्योंही 
हिद्डूधर्म ने बहुत वेग से उन्नति आरंभ की और वह बहुत विकसित तथा 
उललबित होने लगा । 

ब्राह्मणधर्म में मूतिपुजा का प्रचार--बौद्धधर्म से ही हिंदृधर्मा- 

वलंबियों ने बहुत सी बातें सीखीं । उपास्यदेवों की पूजा के लिए उनकौ 
मूर्तियों की कल्पना हुई । मूर्तिपूजा कब से प्रचलित हुई, यह नहीं कहा जा 
सकता । सबसे प्रथम ई० पूर्व २०० के नगरी के शिलालेख में संकर्षण और 
वासुदेव की मूर्तिपूजा के लिए मंदिर बनाने का उल्लेख मिलता है। यह 
मृतिपूजा का सबसे प्राचीन लिखित उदाहरण है। इससे ज्ञात होता है कि 
यह प्रथा उससे बहुत पहले प्रचलित हो चुकी थी । हिदूधर्म का ज्यों-ज्यों 
पुनः प्रचार बढ़ता गया त्यों-त्यों उसमें भिन्न-भिन्न आचार्यों ने धामिक 
संप्रदाय भी बनाने शुरू किए । सबसे पहले हम वेष्णव-संप्रदाय पर कुछ 
विचार करेंगे । 

वष्णव-संप्रदाय का उद्भव--भगवद्‌गीता के विराट रूप के वर्णन 
को लक्ष्य में रखकर सात्वतों (यादवों ने वासुदेव की भक्ति के प्रचार के लिए 
उनकी उपासना चलाई, जो सात्वत या भागवत संप्रदाय के नाम से प्रसिद्ध 
हुई । लोगों में कर्मकांड और बड़े यज्ञों से घ॒णा उत्पन्न हो गई थी। इस लिए 
उन्होंने इस भक्तिमार्ग को बहुत पसंद किया। भक्तिमार्ग का प्रचार होने पर 
समय पाकर विष्ण को मूर्तियाँ भी बनने लगीं, इसका काल अनिश्चित है; 
परंतु नगरी के उपर्युक्त शिलालेख में, जो ई० पूर्व २०० का हैँ, संकर्षण और 
वासुदेव की पूजा के लिए शिलाप्राकार बनाने का उल्लेख हैँ। इससे पहले 
मूरति का उल्लेख शिलालंखों में नहीं मिलता । तो भी ईसवी सन्‌ पूर्व की 
चौथी शताब्दी का लेखक मेगास्थनीज मथुरा के शूरसेनी याददों के संबंध में 
हैरिक्लस (हरिक्ृष्ण, वासुदेव) की पूजा का उल्लेख करता हैँ। पाणिनि ने 
भी अपने सूत्रों में वासुदेव के नाम का उल्लेख किया है, जिस पर टीका करते 
हुए पतंजलि ने वासुदेव को आराध्य देवता कहा है । अनुमान होता है कि 
पाणिनि के समय (ई० पूर्व ६००) में भी वासुदेव की पूजा प्रचलित हो 
चुकी थी अत: भागवत संप्रदाय तथा म्‌ ति-पूजा उससे भी प्राचीन होगी ? । 

वेष्णवधर्म के सिद्धांत और उसका प्रचार--वैष्णव-संप्रदाय ने 

वैदिक धर्म के यज्ञ-यागादि नहीं छोड़े । इस संप्रदाय के लोग भी अश्वमेधादि 
बड़े-बड़े यज्ञ करते रहे, जिनमें पशाहिसा होती रही । पीछे से वेष्णवों ने बौद्ध- 
धर्म से प्रभावित होकर अहिसा को प्रधानता दी। भागवत-संप्रदाय का मुख्य 
ग्रंथ पंचरात्रसंहिता हैं। इस संप्रदायवाले अभिगमन (मंदिर में जाना), 
उपादान (पूजा की सामग्री एकत्र करना ) , इज्या (पूजा) , स्वाध्याय (मंत्रों 
का पढ़ना) और योग से भगवान्‌ का साक्षात्कार होना मानते थे। फिर 
बेष्णवों ने विष्णु के चौबीस अवतारों--ब्रह्मा, नारद, नर, नारायण, कपिल, 
दत्तात्रेय, यज्ञ, ऋषभदेव, पृथ, मत्स्य, कूर्म, धन्वंतरि, मोहिनी, नसिह, वामन, 
परशुराम, वेदव्यास, राम, बलराम, कृष्ण, बुद्ध, कल्कि, हंस और हयग्रीव--- 
की कल्पना की; जिनमें से दस अवतार--मत्स्य, कम, वाराह, नूसिह, 
वामन, परशुराम, राम, कृष्ण, बुद्ध और कल्कि--मुख्य माने गए । बुद्ध और 
ऋषभ को हिदुओं के अवतारों में स्थान देने से निश्चित है कि बौद्ध और 
जनधमं का प्रभाव हिंदूधर्म पर पड़ गया था, और इस लिए उनके प्रवर्तक 
विष्णु के अवतारों में सम्मिलित किए गए । संभव है कि चौबीस अवतारों की 
यह कल्पना भी बौद्धों के २४ बुद्ध और जेनों के २४ तीथकरों की कल्पना 
के अनुकरण पर हुई हो। विष्ण के मंदिर ई० सन्‌ पूर्व २०० से लेकर 
हमार निर्दिष्ट कार तक ही नहीं, अब तक बराबर बन रहे हैं। शिलालेखों, 
ताम्रपत्रों, एवं प्राचीन ग्रंथों में विष्णु-पृजकों का वर्णन मिलता हैँ। दक्षिण 
में भागवत-संप्रदाय का प्रचार नवीं शताब्दी के आसपास हुआ और उधर 
के आलवार राजा कृष्ण के परम भक्त थे । पीछे से आलवार भी राम के भक्‍त 
होने लग गए। यह आश्चर्य की बात है कि राम के विष्णु के अवतार 
होते हुए भी दसवीं शताब्दी तक उनके मंदिरों या मूर्तियों के होने का कहीं 
पता नहीं लगता, और क्ृष्ण के समान राम की भक्ित प्राचीन काल में रही 
हो, ऐसा नहीं पाया जाता । पीछे से राम की भी पूजा होने रूगी, रामनवमी 
आदि त्यौहार मनाए जाने लगे । 

रामानुजाचार्य का विशिष्टाइत संप्रदाय--शंकराचाये के अद्वेतवाद के 
प्रचार से भक्ति मार्ग को गहरा धक्का लगा। आत्मा और ब्रह्म में एकता 
होने पर किसी की भक्ति की आवश्यकता न रही, इसलिए रामानुृज ने 
जिसका जन्म १०१६ ई० में हुआ, भक्त मार्ग का प्रचार करने के लिए 
अद्वंतवाद का खंडन करना प्रारंभ किया । उस समय के चोल राजा ने, जो दो व 
था, रामानुज की वेष्णवधम में भक्ति देखकर उसे सताया, जिससे वह भाग 
कर द्वारसमुद्र के यादवों के पास पहुंचा और वहीं उसने अपना काये आरंभ 
किया। फिर मेसूर के राजा विष्णुवद्धन को वेष्णव बनाकर वह दक्षिण 
में अपना प्रचार करने लगा। उसने लोगों को बताया कि भक्तिमार्ग के लिए 
ज्ञानयोग और कर्मयोग दोनों की आवश्यकता, है। यज्ञ, ब्रत, तीर्थयात्रा, 
दान आदि से आत्मा की शुद्धि होती है । नानबोग भक्ति की ओर ले जाता 
हैँ और भक्ति से ईश्वर का साक्षात्कार होता है | जीवात्मा और जगत 
दोनों ब्रह्म से भिन्न होने पर भी वस्तुतः भिन्न नहीं हूँ । सिद्धांत में ये एक ही 
हैं, परंतु कार्यरूप में एक दूसरे से भिन्न और विशिष्ट गुणों से युक्षत हैं। इस 
संप्रदाय के विशेष दार्शनिक सिद्धांतों का विवेचन दर्शन के संबंध में किया 
जायगा। रामानुज के इस संप्रदाय का प्रचार दक्षिण में अधिक और उत्तर 
में कम हुआ! । 

मध्वाचार्य और उनका संप्रदाप--ग्यारहवीं सदी और उसके पीछे 
के वेष्णव आचार्यों का मुख्य उहेश्य अद्वेतवाद को दूर करके भक्ति- 
संप्रदाय स्थापित करना था। यद्यपि रामानुज ने विशिष्टाद्वत संप्रदाय चला- 
कर शंकर के अद्वेत के प्रभाव को नष्ट करने का प्रयत्न किया, तथापि वह 
उसमें पूर्णतया सफल न हुआ। विशिष्टाद्वत के सिद्धांतों से ब्रह्द और जीव 
में परस्पर भेद सिद्ध न हुआ, इसलिए बारहवीं शताब्दी के वेष्णव आचार्य 
मध्वाचाये को विशिष्टाद्व त संतुष्ट न कर सका। उसने परमात्मा, आत्मा और 
प्रकृति तीनों को भिन्न मानकर अपने नाम से मध्व संप्रदाय चलाया। इसके 

दाशनिक सिद्धांतों का परिचय हम दर्शन के प्रकरण में देंगे । मध्वाचार्य का 
जन्म शक संवत्‌ १११९ (ई० स० ११९७) में हुआ था। उसने भी वेदांत- 
दर्शन और उपनिषदों का अपने सिद्धांतों के अनुकूल भाष्य किया। किसी 
प्रामाणिक ग्रंथ का आश्रय लिए बिना सफलता का मिलना कठिन था, 
इसलिए रामायण-वणित राम और सीता की मूर्तियोंकी पूजा पर उसने ज़ोर 
दिया और अपने शिष्य नरहरितीर्थ को जगन्नाथ (उड़ीसा) में राम और 
सोता की मूततियाँ लाने को भेजा । नरहरितीर्थ के अतिरिक्त उसके प्रमखु शिष्य 
पद्मनाभतीर्थ, माधवतीर्थ और अक्षोभ्यतीर्थ थे। मध्व-संप्रदाय वाले वेराग्य, 
दम, शरणागति (ईइ्वर के शरण में अपने को सौंप देना ) , गुरुसेवा, गुरुमुख 
से अध्ययन, परमात्मभक्ति, अपने से बड़ों में भक्ति, समवयस्कों में प्रेम और 
अपने से छोटों पर दया, यज्ञ, संस्कार, सब कार्य हरि के समर्पण करना तथा 
उपासना आदि अनेक साधनों से मोक्ष की प्राप्ति मानते हैँ । मध्व के अनु- 
यायी मस्तक पर दो सफ़ेद सीधी रेखाएँ डालकर बीच में एक काली रेखा 
खींचते है और मध्य में लाल बिंदु लगाते हैँ । इनके वस्त्रों पर भी बहुधा 
शंख, चक्र, गदा, आदि के चित्र अंकित होते हें । इस संप्रदाय का प्रचार 
दक्षिणी कर्नाटक में अधिक हूँ । मध्वाचार्य के बाद भी वैष्णवों में वललभ 
आदि संप्रदायों का उदय हुआ, परंतु वे हमारे समय से पीछे के हैं ?। 
विष्णु की मूरति--विष्णुकी मूर्ति पहल चतुर्भुज होती थी या द्विभुज, 
इसका ठीक निश्चय नहीं हो सकता, क्योंकि पाँचवीं शताब्दी के पूर्व की 
बनी हुई उनकी कोई मूर्ति नहीं मिली । युद्ध और सूर्य की सब मूर्तियाँ द्विभुज 
मिलती हें और कडफिसिस के पहली शताब्दी के सिक्‍के पर बेल के पास 
खड़ी हुई त्रिशूलधारी शिव की मूर्ति बनी हे, जो बुद्ध के समान द्विभुज ही 
है । जैसे हिंदुओं ने बुद्धावतार की मूर्ति को चतुभुृंज बना दिया वैसे ही विष्णु 
और शिव की मूर्तियाँ पीछे से चतुर्भूज बनी हों तो कोई आइचय नहीं। 
भिन्न-भिन्न प्रकार की मूर्तियों के बनने के प्रवाह में विष्णु की चौदह और 

चौबीस हाथवाली मूर्तियों की कल्पना भी की गई और उनक हाथों में भिन्न- 
भिन्न आयुध दिए गए। ऐसी भी कुछ मूर्तियाँ उपलब्ध हुई हैँ । विष्णु की 
त्रिमूतियाँ तीन मुखवाली भी मिली हैं, जिनमें या तो किरीट सहित विष्णु के 
तीन मुख प्रदर्शित किए गए या मध्य में विष्णु और दोनों ओर क्रमशः वराह 
और नृसिंह की मूर्तियाँ बनाई गईं । शायद ये मूर्तियाँ शिव की त्रिमूर्ति का 


अनुकरण हों। 


बेव-संप्रदाय--विष्णू के समान शिव की भी उपासना और पूजा शुरू 
हुई और उनके उपासक उन्हीं को सृष्टि का कर्ता, धर्ता और हर्ता मानने लगे । 
इस संप्रदाय के ग्रंथ /आगम नाम से प्रसिद्ध हुए। इस मत को मानने वाले भिन्न- 
भिन्न प्रकार की शिव की मूर्तियाँ बनाने और पूजने छगे। वे शिव की मूर्ति 
के या तो छोटे स्तंभ की आक्ृति का गोल लिग, या ऊपर का भाग गोल 
और चारों तरफ़ चार मुख बनाने लगे । ऊपर का भाग विद्व या ब्रह्मांड का 
सूचक और चारों तरफ के मुखों में से पूर्ववाला सूर्य का, उत्तरवाला ब्रह्मा 
का, पश्चिमवाला विष्णु का और दक्षिणवाला रुद्र का सूचक होता था। कुछ 
मूर्तियाँ ऐसी भी मिली हें, जिनके चारों ओर मुख नहीं, कितु इन चारों 
देवताओं की मूर्तियाँ ही बनी हुई हें। कुछ ऐसी मूर्तियाँ भी प्राप्त हुई हें, 
जिनमें ऊपर तो चारों मुख हें और नीचे उनके सूचक देवताओं की खड़ी 
मूर्तियाँ बनी हैं । मूर्तियों को देखने से अनुमान होता है कि उनके बनानेवालों 
का यही मंतव्य होगा कि जगत्‌ का निर्माता शिव और ये चारों देवता उसी 
के नाम के भिन्न-भिन्न रूप हैं। शिव की विशालकाय त्रिमूर्ति भी कहीं-कहीं 
पाई जाती है। उसके छः: हाथ, जटा सहित तीन सिर और तीन मुख होते 
हैं, जिनमें से एक रोता हुआ होता है, जो शिव के रुद्र कहलाने का सूचक 
हैं। उसके मध्य के दो हाथों में से एक में बीजोरा तथा दूसरे में माला, 
दाहिनी तरफ़ के दो हाथों में से एक में सर्प और दूसरे में खप्पर और बाई 
ओर के दो हाथों में से एक में पतले दंड सी कोई वस्तु और दूसरे में ढाल 
या काच की आकृति का कोई छोटा सा गोल पदार्थ होता हैँ। त्रिमूर्त 
वेंदी के ऊपर दीवार से सटी रहती है और उसमें छाती से कुछ नीचे तक 
का ही हिस्सा होता है। त्रिमूति के सामने भूमि पर बहुधा शिवलिंग होता 

है। ऐसी त्रिमूर्तियाँ बंबई से ६ मील दूर के धारापूरी (एलिफंटा) 
नामक टापू, चित्तौड़ के क्विले, सिरोही राज्य आदि कई स्थानों में देखने में 
आई हू, जिनमें सत्रसे पुरानी धारापुरीवाली है । शिव के ताण्डब-नृत्य की 
पाषाण या धातु की मूर्तियाँ भी कई जगह मिली हैं । 


शव-संप्रदाय की भिन्न-भिन्न शाखाएं और उनके सिद्धांत--शव-सं प्र- 
दाय सामान्य रूप से पाशुपत-संप्रदाय कहलाता था, फिर उसमें लकुलीश 
संप्रदाय का प्रादर्भाव हुआ, जिसकी उत्पत्ति के संबंध में ई० स० ९७१ के 
शिलालेख में लिखा है कि पहले भड़ौच में विष्ण ने भूग मृनि को शाप दिया, 
तो भग्‌ ने शिव की आराधना कर उनको प्रसन्न किया । इस पर उसकसम्मुख 
हाथ में लकुट (डंडा) लिए हुए शिव का कायावतार हुआ। हाथ में लकुट 
लिए होने से वह लकुटीश (लकुलीश अथवा नकुलीश ) कहलाया और जिस 
स्थान में वह अवतार हुआ, वह कायावतार (कारवान्‌, बड़ौदा राज्य में ) 
कहलाया, और लकुलीशों का मुख्य स्थान समझा गया। लकुलीश की 
कई मूर्तियाँ राजपूताना, गुजरात, काठियावाड़, दक्षिण (मेंसूर तक), 
बंगाल और उड़ीसा में पाई जाती हें, जिससे ज्ञात होता है कि यह संप्रदाय 
बहुधा सारे भारतवर्ष में फल चुका था। उस मूर्ति के सिर पर बहुधा 
जैन मूर्तियों के समान कंश होते हे, वह द्विभुज होती है, उसके दाहिने 
हाथ में बीजोरा और बाएं में लकुट होता हे । वह मूर्ति पद्मासन में बेठी हुई 
होती है । लकुलीश के ऊध्वेरेता होने का चिह्न (ऊरध्वलिंग) मूर्ति में बना 
रहता हैं। 

लकुलीश के चार शिष्यों--कुशिक, गर्ग, मित्र और कौरुष्य--के नाम 
लिगपुराण (२४--१३१) में मिलते हे, जिनके नाम से चार शव उप- 
संप्रदाय चले । आज लकुलोश संप्रदाय को मानने वाला कोई नहीं रहा और 
अब सर्वंसाधारण में से भी बहुत थोड़े से लोग लकुलीश नाम से परिचित 
हैं । पाशुपत-संप्रदाय के लोग महादेव को ही सुष्टि का कर्ता, धर्ता और हर्ता 
समभते हें। योगास्यास और भस्मस्नान को वे आवश्यक समभते हूं और 
मोक्ष को मानते है । ये छः प्रकार की--हास, गान, नर्तन, हुडक्कार (बैल 
की तरह आवाज़ करना ) , साष्टांग प्रणिषात और जप-क्रियाएँ करते हैं । इसी 

तरह और भी बहुत सी क्रियाएं हें, जिन्हें इस संप्रदायवाले करते हें। शेव- 
संप्रदाय के लोगों का विश्वास हूँ कि जीवों के कर्मानुसार शिव फल देता है ॥ 
पश या क्षेत्रज्ञ जीव, नित्य और अणु है। जब वह पाशों (माया का एक 
रूप) से छट जाता है तब वह भी शिव हो जाता है, पर महाशिव की तरह 
स्वतंत्र नहीं होता । कर्म और पाश माया ही हैं । जप और योगसाधना आदि 
को भी वे मुख्य स्थान देते थे। शैवों के अन्य दो संप्रदायों--कापालिक और 
कालामुख--के अनुयायी शिव के भरव और रुद्र रूप की उपासना करते हैँ । 
इन दोनों में विशेष भेद नहीं हे । इनके छ: चिह्न--माला, भूषण, कुंडल, 
रत्न, भस्म और उपवीत--मुख्य हे । इनका विश्वास हैँ कि ऐसा करने से 
मनुष्य आवागमन के चक्कर से छूट जाता हैं। इस संप्रदाय के माननेवाले 
मनुष्य की खोपड़ी में खाते हैं, इमशान की राख से शरीर मरते तथा उसे 
खाते भी हैं, एक डंडा और शराब का प्याला अपने पास रखते और पात्र- 
स्थित दे वता की पूजा करते हें । इन बातों को वे इहलोक और परलोक में 
इच्छापूर्ति का साधन समभते हैँ । शंकरदिग्विजय' में माधव ने शंकर के एक 
कापालिक से मिलने का उल्लेख किया है । बाण ने हषचरित' में भी एक 
भयंकर कापालिक आचार्य का वर्णन किया हैं । भवभूति ने मालतीमाधव' 
में खोपड़ियों की माला पहने हुए कपालकुंडला नाम की एक स्त्री का वर्णन 
किया है। इन दोनों संप्रदायों के साधुओं का जीवन बहुत भयंकर था। इस 
संप्रदाय के अनुयायी साधु ही होते थे, सामान्य जनता नहीं । अब तो इस 
संप्रदाय का अनुयायी शायद ही कोई हो। 

काश्मीर में भी शेवधर्म का प्रचार विशुद्ध रूप में था। वसुगुप्त ने इस 
संप्रदाय का मूल ग्रंथ स्पंदशास्त्र' लिखा, जिसकी टीका उसके शिष्य कल्लट 
ने, जो अवंतिवर्मा (८५४ ई० ) के समय में था, स्पंदकारिका' के नाम से 
की । इनका मुख्य सिद्धांत यह था कि परमात्मा मनुष्यों के कर्मफल की अपेक्षा 
न कर अपनी इच्छा से ही किसी सामग्री के बिना सृष्टि को पैदा करता है । 

काश्मीर में सोमानंद ने दसवीं सदी में शव-संप्रदाय की एक दशाखा--- 
प्रत्यभिज्ञा-संप्रदाय--का प्रचार किया। उसने 'शिवदुष्टि' नामक ग्रंथ 
लिखा। इसमें और प्रथम शाखा में अधिक भेद नहीं है । 

जिस समय वेष्णवधर्म अहिसा आदि को लिए हुए नए रूप में आंध्र 
और तामिल प्रदेश तथा पूर्व में शोव-संप्रदाय के विरोध में फेल रहा था, उस 
समय कर्नाटक में एक नवीन शव-संप्रदाय का जन्म हुआ। कानड़ी भाषा के 
बसव-पुराण' से पाया जाता हूँ कि कलचुरि राजा विज्जल के समय (बार- 
हवीं सदी ) में बसव नामक ब्राह्मण ने जेनधममं को नष्ट करने की इच्छा से 
लिगायत (वीर शव) मत चलाया। उसके गुणों को देखकर बिज्जल ने 
उसे अपना मंत्री नियत किया और वह जंगमों (लिगायत संप्रदाय के धर्मो- 
पदेशकों ) के लिए बहुत द्रव्य खर्च करने लगा। डाक्टर फीट के कथना- 
नुसार एकांत इस संप्रदाय का प्रवत्तक था,बसव तो इसका एक उत्तम प्रचारक 
मात्र था। ये जनों क शत्र थे और उनकी मूर्तियाँ फिंकवाते थे। इस संप्रदाय 
में अहिंसा को मुख्य स्थान दिया गया था। इसमें हिंदू समाज के प्रधान अंग 
वर्णंव्यवस्था को कोई स्थान नहीं मिला और न संन्यास या तप को ही कोई 
मुख्यता प्राप्त हुई। बसव ने कहा कि प्रत्येक प्राणी को, चाहे वह जंगम ही 
क्यों न हो, अपने श्रम से कमाना चाहिए, न कि भीख माँगकर। उसने 
सदाचार पर भी बौद्धों और जनों की अपेक्षा कम ध्यान नहीं दिया। भक्ति 
इस संप्रदाय की विशेषता थी। लिंग का चिह्न इस संप्रदाय का सब से बड़ा 
चिह्न है । इस संप्रदाय के लोग अपने गले में शिवलिंग लटकाए रहते हैँ जो 
चाँदी की डिबिया में रहता है, क्योंकि इनका विश्वास हे कि शिव ने अपने 
वत्त्व को लिग और अंग में विभक्‍त कर दिया था। विशिष्ताइ्वत से इस संप्रदाय 
की कुछ समानता है। यह संप्रदाय वेदिक मत से बहुत बातों में भिन्न हे । 
यज्ञोपवीत संस्कार की जगह वहाँ दीक्षा संस्कार होता है। गायत्री मंत्र को 
जगह वे 3७ नमः शिवाय' कहते हें और यज्ञोपवीत की जगह गले में लिग 
लटकाते हेँ। 


दक्षिण में शव-संप्रदाय का प्रचार--तामिल प्रदेश में भी शैव- 
संप्रदाय का बहुत प्रचार हुआ। ये शव, जनों और बौढद़ों के दशात्रु थे। 
इनके धामिक साहित्य के ग्यारह संग्रह है, जो भिन्न-भिन्न समय पर लिखें 
गए। सबसे अधिक प्रतिष्ठित लेखक तिरुव्यानसंबंध हुआ, जिसकी मूर्ति 
तामिल प्रदेश के शेवमंदिरों में पूजा के लिए रखी जाती है। तामिल कवि और 


दाशेनिक अपने ग्रंथ के प्रारंभ में उसी के नाम से मंगलाचरण करते हें। 
कांचीपुर के शवमंदिर के शिलालेख से छठी सदी में शैवधरमम के दक्षिण में 
प्रचार होने का पता लगता है । पल्‍लव-शासक राजसिह ने, जो कि संभवतः 
५५० ई० के आस-पास हुआ था, राजसिहेश्वर का शिवमंदिर बनवाया। 
यह निश्चित हैँ कि इनक दाशेनिक सिद्धांत भी अवश्य विकसित थे क्योंकि 
राजसिह के शव सिद्धांतों में निपुण होने का उल्लेख शिलालेख में मिलता 
है, परंतु वे क्या थे, यह मालम नही हो सका) । 

ब्रह्मा की मति--ब्रह्मा स॒ष्टि का उत्पादक, यज्ञों का प्रवर्तक और विष्णु 
का एक अवतार माना जाता हैं। ब्रह्मा की मूर्ति चतुर्मख होती है, परंतु जो 
मूति दीवार से लगी होती है, उसके तीन मुख ही दिखाए जाते हैं और परि- 
क्रमावाली मूर्ति क चारों मुख । ऐसी चतुर्मुख मूतियाँ थोड़ी ही देखने में आई 
हें। ब्रह्मा के कई मंदिर अब तक विद्यमान हें, जिनमें पुजन भी होता हैं। 
ब्रह्मा के एक हाथ में स्रुव होता है, जो यज्ञकर्ता का सूचक है। शिव-पार्वती 
के विवाह-सूचक मूर्ति-समुदाय में, जो कई एक मिले हें, ब्रह्मा पुरोहित बताया 
गया हैँ । आश्चर्य की बात यह है कि जैसे विष्णु और शिव के भिन्न-भिन्न 
संप्रदाय मिलते हे, वैसे ब्रह्मा के संप्रदाय नहीं मिलते । मूर्ति-कल्पना में ब्रह्मा 
विष्णु और महेश्वर तीनों एक ही परमात्मा के रूप माने गए हें। ब्रह्मा 
की कई मूर्तियाँ ऐसी मिली हें जिनके ऊपर के एक किनारे पर शिव और 
दूसरे पर विष्णु की छोटी मूर्तियाँ बनी हुई हें। ऐसे ही विष्णु की मूर्तियों 
पर शिव और ब्रह्मा और शिव की मूर्तियों पर ब्रह्मा और विष्णु की मूर्तियाँ 
मिलती हैं । इससे यह स्पष्ट पाया जाता हे कि ये तीनों देवता एक ही परमात्मा 
या ईश्वर के भिन्न-भिन्न रूप माने जाते थे। भक्तों ने अपनी-अपनी रुचि के 
अनुसार चाहे जिसकी उपासना प्रचलित की। पीछे से इनकी स्त्रियों सहित 
मूर्तियाँ भी बनने लगीं ओर शिव-पार्वती की मूर्ति के अतिरिक्त शिव की 
अधेनारीश्वर' मूति भी मिलती है, जिसमें आधा शरीर शिव का और 
आधा शरीर पार्वती का होता है। ऐसे ही सम्मिलित मूर्तियाँ भी मिलती हैं। 


_अरअतानक धारा “पाना! 0५ पामाभफा०आ४ ८2उपपा: 3 डमाना८७। ॥+> पर पका अपायकनब 

शिव और विष्णु की सम्मिलित मूर्ति को हरिहर और तीनों की सम्मिलित 
मूति को हरिहर-पितामह कहते हेँ। 

त्रिदेव-पुजा--ब्रह्मा, विष्णु और महेश हो मुख्य तीन देवता माने जाते 
थे। अठारह पुराण इन्हीं तीन देवताओं के संबंध में हें । विष्णु, नारदीय, 
भागवत, गरुड़, पद्म और वराह पुराण विष्णु से; मत्स्य, कर्म, लिंग, वायु, 
स्कंद और अग्नि पुराण शिव से ; तथा ब्रह्माण्ड, ब्रह्मत्वर्त, मार्कण्डेय, भविष्य, 
वामन और ब्रह्म पुराण बहुधा ब्रह्मा से संबंध रखते है। 

दक्ति-पुजा--केवल परमात्मा के भिन्न-भिन्न नामों को ही देवता मान 
कर उनकी पुथक्‌-पृथक्‌ उपासना प्रारंभ नहीं हुई, कितु ईश्वर की भिन्न-भिन्न 
शक्तियों ओर देवताओं की पत्नियों की भी कल्पना की जाकर उनकी पृथक्‌- 
पृथक पूजा होने लगी। प्राचीन साहित्य को देखने से ऐसो देवियों के बहुत 
से नाम पाए जाते हैं । ब्राह्मी, माहेश्वरी, कौमारी, वेष्णवी, वाराही, नारसिही 
और एऐंद्री, इन सात शक्तियों को मातृका कहते हैं। कुछ भयंकर और एरुद्र 
शक्तियों की कल्पना भी की गई, जिनमें से कुछ के नाम ये हे--काली, 
कराली, कापाली, चामुंडा और चंडी । इनका संबंध कापालिकों और काला- 
मुखों से है । कुछ ऐसी भी शक्तियों की कल्पना हुई, जी विपय-विलास की 
ओर ले जानेवाली है। इस प्रकार की देवियाँ आनंद-भेरवी, त्रिपुरसुंदरी 
और ललिता आदि हें। उनके उपासकों के मंतव्य के अनुसार शिव और 
त्रिपुरसदरी के योग से ही संसार बना है । नागरी वर्णमाला के प्रथम अक्षर 
'अ' से शिव और अंतिम अक्षर हू से त्रिपुरसुंदरी अभिप्रेत है। इस तरह 
दोनों का योग अहं' कामकला का सूचक हूं )। 

कौलमत--मभे रवी-चक्र शाकतों का एक मुख्य मंतव्य है। इसमें स्त्री 
के गृह भाग के चित्र की पूजा होती है। शाक्‍तों में दो भेद हैं, कौलिक और 
समयिन | कौलिकों में दो भेद हैं, प्राचीन कौलिक तो योनि के चित्र की 
और दूसरे वास्तविक योनि की पूजा करते हैं। पूजा के समय वे (कौलिक) 
मद्य, मांस, मीन आदि का भक्षण भी करते है। समयिन इन क्रियाओं से 

दूर रहते हँ। कुछ ब्राह्मण भी कौलिकों के सिद्धांत मानते थे। इस भैरवी- 
चक्र के समय वर्णभेद नहीं माना जाता” । नवीं शताब्दी के अंत के आस- 
पास होनेवाले कवि राजशेखर ने अपने कर्पूरमंजरी' नामक सट्ठक में भे रवा- 
नंद के मुख से कौलमत का वर्णन इन शब्दों में कराया है -- 


मंताण तंताण ण कि पि जाणे भाणं च णो कि पि गुरुप्ससाओ | 
मज्जं पिआमो महिलं रमामो मोक्‍्खं च जामो कुलमग्गलग्मो ॥२२॥। 
अविअ-- 
रंडा चंडा दिक्खिआ धम्मदारा मज्जं मंसं पिज्जए खज्जए अ। 
भिक्‍खा भोज चम्सखंडं चर सेज्जा कोलो धम्मो कस्सणो भाई रम्मों '॥२३। | 
अर्थ--हम मंत्र-तंत्रादि कुछ नहीं जानते, न गुरुकृपा से हमें कोई ज्ञान 
प्राप्त है। हम लोग मद्यपान और स्त्री-गमन करते हें और कुलमार्ग का 
पालन करते हुए मोक्ष को प्राप्त होते है ॥२२॥। 
पुतर्च--- 
कुलटाओं को दीक्षित कर हम धर्मपत्नी बना लेते हैं। हम लोग मय 
पीते और मांस खाते ह। भिक्षात्न ही हमारा भोजन और चर्मखंड शय्या 
हैं । ऐसा कौलधर्म किसे रमणीय प्रतीत नहीं होता ? ॥२३॥। 
गणेश-पुजा--इन सब देवियों के अतिरिक्त गणेश की पूजा हमारे 
समय से भी पूर्व प्रारंभ हो चुकी थी। गगेश या विनायक, रुद्र के गणों का 
नेता था। याज्ञवल्क्यस्मृति' में गणेश और उसकी माता अंबिका की पूजा 
का वर्णन मिलता है। न तो चोयी शताडदो से पूर्व की कोई गणपति की 
मूर्ति मिली और न उस समय के शिलालेखों में उसका उल्लेख मिलता हैं। 
इलोरा की गुफाओं में कतिपय देवियों की मूति के साथ गणपति को मूर्ति 
बनी हुई हें । ८६२ ई० के घटियाला के स्तंभ में श्रोगणेश की चार मूर्तियाँ 
बनी हूँ । गणेश के मुख में सूँड की कल्पना न जाने कब्र आविष्कृत हुई है । 

इलोरा तथा घटियाले की मूर्तियों में सूंड बनी हुई है। मालतीमाधव' में भी 
गणेश की सूंड का वर्णन है । गाणपत्यों की भी कई शाखाएँ हो गई । अन्य 
देवों की तरह आज तक गणपति की पूजा होती है! । महाराष्ट्र में गणपति- 
पूजा का उत्सव विशेष-रूप से मनाया जाता है। 

स्कंद-पुजा--स्कंद या कार्तिकेय की पूजा भी प्राचीन समय में होती 
थी। स्कंद, शिव का पुत्र माना जाता था। रामायण में उसे गंगा का पुत्र 
बताया गया है। इसके विषय में कई अन्य दंतकथाएँ भी प्रचलित है । स्कंद 
देवताओं का सेनापति माना जाता हैँ। पतंजलि ने महाभाष्य में शिव और 
स्कंद की मूर्तियों का उल्लेख किया है । कनिष्क के सिक्‍कों पर स्कंद महासेन 
आदि कुमार के नाम मिलते है । ४०४ ई० में ध्रुवशर्मा ने बिलसद में स्वामी 
महासेन के मंदिर में प्रतोली बनवाई थी। हेमाद्रि के क्रतखंड में स्कंद की 
पूजा का वर्णन मिलता है। यह पूजा आजतक प्रचलित हैं* । 

सू ये-पुजा--हमारे निर्दिष्ट समय में इन देवियों के अतिरिक्त सूर्य- 
पूजा भी बहुत अधिक प्रचलित थी। सूर्य ईश्वर का ही रूप माना जाता 
था। ऋग्वेद में सूर्य की उपासना का वहुत जगह उल्लेख है। ब्राह्मणों और 
गृहयसूत्रों में भी इसका बहुत वर्णन है। सूर्य का देवों में विशेष स्थान था। 
बहुत से संस्कारों में भी इसकी पूजा होती थी। इसकी पूजा दिन के भिन्न- 
भिन्न भागों में उसके उत्पादक, संरक्षक, विनाशक आदि नामों से, बहुत 
प्रकार से, की जाती थी। 

सूर्य की मूतियों की पूजा कब से भारत में प्रचलित हुई, यह कहना 
कठिन है । वराहमिहिर ने सूर्य की मूर्तियों की पूजा का मगों के द्वारा प्रचलित 
होने का उल्लेख किया है। सूर्य की मूर्ति द्विभुज होती है। दोनों हाथों में 
कमल, सिर पर किरीट, छाती पर कवच और प॑रों में घुटने से कुछ नीचे तक 
लंबे बूट होते हैं। हिंदुओं में पूजी जानेवाली मूर्तियों में से सूर्य की मूर्ति ही 

ऐसी है, जिसके परों में लंबे बूट मिलते हैं। संभव है, सूर्य की प्रथम मूर्ति 
शीतप्रधान ईरान से आई हो, जहाँ बूट पहनने का रिवाज था । भविष्यपुराण 
में लिखा है कि सूर्य के पेर खुले नहीं होने चाहिएँ। उसी पुराण में एक 
कथा है कि राजा सांब (कृष्ण और जांबवती के पुत्र ) ने सूर्य की उपासना 
से नीरोग होने के कारण सूर्य की मूर्ति स्थापित करनी चाही, परंतु देवपूजा 
से प्राप्त होनेवाल द्रव्य से ब्रह्म-क्रिया नहीं होती, यह कहकर उस कार्य को 
ब्राह्मणों ने स्वीकार नहीं किया। तब राजा ने शाकद्गीप (ईरान का दक्षिण- 
पूर्वी भाग ) से मग जाति के ब्राह्मणों को बुलाया" । ये लोग अपनी उत्पत्ति 
ब्राह्मण-कन्या और सूर्य से होना मानते थे और सूर्य की पूजा करते थे । 
अलबेरूनी लिखता है-- भारत के तमाम सूर्यमंदिरों के पुजारी ईरानी मग 
होते है ।” राजपूताने में इनको सेवक और भोजक कहते हैं। सूर्य के हज़ारों 
मंदिर बने और अब तक सेकड़ों मंदिर विद्यमान हैं, जिनमें सव से विशाल और 
सारे प्राकार सहित संगमरमर का बना हुआ सिरोही राज्य के वरमाण गाँव में 
विद्यमान है । यह मंदिर प्राचीन हैं और इसके स्तंभों पर नवीं और दसवीं 
सदी के लेख खुद हैँ, जिनमें उस मंदिर को दिये हुए दानों का उल्लेख हूँ । 
जैसे शिवमंदिर में वृषभ और विष्णुमंदिर में गरुड़ उनके वाहन होते हैं, वैसे 
सूर्यमंदिर में सूर्य के सामने चतुरख्र स्तंभ के ऊपर कीलीपर घूमता हुआ उसके 
वाहन-रूप एक कमलाक्ृति चक्र होता है । ऐसे चक्र आज भी कई मंदिरों में 
विद्यमान है । इस रथ को खींचने वाल सात घोड़ोंकी कल्पनाकी गई है, इसीस 
सूय को सप्ताश्व या सप्तसप्ति कहते हूँ । कई मूर्तियों में सूबे के नीचे सात घोड़े 


) एवम्‌ कतस्तु सांबेन नारदः प्रत्युवाच तम्‌। 

न ह्विजाः परिग ह्हुंति देवस्प स्वीकृत धनम्‌ ॥४॥. . . 

देवचर्यागतद्रेंब्यं: क्रिया ब्राह्मो न विद्यते ॥ ५ ॥. 

अग्राह्मयं च द्विजातिभ्यः कस्स देयमिदं मया ॥ २८ ॥ 

मगाय संप्रयच्छ त्वं पुरमेतचछुभं विभोः ॥ २९ ॥. 

तस्याधिकारो देवान्ने देवतानां च पूजने ॥ ३० ॥. 
भविष्यपुराण, ब्रह्मपर्व, अध्याय १३९ 


लय 2 


भी बने हुए हैं । एक सूर्यमंदिर के बाहर की तरफ़ सात घोड़ोंवाली सूर्य की कुछ 
ऐसी मूतियाँ भी हमने देखी हैँ, जिनके नीचे का भाग बूट सहित सूर्य का 
और ऊपर का ब्रह्मा, विष्णु या शिव का हैँ । 

पाटण (भालरापाटन राज्य) के पद्मनाभ नामक विष्णुमंदिर के, जो 
अनुमानत: दसवीं शताब्दी का बना हुआ है, पीछे के ताक में ऐसी मूर्ति 
है, जिसमें ब्रह्मा, विष्णु और सूर्य तीनों का मिश्रण हे, जेसा कि उनके भिन्न- 
भिन्न आयुधों से पाया जाता है 

सूर्य के विद्यमान मंदिरों में सबसे पुराना मंदसोर का सूर्य-मंदिर है, 
जो ई० स० ४३७ में बना था, जेसा कि उसके शिलालेख से जान पड़ता 
हैं। मुखतान के सूर्य-मंदिर का उल्लेख हुएन्त्संग ने किया है। अरब यात्री 
अलबेरूनी ने भी इस मंदिर को ग्यारहवीं सदी में देखा था। हे के एक 
ताम्रपत्र में उसके पूर्वज प्रभाकरवर्द्धन, राज्यवर्धध और आदित्यवद्धेन के 
परमादित्यभकत होने का उल्लेख है सूर्य के पुत्र रेवंतकी भी घोड़े पर बठी हुई 
मूर्तियाँ मिलती हैं। वह घोड़ों का अधिष्थता देवता माना जाता है और उस 
के पैरों में भी सूर्य के समान लंबे बूट देख पड़ते हैं ) । 


अन्य देवताओं की मूर्ति याँ--इसी तरह अष्ट दिक्पालों--इंद्र, अग्नि, 
यम, नेऋत, वरुण, महत्‌, कुबेर और ईश (शिव )--की भी मूर्तियाँ थीं। 
य॑ मृतियाँ मंदिरों में पुजी जाती थी और कई मंदिरों आदि पर अपनी-अपनी 
दिशाओं के क्रम से ऊगी हुई भी पाई जाती हैं। अष्ट दिक्‍्पालों की कल्पना 
भी बहत प्राचीन हैं । पतंजलि ने अपने महाभाष्य में धनपति (कुबेर) के 
मंदिर में मृदंग, शंख और तृणव (बंसी) के बजने का उल्लेख किया है *। 

हिंदुओं में जब मूर्तियों की कल्पना का प्रवाह चल पड़ा, तब देवताओं 
की मूत्तियाँ तो क्या, ग्रह, नक्षत्र, प्रातः, मध्या कू, सायं, आदि समयविभाग, 


अकनननल मम अनटानननन- पिलानता निशंनयओ- अडककली िकमनी-- डिक अमन» पनअनमनजाका 


) सर रामकृष्ण गोपाल भांडारकर, वष्णविज़्म, शविज्ष्म एंड अदर 
माइनर रिलिजस सिस्टम्स', पृ० १५१-५५ 
5 पाणिनि के सूत्र २।२।३४ पर पतंजलि का भाष्य। 


शास्त्रों, नदियों, कलि आदि युगों तक की मूर्तियाँ बना डाली गईं। पीछे से 
भिन्न-भिन्न देवताओं के उपासक हिंदुओं में भेदभाव या द्वेष नहीं रहा। 
ताम्रपत्रादि से पाया जाता है कि एक राजा परम वैष्णव था, तो उसके पुत्रादि 
परम माहेश्वर या भगवती के भक्त होते थे। अंत में हिंदुओं के पाँच--सूर्य, 
विष्णु, देवी, रुद्र और शिव--मुख्य उपास्य देवता रह गए, जिन्हें सामान्य 
रूप से पंचायतन कहते हैं। शिव, विष्णु आदि के ऐसे पंचायतन मंदिर भी 
मिलते हैं और घरों में भी पंचायतन पूजा होती है । जिस देवता का मंदिर 
होता है उसकी मूर्ति मध्य में और चारों कोनों में अन्य चार देवताओं की 
मूर्तियाँ होती हें । 

हिदूधर्म के सामान्य अंग--हिंदूधमं के इन सब संप्रदायों पर विचार 
करने के पश्चात्‌ उसके कुछ सामान्य अंगों पर संक्षिप्त विचार आवश्यक 
हुं । हिंदुओं के प्रमाणभूत ग्रंथ वेद हे । हमारे निदिष्ट काल में भी वेद पढे 
जाते थे, परंतु वेदों की वह प्रधानता वैसी न रही थी। अलबेरूनी लिखता 
है-- ब्राह्मण बेदों को अर्थ समझे ही बिना कंठस्थ कर लेते हैं और बहुत 
थोड़े ब्राह्मण उसका अर्थ समभने की कोशिश करते हैं। ब्राह्मण क्षत्रियों 
को बेद पढ़ाते हे, वेब्यों और शुद्रों को नही" । वैक्यों ने पहले बौद्ध होकर 
बहुधा वेदादि को पढ़ना छोड़ दिया था, तब से उनका संबंध वेदों से छुट 
गया। अलबेरूनी लिखता हैँ कि वेद लिखे नहीं जाते थे, याद किए जाते 
थे। इस पद्धति से बहुत सा वंदिक साहित्य नष्ट हो गया * । वेदों की जगह 
पुराणों का प्रचार होता गया और पीराणिक संस्कारों का प्रचलन बढ़ता 
गया। श्राद्ध और तपंण की प्रथा बहुत बढ़ गई। यज्ञों का प्रचार कम हो 
गया था और पौराणिक देवताओं की पूजा बढ गई थी, जिसका वर्णन पिछले 
'पृष्ठों में किया जा चुका है । अलबेरूनी ने कई मंदिरों की मरतियों का भी 
वर्णन किया है 3। 


१७७४७ आराम भणाा शा चल 


) अलबेरूनोज्ञ इंडिया, साचू कृतअंगरेज्ञी अनुवाद, जिलद १,पृ० १२८ 

* बही, जिल्‍द १, पु० १२५ 

3 चि० बि० वंद्य, हिस्द्री आफ़ सिडिएवल इंडिया, जिल्‍द ३, 
प्पु० ४३४-३५ 


मंदिरों के साथ-साथ मठों की भी स्थापना आरंभ कर दी गई थी। 
ड्स संबंब में हिंदुओं ने बौद्धों का अनुकरण किया। सब संप्रदायों और उप- 
संप्रदायों के साधु और तपस्वी इन मठों में रहते थे। अनेक शिलालखों में 
मंदिरों के साथ मठ, बाग और व्याख्यानशालाओं के होने का उल्लेख मिलता 
हैं। बहुत से संस्कारों का वर्णन याज्ञवल्क्यस्मृति' और उसकी मिताक्षरा 
टीका में है। बीद्धों की रथयात्रा का अनुकरण भी हिंदुओं ने कं लिया। 
इन सब परिवर्तेनों के होने का यह आवश्यक परिणाम था कि धाभिक साहित्य 
में भी परिवर्तत हो । इस काल में कई नई स्मृतियाँ बनीं, जिनमें तत्कालीन 
रीति-रिवाजों का उल्लेख है । पुराणों के नए संस्करण होकर उनमें बौद्धों 
और जैनों से मिलती हुई बहुत सी बातें दर्ज की गई। ब्रतों का प्रचार भी 
बहुत बढ़ा। कई देवताओं के नाम से विशेष ब्रत किये जाते थे। पुण्य-ब॒द्धि 
से ब्रत और उपवासों की प्रथा हिंदुओं ने वौद्धों और जेनों से ली । एकादशी, 
जन्माष्टमी, दे वद्यनी, दुर्गाष्टमी, ऋषिपंचमी, देवप्रवोधिनी, गौरीतृतीया, 
वसंतपंचमी, अक्षयतृतीया आदि त्योहारों पर ब्रत रखने का अलबेरूनी ने 
उल्लेख किया हैँ । यहाँ पर यह वात ध्यान देने योग्य हे कि उसने रामनवमी 
का उल्लेख नहीं किया। संभवत: उस समय पंजाब में रामनवमी का प्रचार 
न था। इसी तरह अलबेरूनी ने कई धामिक त्यौहारों का भी वर्णन किया 
हैं । कई त्यौहार तो विशेषतः स्त्रियों के लिए होते थे! । 
हिंदू समाज के धाभिक जीवन में प्रायश्चित्तों का भी विशेष स्थान 
'था। साधारण सामाजिक नियमों को भी धर्म का रूप देकर उनके पालन 
न करने पर प्रायश्चित्त का विधान किया गया था। हमारे निर्दिष्ट काल में 
जो स्मृतियाँ बनीं, उनमें प्रायश्चित्तों को मुख्य स्थान दिया गया। अंत्यजों 
के साथ खाने, अशुद्ध जल पीने, निषिद्ध और अपवित्र भोजन करने, रज- 
स्वला और अंत्यजों के स्पर्श, उष्ट्री के दूध पीने, शूद्र, स्त्री, गौ, क्षत्रिय और 
ब्राह्मण की हत्या, श्राद्ध में मांस देने पर व खाने, समुद्र-यात्रा करने, जबर्दस्ती 
दास बनाने, स्त्रियों के बलपूर्वक म्लेच्छों द्वारा छीने जाने पर फिर शुद्ध न 


न्‍अदशक कक कक कारापमाशो३0 वधाकराा-साअ नीम दुनपकम का पक पक पथकामक पकक्‍नाक-+० आरननयकक 


) च्ि० वि० देद्य, हिस्ट्री आफ़ सिडिएवल इंडिया, जिल्द हे; 
थु० ४३९-४६ 

करने, व्यभिचार, सरापान, गोमांस-भक्षण, अपवित्र वस्तु के स्पर्श, 
शिखाच्छेदव, यज्ञोपवीत के बिना भोजन करने आदि बातों पर 
चांद्रायण, कृच्छ आदि भिन्न-भिन्न प्रायश्चित्तों का विधान हैँ। अस्पृश्यता 
आदि बातें हमारे समय के पिछले काल में प्रचलित हुई। इनते हिदुधर्म 
में संकीर्णता ने बहुत प्रवेश कर लिया और यह संकोर्णता शर्ेः-शने: 
बढती गई । 


कुमारिल भट्ट ओर शंकराचाये 


कुमारिल भट्ट और उसके सिद्धांत--हमारे निर्दिष्ट समय के भारत 
के धामिकर इतिहास में कुमारिल भट्ट और शंकराचार्य का विशेष स्थान 
है। हम पहले कह च॒के हे कि बोद्धों और जैनियों ने ईश्वर के अस्तित्व 
और वंदों मे ईव्वरीय ज्ञान होने को स्वीकृत नहीं किया था। इससे साधारण 
जनता में ईश्वर और बे के प्रति श्रद्धा उठती जाती थी। ये ही दोनों हिंदु- 
धर्म के प्रधानभत अंग है । इनके नष्ट होने से हिंदूधर्म भी नप्ट हो जाता। 
बौद्धवर्म का जब प्रचार कम हो रहा था और हिद्धर्म का प्रचार पीछे 
तेज़ी से बढ़ रहा था, उस समय (साततरी सदी के अंतिम भाग में ) कुमारिल 
भट्ट उत्पन्न हुआ। उसके निवास-स्थान के वियय में विद्वानों में बहुत मतभेद 
है । कोई विद्वान्‌ उसे दक्षिणी मानते है और कोई उसे उत्तरी भारत का 
निवासी । हम इस विवाद में उतरना नहीं चाहते । उसने वेदों के प्रचार के 
लिए बहुत प्रयत्न किया और यह बतलाया कि वेद ईश्वरीय ज्ञान है । उस 
समय की अहिसा की लहर के विरुद्ध कर्मकांड को भी पुनरुज्जीवित करने 
का उसने यत्त किया । यज्ञों में पशहिसा की भो उसने पुष्टि की | कर्मठ 
के छिए यज्ञ और उसमें पशुहिसा आवश्यक थी । वह बौद्ध भिक्षओं के 
वेराग्यवाद--संन्यासाश्रम--के भी विरुद्ध था । उस समय की प्रतिकूऊ 
अवस्थाओं म॑ भी कुमारिल ने अपने सिद्धांतों का बहुत प्रचार कर लिया,. 
यद्यपि उसे इसमे बहुत कठिनाइयों का सामना करना पड़ा । उस समय 
अहिसा आर व राग्य का प्रचार था ; ब्राह्मण भी प्राचीन अग्निहोत्र और यज्ञों, 
को छोड़कर पोराणिक देवीदेवताओं का प्रचार कर रहे थे । ऐसी अवस्थाओं, 


- २८ -- 


में उसके सिद्धांत अधिक लोकप्रिय न हो सके, इस लिए उसके द्वारा वेदों का 
प्रचार व्यापक रूप से न हो सका? । 

शंकराचार्य ओर उनके सिद्धांत--कुमारिल के कुछ समय बाद शंकरा- 
चार्य केरल प्रांत के कालपी गाँव में, ७८८ ई० में, उत्पन्न हुए । उन्होंने बहुत 
छोटी अवस्था में ही प्रायः सब ग्रंथ पढ़ लिए और वे एक बड़े भारी दार्शनिक 
विद्वान बन गए। बौद्धों और जेैनों के नास्तिकवाद को वे नष्ट करना चाहते 
थे, परंतु साथ ही यह जानते थे कि कुमारिल भट्ट की तरह बहुत सी बातों 
'में जनता के विरुद्ध होने से कुछ नहीं हो सकता। उन्होंने ज्ञानक्रांड का 
और अहिसा के सिद्धांतों का आश्रय लेते हुए वेदों का प्रचार किया और 
संन्‍्यास-मार्ग को ही अधिक प्रधानता दी। ब्रह्म का अस्तित्व स्वीकार करते 
हुए उन्होंने देवी-देवताओं की पूजा का विरोध भी नहीं किया। उनके 
मायावाद और अद्वेतवाद के कारण, जो बौद्ों के विज्ञानवाद से विशेष भिन्‍न 
नही थे, बौद्ध भी उनकी ओर आकर्षित हुए। इशी लिए वे प्रच्छन्त बौद्ध 
'कहलाते हे । उन्होंने उपयुक्त मंतव्यों को मावतकर वेदों के ईश्वरीय ज्ञान 
होने का बहुत वेग से प्रचार किया। 

उनके दाशनिक विचारों तथा कार्य का वर्णन हम दर्शन के प्रकरण 
में करेंगे। वे अपने विचारों और सिद्धांतों का प्रचार प्राय: संपूर्ण 
भारतवर्ष में घूम-घूम कर करते रहे और भिन्न-भिन्न मतावलंबियों से 
बहुत शास्त्रार्थ कर उन्होंने उन्हें परास्त किया। उन्होंने सोचा कि अपने 
सिद्धांतों का स्थायी रूप से प्रचार करने के लिए स्थिर संस्थाओं की 
आवश्यकता है, इस लिए भारतवर्ष की चारों दिशाओं में उन्होंने एक 
एक मठ स्थापित किया। सबसे मृख्य मठ दक्षिण में शांगेरी स्थान में, 
पश्चिम में द्वारिका में, पूर्व की तरफ़ पुरी में और उत्तर की ओर बद रिक्राश्रम 
में हें। ये मठ अब तक चले आ रहे हूं । उनके प्रयत्नों से बौद्धों का बहुत 
'छास हुआ । ३२ वर्ष की अवस्था में ही शंकराचार्य का बदरिकाश्रम में 
देहांत हुआ। इतनी छोटी अवस्था म॑ भी उन्होंने इतना बड़ा कार्य कर 

दिखाया कि हिंदुओं ने उनको जगदुगुरु की उपाधि देकर सम्मानित 
किया ।९ 


धार्मिक स्थिति का सिंहावलोकन 


तीनों मुख्य-मुख्य धर्मों का विवेचन करने के अनंतर उस समय की 
धामिक स्थिति का सिहावलोकन करना अनुचित न होगा। यद्यपि हमारे 
निदिष्ट काल में भिन्न-भिन्न धमं विद्यमान थे और उनमें कभी-कभी संघर्ष भी 
होता रहा, तो भी धामिक असहिष्णुता का भाव नहीं पाया जाता। हिंदृधर्प 
की विभिन्न शाखाओं में परस्पर भिन्नता होते हुए भी हमें उनमें एकता की 
एक लहर दीख पड़ती हे। ब्रह्मा, विष्णु और शिव के पूजकों में परस्पर 
एकता के परिणाम-स्वरूप ही पंचायतन पूजा प्रचलित हुई। विष्णु, शिव, 
रुद्र, देवी और सूर्य सभी देवता एक ही ईश्वर की भिन्न-भिन्न शक्तियों के 
सूचक प्रतिनिधि माने गए, जेसा कि हम पहले बतला चुक हैं । इससे सब 
संप्रदायों में एकता के भाव उत्पन्न हो गए। प्रत्येक मनुष्य अपने इच्छानुसार 
किसी भी देवता का उपासक हो सकता था। कन्नौज के प्रतिहार राजाओं में 
यदि एक वैष्णव था, तो दूसरा परम शव और तीसरा भगवती का उपासक, 
तो चौथा परम आदित्य-भकत । यह धामिक सहिष्णुता केवल हिदूधर्म तक 
ही परिमित न थी, बल्कि बौद्ध और ब्राह्मणधर्म में भी परस्पर सहिष्णुता 
आ चुकी थी। कन्नौज के गाहडवालवंशी परमशैव गोविदचंद्र ने दो बौद्ध 
भिक्षुओं को विहार के लिए छ: गाँव दिए थे। बौद्ध राजा मदनपाल ने 
अपनी स्त्री को महाभारत सुनानेवाले ब्राह्मण को एक गाँव दिया था। यह 
ध्यान देने योग्य बात है कि हमारे समय में हिंदू और बौडढ़ों में पहले का 
वेमनस्य नष्ट होकर उनमें परस्पर विवाह भी होने लग गए थे। परमशव 
गोविदचंद्र की स्त्री बौद्ध थी। जेन और हिंदू भी परस्पर विवाह-संबंध करते 
थे, जो आज तक भी थोड़ा बहुत प्रचलित हँ। ऐसे बहुत से उदाहरण 
मिलत हूँ कि पिता बौद्ध है तो पुत्र वेष्णव और पिता हिंदू है तो पुत्र बौद्ध । 
दोनों धर्म इतने समीप आ गए थे और उनमें परस्पर इतनी समानताएँ हो 

नह ठेके 


गई थीं कि उनकी दंतकथाओं में भेद करना भी कठिन हो गया। जनियों : 
और बौढ़ों के प्रवर्तक भी हिंदुओं के अवतार माने गए । जेनियों, बौदोों 
और हिंदुओं के धर्मों में २४ तोर्थंकरों, २४ बुद्धों और २४ अवतारों को 
कल्पना में बहुत समानता है। हमारे निदिष्ट समथ में यद्यपि तीनों धर्म 
प्रचलित थे, परंतु ब्राह्मणधर्म की सबसे अधिक प्रधानता थी। बौद्धधर्म तो 
मृतप्राय हो चुका था। जैनधर्म बहुत परिमित क्षेत्र में रह गया था। हिंदृ- 
धर्म में भी शेवमत का प्रचार अधिक बढ़ रहा था। पिछले समय में बहुत 
से राजा शव ही थे । 

भारत में इस्लाम का प्रवेश--तत्कालीन धामिक स्थिति का हमारा 
अवलोकन तब तक अपूर्ण ही रहेगा, जब तक हम भारतवर्ष में नए 
प्रविष्ट होनेवाले इस्लामधर्म पर दो चार शब्द न कहें । यद्यपि मुहम्मद 
क़ासिम से पहले भी मुसलमानों की कुछ चढ़ाइयाँ भारत की तरफ़ हुई थी, 
परंतु इनका यहाँ पाद-अ्रवेश नहीं हुआ । आठवीं सदी में सिध पर मुसलमानों 
के अधिकार होने के साथ वहाँ इस्लाम का प्रवेश होने लगा। उसके बहुत 
समय बाद ग्यारहवीं और बारहवीं सदी में मुसलमान भारत में आए । 
जहाँ मुसलमान विजेताओं की तलवार ने इस्लाम फैलाने का काम किया 
वहाँ हिंदू राजाओं की उदारता भी उसकेफलने में सहायक हुई। 
राष्ट्रकूट और सोलंकी राजाओं ने भी मस्जिद आदि बनवाने में मुसलमानों 
को सहायता दो। थाना के शिलारावंशी राजाओं ने पारसियों और मुसल- 
मानों को पर्याप्त सहायता दी थी। मुसलमान अपने साथ नवीन भाषा, 
नवीन धर्म और नवीन सभ्यता को भारत में छाए १ । 


सामाजिक स्थिति 


वर्णव्यवस्था--प्राचीन भारतीयों कें सामाजिक जीवन की सबसे मुख्य 
संस्था वर्णव्यवस्था है। इसी की भित्ति पर हिंदू समाज का भवन खड़ा 
है, जो अत्यंत प्राचीन काल से अनंत बाधाओं का सामना करते हुए भी अब 

तक न टूट सका । हमारे निदिष्ट समय से बहुत पूर्व इस संस्था का विकास 
हो चुका था। वर्णव्यवस्था का उल्लेख यजुरवेद तक में मिलता है। 
यद्यपि बौद्ध और जैनधर्म ने वर्णाश्रम-व्यवस्था का विरोध कर इसको 
बहुत धक्का पहुँचाने का प्रयत्न किया, तथापि यह व्यवस्था नष्ट नहीं की जा 
सकी और हिंदूधर्म के पुनरभ्युदय के साथ-साथ इस संस्था की भी फिर उन्नति 
हुई | हमारे निर्दिष्ट समय में यह व्यवस्था बहुत अच्छी तरह प्रचलित थी। 
हुएन्त्संग चारों वर्णो का उल्लेख करता है? । बौद्ध भिक्षुओं और जन 
साधुओं का वर्णन हम पहले कर चुके ह। अब हम क्रमश: समाज के सव 
विभागों पर संक्षेप से विचार करेंगे । 
ब्राह्मण और उनके कत्तंव्य--ब्राह्म णों का समाज मेंसवसे अधिक सम्मान 
था। शिक्षा और विद्या में ये ही सब से बढ़े-चढ़े थे । सब वर्ण इनकी प्रधा- 
नता मानते थे । बहुत से कार्य प्राय: ब्राह्मणों के लिए ही सुरक्षित रहते थे । 
वे शासन-कार्य में भी पर्याप्त भाग लेते थे । प्राय: मंत्री तो ब्राह्मण ही होते 
थे और कभी-कभी वे सेनापति भी बनते थे। अवुज्द उनके विषय में लिखता 
ढ्ै-- धर्म और विज्ञान में प्रयत्न करनेवाले व्यक्ति ब्राह्मण कहलाते है । 
उनमें से बहुत से कवि, ज्योतिषी, दाशनिक और देवज्ञ राजा के दरबार में 
रहते हैँ * ।” इसी तरह अल मसऊदी उनके विषय में लिखता है कि ब्राह्मणों 
का उत्तम और श्रेष्ठ कूल की तरह सम्मान होता हूं । प्रायः ब्राह्मण ही कुल- 
क्रम से राजाओं के मंत्री आदि होते है ? । 
ब्राह्मणों के मुख्य कत्तेव्य पढ़ना, पढ़ाना, यज्ञ करना ओर कराना, तथा 
दान देना और लेना था। वौद्धधर्म के प्रचार के समय वर्णव्यवस्था के 
शिथिल होने के कारण ब्राह्मणों के हाथ के उपयुक्त कार्यो में से कई चले 
गए थे। यज्ञादि के बंद होने से बहुत से ब्राह्म यों की आजीविका नष्ट हो गई 
थी, इसलिए ब्राह्मण अन्य वर्णों के कार्य भो करने रूगे । इसी के अनुसार 

नई स्मृतियाँ भी बनीं। वे लोग क्षत्रिय और वेश्य का भी काम करने लग । 
बौद्धमत के अनुसार कृषि पाप होने के कारण बहुत से बेश्यों ने बौद्ध होकर 
कृषि छोड़ दी। यह अवसर देखकर बहुत से ब्राह्मण कृषि पर गुज़ारा 
करने लगे। पराशरस्मृति में सब वर्णों को करषि करने की आज्ञा दी गई है !। 
इसके अतिरिक्त उस समय के अनुकूल सब वर्णो को हास्त्र ग्रहण करने 
का अधिकार भी दिया गया" । इतना ही नहीं, उस समय ब्राह्मण शिल्प, 
व्यापार और दूकानदारी भी करते थे, परंतु ऐसा करते हुए भी वे अपने 
सम्मान का पूरा खयाल रखते थे । वह नमक, तिल (यदि वह अपने परिश्रम 
से बोया न गया हो ), दूध, शहद, शराब और मांस आदि पदार्थ नहीं बेचते 
थे। इसी तरह ब्राह्मण सूद-वृत्ति को भी घृणित कार्य समझकर नहीं करते थे । 
उनके आचार-व्यवहार में शुद्धि की बहुत मात्रा थी । उनका भोजन आदि 
भी अन्य वर्णो की अपेक्षा अधिक शुद्ध तथा सात्विक होता था, जिसका वर्णन 
हम आगे भोजन के प्रकरण में करेंगे । उनमें धामिकता और आध्यात्मिकता 
का विचार बहुत था और बे अपने को अन्य वर्णों से पृथक और ऊँचा रखने 
का प्रयत्न करते थे। अन्य वर्णों पर उनका प्रभाव बहुत समय तक बना रहा। 
राजनियमों में भी उन्हें बहुत रियायत दी जाती थी, वस्तुतः उस समय वर्णों 
का प्राचीन कतंव्य-विभाग बहुत शिथिल हो रहा था और सभी वर्ण अपने 
अपने इच्छानुसार काम करने रूग गए थे । पीछे से राजा योग्य व्यक्तियों को 
ऊँचे पदों पर नियत करने लगे थे, चाहे वे किसी वर्ण के ही क्यों न हों? । 
ब्राह्मणों की उपजातियाँ--अपने निर्दिष्ट समय के प्रारंभ में हम हिंदू 
समाज को केवल चार वर्णों और कुछ नीची जातियों में बँटा हुआ पाते हें । 


3) घटकमंसहितो विप्रः कृषिकर्स व कारयेत्‌ ॥२॥ 
क्षत्रियोषि कृषि कृत्वा देवान्‌ विप्रांन्‍्च पुजयेत्‌॥१८॥ 
बदयः शूद्वस्तथाकुर्यात्‌ कृषिवाणिज्यशिल्पकम्‌ ॥१९॥ 
अध्याय २ 
+ प्राणत्राणे वर्णसंकरे वा ब्राह्मणवंद्रयों शस्त्रमाददीयाताम्‌। 
वसिष्ठस्मृति, अ० ३ 
3 च्ि० वि०वेंद्य, हिस्द्ी आफ़ मिडिएवल इंडिया, जिल्‍द २, पृु० १८१-८२ 


ग्यारहवीं सदी के प्रसिद्ध अलबेरूनी ने भी चार वर्णों का ही उल्लेख किया 
है परंतु हमें शिलालेखों से पता लगता है कि उस समय वर्णों में उपजातियाँ 
बनने लग गई थीं। अलबेरूनी ने जो कुछ लिखा हे वह समाज की तत्का- 
लीन स्थिति को ही देखकर नहीं, कितु उसने जो कुछ पुस्तकों से पढ़ा था, 
वह भी स्थल-स्थलू पर लिख दिया है, जिससे उसकी पुस्तक तात्कालिक 
स्थिति का सच्चा परिचय नहीं देती। 

ब्राह्मण ६०० ई० से १००० ई० तक भिन्न-भिन्न जातियों में बट हुए 
मालूम नहीं होते। उस समय तक ब्राह्मणों का भेद शाखा और गोत्र का 
उल्लेख करके ही किया जाता था, जैसा कि १०५० ई० के चंदेलों के ताम्र- 
पत्र में भारद्वाज गोत्र, यजुर्वेदीय शाखा के विप्रवर ब्राह्मण का उल्लेख है। 
१०७७ ई० के कलचुरी लेख में, जो गोरखपुर ज़िले के कहन नामक स्थान 
से प्राप्त हुआ, ब्राह्मणों के नामों के साथ शाखा गोत्रादि के अतिरिक्त उनके 
निकास के ग्रामों का नामोल्लेख है। इसी तरह कई अन्य शिलालेखों में 
ब्राह्मणों के वासस्थान का ही उल्लेख मिलता है। बड़नगर की कुमारपाल- 
प्रशस्ति (११५१ ई० ) में नागर ब्राह्मण का उल्लेख है, कोंकण के बारहवीं 
सदी के लेख में ३२ ब्राह्मणों के नाम दिए हे, जिनके गोत्र तो हैं शाखा 
नहीं, परंतु उनमें ब्राह्मणों के उपनाम भी साथ दिए हें, जो उनके पेशे या 
स्थानों या अन्य विशेषताओं के कारण बने हुए प्रतीत होते हेँं। बारहवीं 
शताब्दी में ऐसे उपनामों का बहुत प्रयोग होने लगा था, जिनमें से कुछ 
नाम ये हें--दीक्षित, राउत, ठाकुर, पाठक, उपाध्याय और पद्ठवर्धन आदि । 
इस समय तक भी गोत्र और प्रवर प्रचलित थे, परंतु इन उपनामों की 
प्रधानता बढ़ती जाती थी। शिलालूखों में हम पंडित, दीक्षित, द्विवेदी, 
चतुर्वेदी, आवस्थिक, माथुर, त्रिपुर, अकोला, डेंडवाण आदि नाम पाते हैं 
जो स्पष्ट ही उनके कार्य और वासस्थान से निकलें हुए प्रतीत होते हें । पीछे 
से इनमें से कितने एक उपनाम भिन्न-भिन्न जातियों में परिणत हो गए । 
यह जाति-भेद क्रमश: बढ़ता गया । इसके बढ़ने में दो तीन अन्य कारणों ने 


) अलबेखनीज़ इंडिया', साचू-कृत अंगरेज्ञी अनुवाद; जिल्द 
१, पु० १०००१ 

भी बहुत कुछ सहायता दी, जैसे कि भोजन में भेद हो जाना। मांसाहारी 
और शाकाहारी होने से भी दो बड़े भेद हो गए। भिन्न-भिन्न रीति-रिवाजों 
और विचारों के कारण कई भेद पैदा हो गए। दाशंनिक विचारों में मत-भेद 
हो जाने के कारण भी भेद बढ़े। इन्हीं कारणों से जाति-भेद बढ़ते-बढ़ते 
आज सैकड़ों जातियाँ हो गईं। हमारे समय तक ब्राह्मण पंचगौड़ और 
पंचद्रविड़ दो मुख्य शाखाओं में नहीं बेटे थे । यह भेद १२०० के बाद हुआ, 
जो संभंवतः मांसाहार और अन्नाहार के कारण हुआ हो * । ग्यारहवीं सदी 
में गुजरात के सोलंकी राजा मूलराज ने सिद्धपुर में रुद्रमहालय नामक 
विशाल शिवालय बनवाया, जिसकी प्रतिष्ठा के समय कन्नौज, कुरुक्षेत्र आदि 
उत्तरीय प्रदेशों से एक हज़ार ब्राह्मणों को बुलाया और गाँव आदि देकर 
उन्हें वहीं रखा। उत्तर से आने के कारण वे औदीच्य' कहलाए और 
गुजरात में बसने के कारण पीछे से उनकी संज्ञा भी द्रविड़ों में हो गई, 
जिनकी गणना वास्तव में गौड़ों में होनी चाहिए थी।* 

अब हम क्षत्रियों के संबंध में कुछ विवेचन करते हें। 

क्षत्रिय और उनके कत्तंव्य--ब्राह्मणों की तरह क्षत्रियों का भी 
समाज में बहुत ऊँचा स्थान था। इनके मुख्य कर्तव्य प्रजा-पालन, दान, 
यज्ञ, अध्ययन आदि थे। राज्य के शासक, सेनापति और योद्धा प्रायः ये ही 
होते थे। ब्राह्मणों के साथ अधिक रहने से क्षत्रिय लोगों---विशेषत: राजकीय 
वर्ग--में शिक्षा का प्रचार बहुत अच्छा था। बहुत से राजा बड़े-बड़े विद्वान्‌ 
हुए हे । हषवर्धन साहित्य का अच्छा विद्वान्‌ था। पूर्वीय चालक्य राजा 
विनयादित्य गणित का बड़ा पंडित था, जिससे उसे गुणक कहते थे। राजा 
भोज की विद्वत्ता लोकप्रसिद्ध है। उसने वास्तुविद्या, व्याकरण, अलंकार, 
योगशास्त्र और ज्योतिष आदि विषयों पर कई उपयोगी और विद्वत्तापूर्ण ग्रंथ 
लिखे। चौहान विग्रहराज (चतुर्थ) का लिखा हुआ 'हरकेलिनाटक' 
आज शिलाओं पर खुदा हुआ उपलब्ध है । इसी तरह कई अन्य राजाओं 


) चि० वि० वबंचद्य, हिस्द्ी आफ़ मिडिएवल इंडिया', जिल्द 
है, पृु० ३२७५-८१ 
२ मेरा 'राजपूताने का इतिहास, जिलद १, पृ० २१५ 


कओ ३ डे नल 


के भी ग्रंथ मिलते हें । वर्णव्यवस्था के विशुद्ध रूप में क्रायम न रहने तथा 
बहुत से क्षत्रियों के पास भूमि न रहने के कारण वे बेकार हो गए और 
उन्होंने भी ब्राह्मणों की तरह अन्य पेशे इख्तियार करने शुरू किए। इसका 

एक परिमाण यह हुआ कि क्षत्रिय दो श्रेणियों में बँट गए । एक तो वे क्षत्रिय 
जो अब भी अपने कार्य करते थे और दूसरे वे जिन्होंने कृषि आदि दूसरे पेशे 
शुरू कर दिए थे। इब्न खुरदाद ने भारत में जो साद श्रेणियाँ बताई हैं 
उनमें से सबकुट्रिय और कटरिय संभवतः ये ही दोनों श्रेणियाँ हें ? । 

क्षत्रिय लोग भी शुरू में बहुधा मद्य नहीं पीते थे। अल मसऊदी लिखता 
हैं कि यदि कोई राजा दराब पी ले, तो वह शासन करने के योग्य नहीं 
समभा जाता* । 

हुएन्त्संग के समय तक क्षत्रिय भी ब्राह्मणों की तरह जीवन में बहुत उन्नत 
थे। वह लिखता है-- ब्राह्मण और क्षत्रिय बहुत शुद्ध, बाह॒चाडंबरों से दूर, 
जीवन में सरल और पवित्र तथा मितव्ययी होते हें।' 

प्रारंभ में क्षत्रिय भी अधिक वंशों में बँटे हुए नहीं थे। महाभारत और 
रामायण में सूर्य और चंद्रवंशियों का वर्णन आता है और वह वंश-भेद 
समय के साथ-साथ बढ़ता गया। राजतरंगिणी' में ३६ वंशों का उल्लेख है। 
अब तक भी क्षत्रिय वर्ण ऐसा रहा है, जिसमें जाति-भेद नहीं हैं । 

वेदय और उनका कत्तंव्य--वेश्यों के मुख्य कार्य पशु-पालन, दान, 
यज्ञ, अध्ययन, वाणिज्य, कुसीद (व्याज-वृत्ति ) और क्रषि थे। बौद्धकाल 
में वर्णव्यवस्था शिथिल होने से उसका रूपांतर हो गया। बौद्धों और जेनियों 
के मतानुसारै कृषि करना पाप माना गया, जेसा कि हम ऊपर लिख चुके 
हैं। इसके अनुसार वैश्य लोगों ने सातवीं सदी के प्रारंभ में ही कृषि को 
नीच-कार्य समभकर छोड़ दिया था। हुएन्त्संग बेश्यों के विषय में लिखता है 
कि तीसरा वर्ण वैश्यों या व्यापारियों का हैँ, जो पदार्थों का विनिमय करके 
लाभ उठाता है। चौथा वर्ग श॒द्रों या कृषकों का हैं? । 


१ जि०वि०वंच्य, हिस्ट्री आफ़ सिडिएवल इंडिया, जिलद २,पृ० १७९-८० 
२ छुलियट, हिस्द्री ऑफ़ इंडिया; जिलल्‍द १, पृ० २० 
उथ्वाटर्स आन युवनच्चांग, जिल्‍द १, पु० १६८ 


नम दे ६ ण्_्भ 





वैश्यों ने भी कृषिकार्य छोड़कर दूसरे पेशे इख्तियार करने शुरू किए । 
वैश्यों के राजकार्य करने, राजमंत्री होने, सेनापति बनने और यद्धों में लड़ने 
के अनेक उदाहरण मिलते हें। हमारे समय के अंतिम भाग में उनमें जाति- 
भेद उत्पन्न होने लगा, ऐसा शिलालेखों से पाया जाता है । 
श॒द्र--सेवा करनेवाले वर्ग का नाम शूद्र था। वह वर्ण अस्पृश्य नहीं 
था; ब्राह्मण, क्षत्रिय और वेश्यों की तरह शुद्रों को भी पंच-महायज्ञ करने का 
अधिकार था । ऐसा पतंजलि-कृत महाभाष्य और उसके टीकाकार कैयट की 
(जो भतुहरि के पीछे हुआ) टीका--महाभाष्यप्रदीप'--से जान पड़ता है *। 
दनेः-शने: इनके काम भी बढ़ते गए । इसका मुख्य कारण यह हुआ कि 
हिंदू समाज में बहुत से कार्यों, कृषि, दस्तकारी, कारीगरी आदि का करना 
तुच्छ समभा जाने लगा और वैद्यों ने शिल्प का कार्य भी छोड़ दिया। 
इसलिए हाथ के सब काम छाद्रों ने ले लिए। शूद्र ही किसान, लोहार, राज, 
रँगरेज, धोबी, तक्षक, जुलाहे, कुम्हार आदि हो गए | हमारे निर्दिष्ट समय 
में ही भिन्न-भिन्न पेशों के अनुसार शृद्रों की बहुत जातियाँ बन गईं। किसान 
तो शूद्र ही कहलाए परंतु दूसरे पेशेवाले, भिन्न-भिन्न जातियों में बँट गए 
एन्त्संग लिखता है--बहुत से ऐसे वर्ग हें, जो अपने को ब्राह्मण, क्षत्रिय, 
बेद्य और शूद्र में से कोई भी नहीं मानते। अलबेरूनी लिखता हे--शूद्रों 
के बाद अंत्यजों का नंबर आता है, जो भिन्न-भिन्न प्रकार की सेवा करते हैं 
और जो चारों वर्णों में नहीं गिने जाते । ये अंत्यज आठ श्रेणियों (गिल्ड्स) 
में विभकक्‍त हू--धोबी, चमार, मदारी, टोकरी और ढाल बनानेवाले, मल्लाह, 
धीवर, जंगली पशुओं और पक्षियों का शिकार करनेवाले तथा जुलाहे। चारों 


ल्‍बरधकायद:थासा4मभक-पहामन्यका॥0" कम भासज। पा ्राा/नए>दााामाह एक पनानमपावयाए शामकालानर 


) शृद्राणामनिरवसितानाम्‌ २।४।१०॥ इस सूत्र के भाष्य में पतंजलि 
ने लिखा हे कि एवं तहि यज्ञात्कमंणो निरवसितानाम्‌ । अर्थात्‌ जो शूद्र यश 
कर्म से बहिष्कृत न हों, वे अवहिष्कृत समर जावें। इसकी टीका करते हुए 
कंयट ने लिखा हें--शुद्राणां पंचयज्ञानुष्ठाने:धिकारोस्तीतिभावः। शूद्रो5पि 
द्विविधो शेयः भ्राद्धी चेबेतरस्तथा॥१०॥। 

वणवाल इनक साथ नहा रहत। शहरा आर गावा क पास य छलांग चारा 
वर्णों से अलग रहते हें १। ज्यों-ज्यों समय गुज्जरता गया, शूद्रों के अशिक्षित 
होने से इनका पाँच यज्ञों का अनुष्ठान भी छूटता गया । 

कायस्थ---इन वर्णो के अतिरिक्त हिंदू समाज में दो-एक अन्य विभाग 
भी थे। ब्राह्मण, क्षत्रिय आदि जो लोग लेखक अर्थात्‌ अहल्कारी का काम 
करते थे वे कायस्थ कहलाते थे | पहले कायस्थों का कोई अलग भेद नहीं 
था। कायस्थ अहल्कार का ही पर्याय शब्द है, जैसा कि आठवीं सदी के कोटा 
के पास के कणसवा के एक शिलालंख से पाया जाता है। ये लोग राजकार्य 
में भी भाग लेते थे, क्योंकि सरकारी दफ्तरों में नियत होने के कारण इन्हें 
बहुत सी गुप्त राजकीय बातें मालूम हो जाती थीं। ये लोग राजकीय षड्यंत्रों 
और कूटनीतियों में भी भाग लेते थे, इसीलिए याज्ञवल्क्यस्मृति में राजाओं 
को विशेषकर इनसे प्रजा की रक्षा करने का आदेश दिया है । 


पीछे से अन्य पेशेब्ाल़ों के समान इनकी भी एक जाति बन गई, जिसमें 
ब्राह्मण, क्षत्रिय आदि का मिश्रण है । सूरजधज कायस्थ अपने को शाकद्वीपी 
(मग ) ब्राह्मण बतलाते हें और वालभ कायस्थ क्षत्रिय जाति के हें, जैसा 
कि सोढ्ढल रचित 'उदयसुंदरीकथा' से पाया जाता है । 
अंत्यज--भारत में अस्पृश्य जातियाँ केवल दो ही--चांडाल और 
मृतप---थीं। चांडाल शहर के बाहर रहते थे, शहर में आते समय वे बाँस 
की लकड़ी को जमीन पर पीटते रहते थे और जंगलों में से पशु-पक्षियों को 
मारकर उनके मांस के विक्रय से अपना निर्वाह करते थे। मृतप झमशानों 
की चोकी करते और छवों के कफन आदि लेते थे । 
वर्णों का परस्पर-संबंध--हिद्ू समाज के इन भिन्न-भिन्न विभागों के 
संक्षिप्त वर्णन के बाद इन सब वर्णों के पारस्परिक संबंध पर कुछ विचार 
करना आवश्यक प्रतीत होता है । इन चारों वर्णों में संबंध अच्छा था और 
परस्पर विवाह संबंध होते थे। सवर्ण विवाह श्रेष्ठ होने पर भी अन्य वर्णों 
से विवाह करना धर्मशास्त्र के प्रतिकूल न था। क्षत्रिय, वैश्य और शूद्र कन्या 

“» किडीं: ४८ 


से भी ब्राह्मण विवाह कर सकता था। याज्नवल्क्य ने ब्राह्मण के लिए 
शुद्र-कन्या से विवाह का निषेध किया था, परंतु हमारे निर्दिष्ट समय तक 
यह भी विद्यमान था। बाण ने शाद्व स्त्री से पैदा हुए ब्राह्मण के पुत्र 
पारशव का उल्लेख किया है । इसी तरह मंडोर के प्रतिहारों के वि० सं० 
८९४ (ई० स० ८३७) और ९१८ (ई० स० ८६१) के लेखों में ब्राह्मण 
हरिदचंद्र का क्षत्रिय-कन्या भद्रा से विवाह होने का उल्लेख मिलता है। 
ब्राह्मण कवि राजशेखर ने भी चौहान कन्या अवंतिसुंदरी से विवाह किया 
था। दक्षिण में भी क्षत्रियों की स्त्री से ब्राह्मणों के विवाह होने के उदाहरण 
मिलते हें। गुलवाड़ा गाँव के पास की बौद्ध गुफा के एक लेख में बल्लर- 
यंशीय ब्राह्मण सोम का ब्राह्मण और क्षत्रिय कन्याओं से विवाह होने का 
वर्णन मिलता हैं )। क्षत्रिय, वेश्य और शूद्र की कन्या से विवाह कर 
सकता था, परंतु ब्राह्मण की कन्या से नहीं। दंडी-कृत दह्कुमारचरित” से 
पाया जाता हैँ कि पाटठलिपुत्र के वैश्ववण की पुत्री सागरदत्ता का विवाह 
कोसल के राजा कुसुमधन्वा के साथ हुआ था* । ऐसे और भी कई उदाहरण 
मिलते हें । इसी तरह वेश्य शूद्र की कन्या से विवाह कर सकता था। सारांश 
यह है कि हमारे निर्दिष्ट समय में अनुलोम विवाह की प्रथा थी, प्रतिकोम 
की नहीं। ये संबंध उन शूद्रों के साथ, जिनको पंचमहायज्ञों का अधिकार 
नहीं था, नहीं होते थे। 

प्राचीन काल में पिता के वर्ण से पुत्र का वर्ण माना जाता था। ब्राह्मण 
का किसी भी वर्ण की कन्या से उत्पन्न पुत्र ब्राह्मण ही समभा जाता था, जैसे 
कि ऋषि पराशर के धीवरी से उत्पन्न पुत्र वेदव्यास और रेणुका (क्षत्रिय- 
कन्या ) से उत्पन्न जमदग्नि के पुत्र परशुराम ब्राह्मण कहलाए। पीछे से यह 
प्रथा बदल गई, अर्थात्‌ माता के वर्ण के अनुसार पुत्र का वर्ण माना जाने 
लगा। क्षत्रिय-कन्या से उत्पन्न ब्राह्मण का पुत्र क्षत्रिय ही माना जाता था, 
जैसा कि शंख और उदशनस आदि स्मृतियों से पाया जाता है3। 

परस्पर के ये विवाह-संबंध शने:-शर्नं: कम होते गए और फिर अपने 
अपने वर्णों में होने लगे। हमारे निदिष्ट काल के पीछे यह प्रवृत्ति बढ़ते- 
बढ़ते केवल अपनी उपजातियों तक ही परिमित रह गई १। 

छुतछात--आज की भाँति प्राचीनकाल में भिन्न-भिन्न वर्णों में छुतछात 
और साथ खाने-पीने का परहेज नहीं था। ब्राह्मण अन्य सब वर्णों के हाथ 
का भोजन खाते थे, जेसा कि व्यासस्मृति के “नापितान्वयमित्राद्ध सीरणो 
दासगोपका:। शूद्राणामप्यमीषां तु भुक्त्वा$न्न॑ं नेव दुष्यति” से पता रूगता 
है * । वर्तमान भेद-भाव हमारे समय के अंतिम भाग में भी प्रचलित नही 
हुआ था। अलबेरूनी लिखता है कि चारों वर्णवा्ले इकटठ रहते और एक 
दूसरे के हाथ का खातेपीते थे १। संभव है कि यह कथन उत्तरी भारत से 
संबंध रखता हो । दक्षिणी भारत में शाकाहारियों ने मांसाहारियों के साथ 
खाना छोड़ दिया था। यह भेद-भाव इहने:-शने: सभी वर्णों में बढ़ता गया । 

भारतीयों का भोतिक जीवन--भारतवर्ष ने कवर आध्यात्मिक 
उन्नति की ओर ही ध्यान नहीं दिया, उसने भौतिक उन्नति की तरफ़ भी 
पर्याप्त ध्यान दिया था। प्राचीन भारतीय यदि ब्रह्मचये, वानप्रस्थ आदि 
आश्रमों में तपस्या को मुख्य स्थान देते थे, तो गृहस्थाश्रम में जीवन के 
सांसारिक आनंद भी भोगते थे। संपन्न लोग बड़े-बड़े आलीज्ञान मकानों 
में रहते थे। खाने, पीने, सोने, बैठने, अतिथियों के रहने, संगीत, वाद्य आदि 
के लिए भिन्न-भिन्न कमरे होते थे । कमरों में वायू-संचार के लिए अच्छा 
प्रबंध रहता था। शहर के सामाजिक जीवन को आनंदमय बनाने के लिए 
समय-समय पर बड़े-बड़े मेले हुआ करते थे, जहाँ लोग हज़ारों की तादाद में 
सम्मिलित होत थे। हर्ष के समय हुएत्ससंग ने प्रति पाँचवें वर्ष होनेवाले 
धर्म-सम्मेलन का वर्णन किया है, जिसमें हर्ष भिक्षुकों को दान दिया करता 
था। इसके अतिरिक्त अन्य शुभावसरों पर भिन्न-भिन्न स्थानों में भी मेले हुआ 

करते थे। ऐसे धामिक मेले केवल आनंद के लिए नहीं होते थे, परंतु आथिक 
दृष्टि से भी इनका महत्व बहुत था। इन मेलों में दूर-दूर से व्यापारी आते 
थे और सामान खरीद फ़रोख्त होता था। मेलों की यह प्रथा आज भी भारत 
में विद्यमान है । इन मेलों में समारोह बहुत होता था। बहुत से त्योहारों के 
अवसरों पर भी मेले किए जाते थे,जैसा कि 'रत्नावली' में वसंतोत्सव के उल्लेख 
से पाया जाता है। हिंदुओं में त्यौहारों का प्राधान्य है, वे उन्हें बहुत समारोह 
से मनाते थे। इन मेलों का हिंदुओं के सामाजिक जीवन में बहुत भाग था । 
होली के उत्सव में पिचकारी द्वारा रंग फेंकने का भी रिवाज था, जैसा कि 
हर्ष ने रत्नावली” में वर्णन किया है) । लोगों के दिल बहलाने के लिए 
नाटकगृह या प्रेक्षागहों का उल्लेख भी मिलता है । इसी तरह गान-भवनों, 
चित्रशालाओं आदि का भी वर्णन मिलता है, जिनमें नागरिक जाकर आनंद 
करते थे । नाटक, नृत्य, संगीत और चित्रकला का विकास कितना हो चुका 
था,* इस पर आगे प्रकाश डाला जायगा । कभी-कभी उपवतनों में बड़े-बड़े 
भोजों की भी व्यवस्था की जाती थी, जिनमें बहुत से स्त्री-पुरुष सम्मिलित 
होते थे। लोग तोता, मैना आदि पक्षियों को पालने के शौक़ीन थे। वे मुग्गों, 
तीतरों, भेंसों, मेंढ़ों और हाथियों की परस्पर लड़ाई कराकर विनोद करते 
थे। बड़े-बड़े मल्‍ल कुश्ती भी लड़ते थे । सवारी के लिए घोड़ों, हाथियों, रथों 
और पालकियों का प्रयोग होता था। जल-विहार भी बहुत होता था, जिसमें 
नौकाओं का प्रयोग किया जाता था। जल-विहार में स्त्रियाँ और पुरुष सभी 
सम्मिलित होते थे। स्त्री-पुरुष मिलकर भूला भूलते थे। दोलोत्सव विशेषत: 
वर्षा ऋतु में हुआ करता था। इस प्रथा का आज भी प्राय: सारे भारत में 
प्रचार है। इन सब आनंदप्रद उत्सवों और प्रथाओं के अतिरिक्त शतरंज, 
चौपड़ आदि खेल भी खेले जाते थे। उस समय जुए का भी बहुत प्रचार 

था, परंतु उस पर निरीक्षण रहता था। द्यूत-गृहों पर सरकारी कर रूगता 
था, जैसा कि शिलालेखों आदि से पाया जाता है।"* 

क्षत्रिय लोग आखेट भी बहुत करते थे। राजा और राजकुमार अपने 
दल-बल के साथ शिकार करने जाया करते थे। यह शिकार तीर, भालों 
आदि से होता था। शिकार में कुत्ते आदि भी साथ रहते थे। 


बस्त्र--कुछ विद्वानों का खयाल हँ कि हर्ष के समय तक भारत में सीने 
की कला का प्रचार नहीं हुआ था।* वे अपने पक्ष की यूकित में हुएन्त्संग 
का एक कथन पेश करते हैं; परंतु उनका यह मत म्रांतिपूर्ण है। भारत में 
सब प्रकार के शीत, उष्ण और शीतोष्ण प्रदेश होने के कारण भिन्न-भिन्न 
स्थानों में अत्यंत प्राचीन काल से आवश्यकतानुसार भिन्न-भिन्न प्रकार के 
वस्त्र पहने जाते थे। वेदों तथा ब्राह्मण ग्रंथों में सुई का नाम सूची” या 
बेशी 5 मिलता है । तैत्तिरीयब्राह्मण में सुई के तीन प्रकार की अर्थात्‌ लोहे, 
चाँदी, और सोने की होने का उल्लेख है*। ऋग्वेद में कंची को भुरिज"* 
कहा है। सुश्रुतसंहिता में बारीक डोरे से सीने सीव्ये सूक्ष्मेण सूत्रेण” का 
चर्णन हैं । रेशमी चोगे को ताप्य* और ऊनी कुरते को शामूल” कहते 
थे। द्रापि!*? भी एक प्रकार का सिया हुआ वस्त्र था; जिसके विषय में 


) वि० सं० १००८ (ई० स० ९५१) के उदयपुर के निकट के 
सारणेश्वर में रूंगे हुए प्राचीन शिलालेख से। 
२ च्ि० वि० वंद्य, हिस्ट्री ऑफ़ सिडिएबल इंडिया, जिलल्‍्द १, पु० ८९ 
3 बाटसे आन युवनच्वांग, जिल्‍द १, पृ० १४८ 
४ ऋषणष्वेद २।३२॥४॥ 
5 बही, ७३१८।१४॥ 
६ तंत्तिरीयब्राह्मण ३॥९॥६॥ 
७ ऋषग्वेद ८॥४।१६॥ 
< अथवेवेद १८॥४३१॥ 
$ जेमिनीय उपनिषद्‌ ब्राह्मण १।३८।४॥ 
3० ऋग्वेद १२५१३॥ 

सायण लिखता हैँ कि वह युद्ध के समय पहना जाता था। सिफ़ कपड़ा ही 
नहीं, चमड़ा भी सिया जाता था। चमड़े की भस्त्री (थैली) का भी वर्णन 
वैदिक साहित्य तक में मिलता हैं। 

अपने निदिष्ट काल से पूर्व की इन बातों को लिखने से हमारा अभिप्राय 
यही सिद्ध करना है कि हमारे यहाँ सीन की कला बहुत प्राचीन कार 
से विद्यमान थी। 

हमारे मिदिष्ट समय में स्त्रियों का मामूली बस्त्र अंतरीय अर्थात्‌ साड़ी 
थी, जो आधी पहनी और आधी ओढ़ी जाती थी । बाहर जाने के समय उस 
पर उत्तरीय (दुपट्टा) रहता था। स्त्रियाँ नाचने के समय लहेंगे जेसा ज़री 
के काम का वस्त्र पहनती थीं, जिसका नाम पेशस्‌' था )। मथुरा के कंकाली 
टीले से मिली हुई एक शिला पर रानी और उसकी दासियों के चित्र अंकित 
हैं। रानी लहँगा पहने और ऊपर उत्तरीय धारण किए हुए हैँ १। स्मिथ ने 
अपनी पुस्तक में एक जेनमूर्ति के नीचे दो श्रावक और तीन श्राविकाओं की 
खड़ी मूर्तियों के चित्र दिए हैं। ये तीनों स्त्रियाँ लहँगे पहने हुए हें?। ये 
लहँगे श्लाज के लहँगों के समान ही हें। दक्षिण में, जहाँ लहँगे का रिबाज 
नहीं है, आज भी नाचते समय स्त्रियाँ लहँगा पहनती हैं। स्त्रियाँ छींटवाले 
कपड़े भी पहनती थीं, जैसा कि अजंटा की गुफा में बच्चे को गोद में लिए हुए 
एक इयाम वर्ण की स्त्री के सुंदर चित्र से ज्ञात होता है। उसमें स्त्री कमर से 
नीचे तक आधी बाँहवाली सुंदर छींट की अँगिया पहने हुई है * | व्यापारी 
लोग रुई के चोग़े और कुरते भी पहनते थे। दक्षिण के लोग सामान्य रूप 
से दो धोतियों से काम चलाते थे। धोतियों में सुंदर-सुंदर किनारा भी होता 
था । एक धोती पहनते थे और एक ओढ़ते थे । कश्मीर आदि की तरफ़वाले 
कछनी (हाफ पेट) पहनते थे"। 

) ऋग्वेद २।३॥६॥ 

३ स्मिथ, मथरा ऐंटिक्विटीज्ञ', प्लेट १४ 

3 बही, प्लेट ८५ 

४ स्मिथ, आक्सफ़ड्ड हिस्द्री ऑफ़ इंडिया', पु० १५९ 

५ राधाकुमुद मकर्जो, हषें', पृु० १७०-७१ 

इन कपड़ों में विविधता, सुंदरतत और सफ़ाई की ओर भी बहुत ध्यान 
दिया जाता था। हुएन्त्संग ने रुई, रेशम तथा ऊन के बस्त्रों का वर्णन 
किया है" । राज्यश्री के विवाह के लिए तैयार कराए गए बस्त्रों का वर्णन 
करते हुए बाण लिखता हे--रेशम, रुई, ऊन, साँप की केंचुली के समान 
महीन, दवास से उड़ जानेवाले, स्पर्श से ही अनुमेय और इंद्रधनृष के समान 
रंगवाले कपड़ों से घर भर गया था * । स्त्रियाँ प्रायः रंगीन कपड़े पसंद करती 
थीं। बौद्ध साधु प्रायः लाल, हिंदू संन्यासी भगवा और जैन (व्वेतांबर ) साध 
दइवेत या पीला कपड़ा पहनते थे। विधवाएँ प्रायः सफ़ेद कपड़े पहनती थीं । 
राजा लोग सिर पर रत्नजटित मुकुट धारण करते थे । साधारण लोग पगड़ी 
(उष्णीष ) बाँधते थे । बालों के श्टंगार की तरफ़ भी काफ़ी ध्यान दिया जाता 
था। पुरुष बड़े-बड़े बाल रखते थे। स्त्रियाँ भिन्न-भिन्न प्रकार के अत्यंत सुंदर 
केश-विन्यास करती थीं, जिनका पता उस समय की बनी हुई मूर्तियों से 
लगता है । बालों का पीछे जूड़ा भी बाँधा जाता था, जिस पर सुगंधित फूल 
लगाए जाते थे; सिर पर तरह-तरह से मोतियों की लड़ें और रत्नजटित 
आभरण भी धारण किए जाते थे। ब्राह्मण लोग सिर और दाढ़ी के बाल 
कटवाते थे। क्षत्रिय लोग लंबी-लंबी दाढ़ी रखते थे, जैसा कि बाण के एक 
सनापति के वर्णन से पता लगता है। बहुत से लोग पैरों में जूते नहीं 
पहनते थे३॥ 

आभूषण---शरीर को सजाने के लिए गहनों का भी बहुत प्रयोग 
होता था। पुरुष और स्त्रियाँ दोनों ही गहनों के शौक़ोन थे । हुएन्त्संग लिखता 
हैं कि राजा और संपन्न लोग विशेष आभूषण पहनते हें। अमूल्य मणियों 


०७७४७७७७७४ ७ आरम्भ लक अल 


१ रास बील, बुद्धिस्ट रेंकड्स ऑफ़ दि बेस्टने वल्ड, जि० १, पु० ७५ 
* क्षौमंइ्व बादरेद्व दुक्लेइ्च लालातन्तुजेइचांशुकंद्च नेत्रेदच 
निर्मोकनिभौनेदवासहायें: . स्पर्शानुसेयं: _ वासोभिस्सवबंतःफुरदिद्रायुधसह-- 
जेरिव संच्छादितम्‌ । 
हृषचरित, पृ० २०२-३ 
3 चि० वि० वंद्य, हिस्ट्री ऑफ़ सिडिएवल इंडिया,'जि० १,प० ९२-९३ 

और रत्नों के हार, अँगूठियाँ, कड़े और मालाएँ उनके आभूषण हे? । सोने 
चाँदी के र॒त्नजटित भुजबन्द, सादे या मकराकृति सोने के कुंडल आदि बहुत 
से आभरण पहने जाते थे। कभी-कभी स्त्रियाँ कानों के नीचे के भाग को दो 
विभागों में छिदवाती थीं और प्रत्येक भाग में छेद कराकर उनकै बीच तार 
डलवाती थीं, जिसमें सोने आदि की कई कड़ियां रहती थीं। कान के नीचे 
के भाग को छेदकर उसमें भिन्न-भिन्न प्रकार के आभूषण पहनने की रीति तो 
उनमें साधारण सी थी । ऐसे छिदे हुए कानवाली स्त्रियों की मूर्तियाँ कई 
अजायबघरों में संगृहीत हैं। परों में भी सादे या घुँघरूवाले जेवर पहने जाते 
थे । हाथों में कड़े और शंख तथा हाथीदाँत की तरह-तरह के कामवाली 
चूड़ियाँ, बाहु पर भिन्न-भिन्न प्रकार के भुजबंद, गले में उत्तम और बहुमूल्य 
हार और अंगुलियों में भिन्न-भिन्न प्रकार की अँगूठियाँ पहनी जाती थीं । 
स्तन कहीं खुले, कहीं पट्टी बंधे हुए और कहीं चोली से ढके हुए रहते थे। 
संपन्न स्त्री-पुरुष सुगंधित पृष्पों की मालाएं भी पहनते थे। चांडालों की 
स्त्रियाँ पैरों में रततजटित गहने पहन सकती थीं *। प्रत्येक व्यक्ति अपनी 
आथिक स्थिति के अनुसार गहने पहनता था। किसी को कुछ पहनने की 
मनाही नहीं थी। नथ और बूलाक़ का उल्लेख प्राचीन साहित्य में नहीं 
मिलता; संभव हे, यह मुसलमानों से लिया गया हो* । 

विद्वान लोग भी भिन्न-भिन्न प्रकार की साहित्य-चर्चाओं द्वारा विनोद 
किया करते थे। ऐसी साहित्य-चर्चाएँ राजसभाओं या विद्वानों की मंडलियों 
में होती थीं। बाणभट्ट अपनी कादंबरी' में राजसभा में कुछ साहित्य- 
चर्चाओं--काव्यप्रबंध की रचना, आख्यानक कथाएँ, इतिहास और पुराणों 
के श्रवण, संगीत, अक्षरच्युतक, मात्राच्युतक, विदुमती, गृढ़चतुर्थपाद, 
प्रहेलिका --आदि का वर्णन करता हैं *। 


) बाटसे आन यूवनच्वांग, जिल्‍द १, पृ० ५१ 

२ “कादंबरी' में चांडाल-कन्या का वर्णन । 

3 चि० वि० वंद्य, हिस्‍स्ट्री ऑफ़ सिडिएवल इंडिया, जिल्द 
२, पृ० १८७०-८८ 


४ कादंबरी, पृ० १४, निर्णयसागर संस्करण। 

भोजन---भोजन में झुद्धि और सफ़ाई का बहुत खयाल रखा जाता था। 
इत्सिम ने इस संबंध में बहुत कुछ लिखा है। हुएन्त्संग ने लिखा हैँ कि-- 
“भारतीय स्वयं ही पवित्र रहते हैं, किसी दबाव के कारण नहीं । भोजन के 
पूर्व वे स्नान करते हैं । उच्छिष्ट भोजन पीछे किसी को नहीं खिलाया जाता । 
भोजन के पात्र एक के बाद दूसरे को नहीं दिए जाते । मिट्टी और छकड़ी 
के पात्र एक बार के प्रयोग के बाद प्रयुक्त नहीं होते । सोने, चाँदी, ताँबे 
आदि के पात्र शुद्ध किए जाते हें * ।” यह शुद्धि आज भी पर्याप्त रूप से 
ब्राह्मणों आदि में विद्यमान है, यद्यपि अब इस पर कुछ कम ध्यान दिया जाने 
लगा है । 

भारतीयों का भोजन साधारणतया गेहूँ, चावल, ज्वार,बाजरा, दूध, घी, 
गुड़ और शक्कर था। अल इदरिसी अनहिलवाड़े के प्रसंग में लिखता है--- 
“बहाँ के लोग चावल, मटर, फलियाँ, उड़द, मसूर, मछली और अन्य पशुओं 
को, जो स्वयं मर गए हों, खाते हूँ, क्योंकि वे कभी पशु-पक्षियों को मारते 
नहीं * महात्मा बुद्धसे पूर्व मांस का भी प्रचार बहुत था । जेन और बौद्धधर्मं 
के कारण शने:-शने: यह कम होता गया; हिंदूधर्म के पुनरभ्युदय के समय जब 
बहुत से बौद्ध हिंदू हुए, तो अहिसा और श्ाकाहार का धर्म भी साथ लाए । 
हिदूधर्म में मांसाहार पाप समझा जाने लगा। मांस के प्रति बहुत विरक्ति 
हो गई थी। मसऊदी लिखता है कि ब्राह्मण किसी पशु का मांस नहीं खाते । 
स्मृतियों में भी ब्राह्मणों के मांस न खाने का विधान होने पर भी कुछ पिछली 
स्मृतियों में श्राद्ध के समय मांस खाने की आज्ञा दी गई हे । इस पर व्यास- 
स्मृति में तो यहाँ तक कह दिया गया है कि श्राद्ध में मांस न खानेवाला 
ब्राह्मण पतित हो जाता है ?। शरने:-शने: मांस खाने की प्रवृत्ति बढ़ती गई 
और ब्राह्मणों के एक भाग ने मांसमक्षण आरंभ कर दिया। क्षत्रिय और 


) बाटर्स आन युवनच्चांग; जिलल्‍द ९, प० १५२ 
२ ० बि० बच, 'हिस्द्री ऑफ़ म्िडिएवल इंडिया, जि० २, प० १९२ 
3 ज्ाइनोयाद्बाह्यणो मांसमनियक्तः कथंचन। 

क्रतो भ्राद्धे नियक्तो वा अनइनन्‌ पतति द्विजः॥ 


० कह न 


वेश्य भी मांस खाते थे । हरिण और भेड़ बकरी के मांस के अतिरिक्त प्राय: 
अन्य मांस निषिद्ध थे । कभी-कभी मछली भी खाई जाती थी । प्याज़ और 
लहसून का प्रयोग वर्जित था और उनके खानेवाले प्रायद्चित्त के भागी 
समभे जाते थे। 

उत्तरीय भारत की अपेक्षा दक्षिण में मांस का प्रचार बहुत कम 
था । चांडाल सब प्रकार के मांस खाते थे, इसलिए वे सब से अलग 
रहते थ । 

मद्य-पान का प्रचार भी प्रायः नहीं था। द्विजों को तो शराब बेचने की 
भी आज्ञा नहीं थी। ब्राह्मण तो मद्य बिलकुल नहीं पीते थे। अरू मसऊदी 
ने राजाओं के विषय में लिखा है कि यदि कोई राजा मदिरा पी ले, तो वह 
राज्य करने के योग्य नहीं समभा जाता था, परंतु शनेः:-शने: क्षत्रियों में 
मदिरा का प्रचार बढ़ता गया। अरबी यात्री सुलूमान लिखता है कि भारतीय 
दराब नहीं पीते । इसका कथन है कि जो राजा शराब पी ले, वह वास्तव 
में राजा नहीं है। आसपास में आपस के लड़ाई बखेड़े होते रहते हैं, तो वह 
राजा जो कि मतवाला हो, भला क्योंकर राज्य का प्रबंध कर सकता है १। 
वात्स्यायन के कामसूत्र से मालूम होता है कि श्रीमंत नागरिक लोग बाग- 
बगीचों में जाते और वहाँ शराब भी पीते थे । 

उस समय स्वच्छता का विचार अवश्य था, परंतु परस्पर का भोजन 
निषिद्ध न था। छृतछात का विचार वेष्णवधर्म के प्रचार के साथ पीछे 
से बढ़ा । 


ऊपर लिखे हमारे वर्णन का यह अभिप्राय कदापि नहीं कि भारतीय 
केवल भौतिक जीवन की तरफ़ बढ़े हुए थे। उनका आध्यात्मिक जीवन भी 
बहुत उन्नत था। बहुत सी धामिक बातें उनके जीवन का अंग बनी हुई 
थीं। पंच-महायज्ञ गृहस्थी के लिए आवश्यक कतंव्य थे। अतिथि-सत्कार 
तो बहुत बढ़ा हुआ था। यज्ञों में पशु-हिसा बौद्धधर्म के कारण कम हो 
चुकी थी। उसके साथ यज्ञों का होना भी अवश्य कम हो गया था, परंतु 


१ सुलेसान सौदागर, पु० ७८ (नागरीप्रचारिणी सभा द्वारा प्रकाशित ) 

हिंदूधर्म के अम्युदय के साथ फिर यज्ञ आरंभ हो गए थे । हमारे निदिष्ट 
काल में बड़े-बड़े यज्ञों का उल्लेख बहुधा नहीं मिलता । 

दास-प्रथा--हिंदू समाज जहाँ इतना अधिक उन्नत था, वहाँ उसमें 
किसी न किसी रूप में, दास-प्रथा भी विद्यमान थी । दास-प्रथा हमारे 
निर्दिष्ट समय से बहुत काल पूर्व से चली आती थी । मनु और याज्ञवल्क्य 
आदि स्मृतियों में दास-प्रथा का वर्णन हूं । याज्ञवल्क्यस्मृति के टीकाकार 
विज्ञानेशवर (बारहवीं शताब्दी) ने पंद्रह प्रकार के--गृहजात (घर 
की दासी से उत्पन्न), क्रीत (खरीदा गया), लब्ध (दानादि में मिला 
हुआ ) , दायादुपागत (वंश-परंपरागत ), अनाकालभृत्‌ (दुर्भिक्ष में मरने से 
रक्षित), आहित (धन देकर अपने पास रखा हुआ), ऋणदास (कर्ज में 
रखा हुआ ) , युद्धप्राप्त (लड़ाई में पकड़ा हुआ), पर्णेजित (जुए आदि में 
जीता हुआ ), उपगत (यों आया हुआ ), प्रब्नज्यावतिस, (साधु होने के बाद 
बिगड़कर दास बना हुआ ), कृत (समय की शर्त के साथ रखा हुआ), 
भक्‍तदास (भक्तिवश आया हुआ), बडवाहत (घर की दासी के लोभ 
से आया हुआ) और आत्मविक्रेता (अपने आपको बेचने वाला)-- 
दासों का उल्लेख किया है*। दास लोग जो कुछ कमाते थे उस 
पर उनके स्वामी का ही अधिकार होता था । कुछ लोग दासों की चोरी 
'करके उनको बेचते भी थे । 


यहाँ की दास-प्रथा अन्य देशों की दास-प्रथा की भाँति कलुषित, घृणित 
और निदनीय नहीं थी । ये दास घरों में परिवार के एक अंग की तरह 


१) गहजातस्तथा क्रीतो लब्धो दायादुपागतः । 

अनाकालभृतस्तद्वदाहितः स्वामिना चर यः ॥ 

मोक्षितों महतब्चर्णाशुद्धप्राप्तःः पर्णजितः । 

तवाहमित्युपगतः प्रत्रज्यावसितः कृतः ॥॥ 

भक्तदासदइत विज्ेयस्तथेव बड़वाहृतः । 

विक्रेता चात्मनः श्ञास्त्रे दासाः पञ्चददस्म॒ताः । 
मिताक्षरासहित; पु० २४९ 

रहते थे। त्यौहार आदि शुभ अवसरों पर दासों पर भी विशेष कृपा होती 
थी। जो दास अच्छा कार्य करते थे, उन पर स्वामी बहुत अधिक कृपा करते 
थे । राज्य की ओर से दासों के लिए विशेष दया के नियम बने हुए थे । 
याज्रवल्क्यस्मृति में लिखा है कि ज़बदंस्ती दास बनाए हुए और चोरों द्वारा 
खरीदे गए दासों को यदि स्वामी मुक्त न करे तो राजा उन्हें स्वतंत्र करा 
दे । किसी कठिन अवसर पर स्वामी के प्राण बचानेवाला भी मुक्त कर 
दिया जाता था? । नारदस्मृति में तो यहां तक लिखा हें कि स्वामी के प्राण 
बचानेवाले को पुत्र की तरह जायदाद का भाग भी दिया जाय। जो क़ज आदि 
लेकर दास बनते थे, वे स्वामी से लिया हुआ सब ऋण चुका कर चाहे जब 
मुक्त हो सकते थे । इसी तरह अन्य प्रकार के दास भी मुक्त होते थे। अना- 
कालभृत दो गौवें देकर, आहित धन देकर, युद्धप्राप्त स्वयं संप्रतिपन्न और 
पणेजित दास कोई उत्तम सेवा कर या अपने स्थान पर प्रतिनिधि देकर मुक्त हो 
सकते थे*। मिताक्षरा में उस समय दास के मुक्त करने की विधि का भी 
उल्लेख हूँ । स्वामी दास के कंधे से पानी का भरा हुआ घड़ा उठाता और 
तोड़ कर अक्षत, पुष्प आदि दास पर फेंकता तथा तीन बार अब तू दास 
नहीं है', यह कहकर उसे मुक्त कर देता: । यहाँ दास विश्वासपात्र निजी 
सेवक समभ जाते थे ,उनके साथ किसी प्रकार का दुरव्यंबहार नहीं होता 
था । एंसी स्थिति में चीनी या अरब यात्रियों को हमारे यहाँ के सेवकों 





* बलाद्यासीकृतदुचोरेविंक्रोतत्तापि मुच्यते । 
स्वासिप्राण प्रदो भकक्‍त त्यागात्तन्निष्क्रयादपि ॥| 
मिताक्षरासहित; पु०२४९ 
* बही, पृ० २४९-५० 
3 स्व दासमिच्छेशः कतुंसदासं प्रीतमानसः 4 
स्कंधादादाय तस्यासों भिद्यात्कुम्भ॑ सहाम्भसा ४ 
साक्षताभिः सपुष्पाभिमुंधेन्यस्धि रवाकिरेत्‌ । 
अदास इत्यथोक्त्वा तन्रिः प्राइमुखं तसवासुजेत्‌ ॥ 


वही, प० २५० 

और दासों में अंतेर मालम नहीं पड़ा, इसी से उन्होंने दास-प्रथा का 
उल्लेख नहीं किया । 

वहम--साहित्य और विज्ञान की अत्यंत उन्नति होते हुए भी साधारण 
जनता में वहम बहुत थे । लोक भिन्न-भिन्न जादू-टोनों तथा भूत-प्रेत आदि 
में विश्वास करते थे । जादू-टोनों की प्रथा अत्यंत प्राचीन काल से भारतवर्ष 
में विद्यमान थी । अथवंबवेद में अभिचार, सम्मोहन, पीड़न, वशीकरण, मारण 
आदि का वर्णन है । राजा के पुरोहित अथवंवेद के विद्वान्‌ होते थे। शत्रुओं 
को नष्ट करने के लिए राजा जादू और टोनों का भी प्रयोग कराते थे। हमारे 
समय में भी इनका बहुत प्रचार था । बाण ने प्रभाकरवर्धन की बीमारी 
के समय लोगों का पिशाच-बाधा मानना और उनका उपाय करना भी 
लिखा है )। कादंब में भी बाण ने पुत्र-प्राप्ति के लिए विलासवती का जादू 
के मंडलों में दिक्‍्पालों को प्रसन्न करने, ताबीज़ पहनने और गंडे बाँधने, 
गीदड़ों को मांसपिड खिलाने तथा शकुन जाननेवालों का आदर करने का 
उल्लेख किया है * । ऐसे ही गर्भ के समय उसकी भूतों से रक्षा करने के लिए 
पलंग के नीचे राख के मंडल बनाने, गोरोचन से भोजपत्र पर लिखे मंत्रों के 
यंत्र बाँधने, कात्यायनी से रक्षा के लिए मोरपंखों के उरसने, सफ़ेद सरसों के 
बिखेरने आदि क्रियाओं का भी बाण ने वर्णन किया है? । भवभूति ने 
'मालतीमाधव में इष्ट्सिद्धि के लिए अघोरघंट द्वारा बलिदान के लिए 
मालती को देवी के मंदिर में ले जाने का उल्लेख किया हूँ। गौडवहो' में 
भी देवी की तुष्टि के लिए मनुष्यों और पशुओं की बलि का वर्णन है। इन 
सब बातों से पाया जाता है कि हमारे निदिष्ट समय में जादू-ठोनों की प्रथा 
विद्यमान्र थी; लोग भूत, प्रेत, डाकिनी, शाकिनी आदि पर विश्वास करते 
थे । राजा लोग अपने शत्रु पर कृत्या (मारण) और मंत्रों द्वारा घावों के 
आराम कराने का प्रयोग भी करते थे, जैसा कि सोमेश्वर कवि के 'सुरथोत्सव” 


* “हषंचरित', पृ० १५४ (निर्णयसागर संस्करण) 
९ “कादंबरी', पृु० १२८-३० (निर्णयसागर संस्करण ) 
गे बही, पृ० १३६-३७ 

काव्य से जान पड़ता है। देवियों की तुष्टि के लिए पशुओं और मनुष्यों की 
बलि देने की घणित और निर्देय प्रथा भी उस समय कुछ-कुछ विद्यमान थी । 

चरित्र--इस विषय को समाप्त करने से पूव उस समय के लोगों के 
चरित्र पर भी दो-चार दब्द कहना अप्रासंगिक न होगा । प्राचीन काल से 
ही भारतीयों का चरित्र बहुत उज्ज्वल और प्रशंसनीय रहा है । मेगस्थनीज़ 
ने भारतीयों के विषय में लिखा है कि “वे सत्य बोलते थे, चोरी नहीं करते 
थे, वे अपने घरों में ताला नहीं लगाते थे। वीरता में भारतीय एशियावासियों 
से बढ़े-चढ़े थे । वे गंभीर और श्रमशील थे । उन्हें मुक़हमा कराने की 
आवश्यकता कभी न होती थी ।” यह उच्च चरित्र अत्यंत प्राचीन समय 
में ही नहीं थे कितु हमारे समय के यात्रियों ने भी ऐसे ही वर्णन किए हें । 
हुएत्संग लिखता हूँ कि भारतीय सरलता और ईमानदारी के लिए प्रसिद्ध हें । 
वे अन्याय से धनसंचय नहीं करते । अर इदरिसी लिखता हैँ कि “भारतीय 
लोग सदा न्यायपरायण रहते हें और उससे विमुख कभी नहीं होते । उनके 
व्यवहार में भलाई, प्रामाणिकता और निष्कपटता प्रसिद्ध हैं और इन 
विषयों में वे इतने प्रसिद्ध ह. कि सब देशों के लोग उनके यहाँ पहुँचते 
है और इससे उनका देश समृद्ध हो गया है * । तेरहवीं सदी का शम्सुद्दीन 
अब्‌ अब्दुल्ला बेदी इज्र जमा के फ़ैसले को उधृत करते हुए लिखता है 
कि “भारत की बस्ती बहुत घनी है । वहाँ के लोग धोखे और ज़बद॑स्ती से 
अलग रहते हें। वे जीने मरने की कुछ परवाह नहीं करते” *॥ मार्को पोलो 
(तेरहवीं सदी) का कथन हूँ कि “ब्राह्मण उत्तम व्यापारी और सत्यवादी 
हैं। वे मद्य-मांस का उपयोग नहीं करते और संयमी जीवन व्यतीत करते है । 
वे चिराय्‌ होते हूँ ? ।” उस समय क्षत्रिय खाट पर मरना अपने लिए निदनीय 
समभते थे। युद्धों में मरने के लिए वे लालायित रहते थे, परंतु ऐसा अवसर 
न मिलने पर वे कभी-कभी पर्वत से लुढ़ककर (भृगृपतन ), अग्नि में बैठ- 

कर जल मरते या जल में डूबकर मर जाते थे। बल्लाल सेन तथा धंगदेव के 
पानी में डूबने और मृच्छकटिक' के कर्ता शूद्रक आदि के आग में जल मरने 
के उदाहरण मिलते हेँ। कई ब्राह्मण जब देखते थे कि वे वृद्ध हो गए हैं, 
तब वे स्वयं अग्नि में जल मरते या पानी में कद पड़ते थे । सिकंदर के समय 
में भी अग्नि में बंठकर मरनेवाले एक ब्राह्मण का वर्णन मिलता हैं। मार्को 
पोलो भी इस प्रथा का वर्णन करता हे" । 
भारतीय समाज में स्त्रियों का स्थान 

किसी समाज की उन्नति तब तक पूर्ण नहीं समभी जा सकती जब तक 
उसमें स्त्रियों को उच्च स्थान न मिले । अत्यंत प्राचीन काल में भारत में 
स्त्रियों का आदर होता था इसलिए उन्हें अर्धांगिनी का नाम दिया गया 
था । घर में उनका दर्जा बहुत ऊँचा था। यज्ञ-यागादि में पति के साथ 
उनका बठना आवश्यक समभा जाता था। रामायण और महाभारत में ही 
नहीं कितु उनके बाद के नाढकों में भी स्त्रियों की स्थिति को अत्यंत उच्च 
बताया गया है । हमारे निदिष्ट समय तक भी समाज में स्त्रियों का स्थान बहुत 
ऊँचा था। भवभूति और नारायण भद्ठ आदि के नाटकों से जान पड़ता है कि 
उस समय स्त्रियों का यर्थेष्ट मान और आदर किया जाता था। 

स्‍त्री-शिक्षा--- पिछले समय की तरह उस समय में स्त्री-शूद्रो नाधीय- 
ताम्‌' प्रचलित न था । स्त्रियाँ भी पढ़ती थीं। बाणने लिखा हूँ कि राज्यश्री को 
बौद्ध सिद्धांतों की शिक्षा देन के लिए दिवाकर मित्र नियुक्त किया गया था। 
बहुत सी स्त्रियाँ बौद्ध भिक्षु भी होती थीं, जो निस्संदेह बौद्ध सिद्धांतों से भली 
भांति परिचित होंगी । शंकराचाय के साथ श्ञास्त्रार्थ करनेवाली मंडन मिश्र की 
प्रकांड विदूषी पत्नी के विषय में यह प्रसिद्ध है कि उसने शंकराचार्य को भी 
निरुत्तर कर दिया था । प्रसिद्ध कवि राजशेखर की चौहान पत्नी अवंतिसुंदरी 
बहुत विदुषी थी । राजशेखर ने अन्य विद्वानों से अपना मतभेद प्रकट करते हुए 
जहाँ और विद्वानों का मत दिखाया है, वहाँ उसने तीन स्थलों पर अवंति- 
सुंदरी का भी भिन्न मत दिया है। उस (अवंतिसुंदरी) ने प्राकृत कविता 

वर्णव किया है। राज्यश्री हुएन्त्संग से स्वयं मिली थी । तत्कालीन नाठकों में 
भी पर्दे का कोई उल्लेख नहीं है। यात्री अब॒ ज्ेद ने भी राजदरबारों में देशियों 
और विदेशियों के सामने स्त्रियों के उपस्थित होने का उल्लेख किया हैं। 
मेलों और उपवतनों में पुरुषों के साथ-साथ स्त्रियों के जाने का उल्लेख काम- 
सूत्र आदि में मिलता है। स्त्रियाँ राजा के सेवक का कायें भी करती थीं और 
दरबार, हवाखोरी, लड़ाई आदि में उनके साथ रहती थीं। वे शस्त्र धारण 
कर घोड़ों पर सवार होती थीं । कहीं-कहीं युद्ध के समय रानियों और अन्य 
स्त्रियों के पकड़े जाने का भी उल्लेख मिलता है। दक्षिण के पश्चिमी सोलंकी 
विक्रमादित्य की बहिन अक्कादेवी वीर प्रकृति की और राजकायें में निपुण 
थी और चार प्रदेशों पर शासन भी करती थी । एक शिलालेख से पाया जाता 
है कि उसने गोकागे (गोकाक, बेलगाँव ज़िले में) के क़िले पर भी घेरा 
डाला था। इसी तरह छुसे अन्य उदाहरण भी दिए जा सकते हें, जिनसे 
सिद्ध होता है कि उस समय पर्दे की प्रथा विद्यमान नहीं थी । इतना निश्चित 
है कि राजाओं के अंतःप्र में सवंसाधारण का प्रवेश नहीं होता था। मुसल- 
मानों के आने के बाद से परदे का प्रचार हुआ। उत्तरीय भारत में मुसलमानों 
का जोर अधिक होने से वहाँ शने:-शने: पर्दे एवं घंंघट की प्रथा बड़े घरों में 
चली, परंतु जहाँ उनका अधिक प्रभाव नहीं हुआ, वहाँ पर्दा या घूघट नहीं 
चला । आज भी राजपूताने से दक्षिण के सारे भारतवर्ष में पर्दे की प्रथा नहीं 
है और कहीं हैं भी तो नाममात्र को । 


विवाह--मनुस्मृति में, जो हमारे समय से पूर्व बन चुकी थी, आठ 
प्रकार के-ब्राह्म, देव, आरष, प्राजापत्य, आसुर, गांधवे, राक्षस और पैशाच--- 
विवाहों का उल्लेख है। बहुत संभव है, उस समय विवाह के ये प्रकार थोड़े 
बहुत प्रचलित हों, परंतु इनका प्रचार कम हो रहा था । याज्ञवल्क्य ने इन 
आठों का उल्लेख कर पहले चार को ही करने योग्य बताया है। विष्णु और 
शंख स्मृतियों में भी पहले चार को ही ग्राह्मय बताया है। हारीतस्मृति में तो 
केवल ब्राह्मविवाह को ही उचित कहा गया है। 

कुलीन घरों में बहु-विवाह की प्रथा विद्यमान थी । राजा, सरदार आदि 
धनाढ्थ लोग प्रायः कई विवाह करते थे। एक शिलालेख में कलचुरी राजा 


बने ५ हे बे 


गांगेयदेव के मरने पर उसकी बहुत सी स्त्रियों के सती होने का उल्लेख हैं। 
उस समय तक बाल-विवाह की प्रथा आरंभ नहीं हुई थी। कालिदास ने 
शकुंतला के साथ दुष्यंत के मिलने का उल्लेख किया है, उस समय शकुंतला 
बड़ी हो गई थी। गृहचसूत्र में विवाह के कुछ समय बाद गर्भाधान करने का 
उल्लेख है, जिससे स्पष्ट है कि कन्या उस समय तक बड़ी हो जाती थी। 
मन्‌ स्मृति में कन्या की आयू १६ व दी हे। राज्यश्री की भी विवाह के 
समय १४ वर्ष की अवस्था थी। कादंबरी' में वणित महादवेता या कादंबरी 
की आयू भी विवाहयोग्य हो गई थी। हाँ, हमारे निरदिष्ट काल के अंतिम 
समय में बाल-विवाह की प्रथा आरंभ अवदय हो गई थी। मुसलमानों के 
आने के बाद इस प्रथा का अधिक प्रचार हुआ । विधवा-विवाह की प्रथा 
यद्यपि पहले की तरह उस समय प्रचलित नहीं थी, फिर भी उसका एकदम 
अभाव न था। याज्ञवल्क्यस्मृति में भी विधवा-विवाह का वर्णन है। विष्णु 
ने तो यहाँ तक लिखा है कि असंभुक्त विधवा के दूसरी बार विवाह से उत्पन्न 
पुत्र जायदाद के भी अधिकारी हैं। पराशर तक ने लिखा है कि यदि किसी 
स्‍त्री का पति मर गया हो, या साधु बन गया हो, लापता हो गया हो या 
नपुंसक या पतित हो गया हो तो वह पुनविवाह कर सकती है? । प्रसिद्ध 
जैन मंत्री वस्तुपाल तेजपाल का विधवा से उत्पन्न होना प्रसिद्ध ही है। इस 
प्रथा का प्रचलन शने:-शने: कम होता गया और अंत में द्विजों में यह प्रथा 
बिलकुल नष्ट हो गई । अलबेरूनी लिखता है कि एक स्त्री दूसरी बार विवाह 
नहीं कर सकती | विधवाओं के वस्त्र वेशभूषा आदि भी सब दूसरी तरह के 
थे, जैसा कि राज्यश्री के विधवा होने पर बाण के बध्नातु वेधव्यवेणीं' लिखने 
से पाया जाता है। आज भी प्रायः उच्च कुलों में विधवा-विवाह नहीं होता, 
परंतु बहुत सी जातियों में विधवा-विवाह प्रचलित हे । 
सती-प्रथा--सती-प्रथा का कुछ-कुछ प्रचलन भी हमारे निर्दिष्ट काल 


) भष्टे मृते प्रव्नजिते क्लीबे च पतिते पतो। 
पञठचस्वापत्सू नारीणां पतिरन्यो विधीयते॥ 
अध्याय ४ 

के पूर्व से चला आता था। यह प्रथा हमारे समय में किसी प्रकार बढ़ती 
गईं। हर्ष की माता के स्वयं अग्नि में जल मरने का वृत्तांत हषेचरित' में 
मिलता है। राज्यश्री भी अग्नि में कूदने को तैयार हो गई थी, परंतु उसे 
हष ने रोक लिया। हर्ष-रचित '्रियदर्शिका' में विध्यकेतु की स्त्री के सती 
होने का वर्णन मिलता है। इससे पूर्व छठी सदी के एक शिलालेख से भानुगुप्त 
के सेनापति गोपराज की स्त्री के सती होने का उदाहरण मिलता है। अलबे- 
रूनी लिखता है--“विधवबाएँ या तो तपस्विनी का जीवन व्यतीत करती हें 
या अग्नि में जल जाती हैं। राजाओं की स्त्रियाँ, यदि वे वृद्ध न हों, सती हो 
जाती हें।" ” सब विधवाओं के लिए सती होना आवश्यक नहीं था। जिस 
किसी की इच्छा होती, वही सती हुआ करती थी। 

ये प्रथाएँ होते हुए भी साधारणतः स्त्रियों की सामाजिक स्थिति 
बहुत उच्च थी। उनका पूर्ण आदर होता था। उनकी जो दिनचर्या वेदव्यास- 
स्मृति में दी गई है, वह पढ़ने लायक़ है। उसका सारांश नीचे दिया जाता 
है--पत्नी पति से पूर्व उठकर घर साफ़ करे, स्नान करे और भोजन बनावे। 
पति को भोजन कराकर वंश्वदेव यज्ञ करे। तदनंतर स्वयं भोजन कर शेष 
दिन आयब्यय की चिंता करे। सायंकाल को फिर घर में भाड़. -चौका देकर 
भोजन बनावे और पति को खिलाए। घरों में स्त्रियों का पूरा सम्मान था। 
मनुस्मृति में लिखा हैं कि जिस घर में स्त्रियों का सम्मान किया जाता है, 
बहीं देवता रहते हें। उसी में लिखा है---आचार्य उपाध्याय से, और पिता 
आचाये से दसगुना सम्मान्य हे, परंतु माता, पिता से हज़ारगुनी सम्मान- 
नीय है। उनकी क़ानूनी स्थिति भी कम नहीं थी। उनकी व्यक्तिगत संपत्ति 
के लिए राज-नियम बने हुए थे। उन्हें भी जायदाद मिल सकती थी। इस 
विषय में कुछ विस्तार से आगे लिखा जायगा। 

प्राचीन भारत का वाडःमय बहुत विस्तृत, गंभीर तथा उन्नत था। सभी 
विषयों की तरफ़ भारतीय विद्वानों का पूरा ध्यान था । साहित्य, व्याकरण, 
आयूवेंद, ज्योतिष, गणित, विज्ञान, कलाकौशल आदि सभी विषय उन्नति 
की चरम सीमा तक पहुँचे हुए थे । हम यहाँ क्रमशः इन विषयों की उन्नति 
का कुछ परिचय देने का यत्न करेंगे । यहाँ एक बात कह देना आवश्यक 
है कि प्राचीन काल में साहित्य से केवल ललित-साहित्य, काव्य, नाटक, 
कथा, उपन्यास, अलंकार आदि विषय ही अभिप्रेत थे, परंतु आजकल 
साहित्य शब्द बहुत व्यापक होकर वाइःमय के अथे में प्रयुक्त होने लगा है, 
जिससे विद्या-संबंधी समस्त विषय उसके अंतगंत हो जाते हें । 

हमारे निर्दिष्ट समय का साहित्य भाषा-संबंधी दृष्टि से तीन विभागों 
में विभकत किया जा सकता ह-- 

१--संस्क्रत का साहित्य सबसे अधिक संपन्न है। उस समय संस्कृत ही 
राजकीय भाषा थी। राज्यकाय इसीमें होता था । शिलालेख, ताम्रपत्र आदि 
भी प्रायः इसीमें लिखे जाते थे । इसके अतिरिक्त संस्कृत संपूर्ण भारतवर्ष 
के विद्वानों की भाषा थी, इस कारण भी संस्कृत का प्रचार प्रायः संपूर्ण भारत 


में था। 
२--प्राकृत भाषा का सर्वेसाधारण में प्रचार था । यही बोलचाल की 


भाषा थी। इसका भी साहित्य बहुत उन्नत था । 

३--दक्षिण भारत की तरफ़ यद्यपि पंडितों में संस्कृत का प्रचार था, 
तथापि वहाँ की बोलचाल की भाषा द्वाविड़ी थी, जिसमें तामिल, तेलग्‌, 
मलयालम, कनड़ी आदि भाषाओं का समावेश होता हैं । इनका साहित्य 
भी हमारे समय में उन्नत हुआ। अब हम क्रमशः इन तीनों भाषाओं के 
साहित्य पर विचार करते हू । 

ललित-साहित्य 

संस्कृत साहित्य के विकास की प्रगति--साहित्य की दृष्टि से हमारा 

निर्दिष्ट समय बहुत उन्नत है । हमारे समय से पूर्व संस्कृत साहित्य का विकास 


न प्‌ ७छ ++ 


हो चुका था, पर इसकी वृद्धि हमारे समय में भी जारी रही | हम इस समय 
अन्य भाषाओं के विकास की तरह संस्कृत में भाषा नियम-संबंधी या शब्दों 
के रूप-संबंधी परिवर्तन नहीं पाते । इसका एक कारण है । इस समय से बहुत 
पूर्व---६०० ई० पूर्व के आसपास---आचार्य पाणिनि ने अपने व्याकरण के 
जटिल नियमों द्वारा संस्कृत को जकड़ दिया । पाणिनि के इन नियमों को 
तोड़ने का साहस संस्क्ृत के किसी कवि ने नहीं किया, क्योंकि हमारे पूर्वज 
पाणिनि को एक महषि समभते थे और उसमें उनकी अगाध भक्ति थी। 
उसके नियमों को तोड़ना वे पाप समभते थे । यह प्रवृत्ति हम लोगों में बहुत 
प्राचीन काल से चली आती है, तभी तो महाभाष्यकार ने पाणिनि के सूत्रों 
में कुछ स्थलों पर त्रूटियाँ दिखाते हुए भी अपने को पाणिनि के रहस्यों को 
समभ सकने में असमर्थ कहकर उसका आदर किया है । इस समय संस्कृत 
में लालित्य लाने की बहुत कोशिश की गई। इसका शछब्द-भांडार बहुत 
बढ़ा। संस्कृत की भिन्न-भिन्न लेखन-शैलियाँ आविष्कृत हुईं। यह विकास 
६०० ई० से नहीं, इससे बहुत पूर्व प्रारंभ हो चुका था । कविकुल-चुड़ामणि 
कालिदास, भास, अश्वघधोष आदि भी अपने काव्यों द्वारा तत्कालीन साहित्य 
को सुसंपन्न कर चुके थे । महाभारत और रामायण भी उनसे पूर्व बन चुके थे, 
परंतु यह विकास यहीं तक नहीं रुक गया था| यह उन्नति बहुत समय तक 
जारी रही और हम देखते हे कि ६०० ई० के बाद भी यह उन्नति-क्रम उसी 
तरह चलता रहा। हमारे निर्दिष्ट काल में सैकड़ों काव्य (गद्य और पद्म), 
नाटक, उपन्यास, कथाएँ एवं आख्यायिकाएँ लिखी गईं। 


तत्कालीन साहित्य के कुछ उत्कृष्ट काव्य--भारतीय साहित्य के 
जितने ग्रंथ आज विद्यमान्‌ हें, केवल उन्हें देखकर हम तत्कालीन साहित्य 
की उन्नति का ठीक-ठीक अनुमान नहीं कर सकते । उस समय के लिखे हुए 
सेकड़ों संस्कृत ग्रंथ-रत्न नष्ट हो चुके हैं और बहुत से ऐसे गुप्त स्थानों में पड़े 
होंगे, जिनका अभी तक किसी को पता भी नहीं । आज जो ग्रंथ देव की 
कृपा से बच गए हैं, उनकी संख्या बहुत थोड़ी है । फिर भी हमारे पास 
तत्कालीन संस्कृत साहित्य की स्थिति को जानने के लिए जो ग्रंथ बचे हें, 
वे पर्याप्त हूँ । 

इस समय उपलब्ध तत्कालीन काव्यादि साहित्य से पता लगता है कि 
उस समय का बहुत सा ऐसा साहित्य रामायण और महाभारत की घटनाओं 
से भरा हुआ हैं। यदि हम रामायण और महाभारत की कथाओं से संबद्ध 
सब पुस्तकों को अलग कर दें, तो अवशिष्ट पुस्तकों की संख्या बहुत थोड़ी 
रह जायगी। यहाँ हम संस्कृत के कुछ उत्कृष्ट काव्यों का परिचय देते हैं । 

किरातार्जुनीय:---इसका कर्ता भारवि सातवीं सदी में हुआ था। 
इसका संबंध महाभारत की घटनाओं से है । यह काव्य केवल साहित्य की दृष्टि 
से ही नहीं, नीतिशास्त्र की दृष्टि से भी एक उत्कृष्ट ग्रंथ है। अर्थंगौरव इसका 
विशेषगुण है । इसके अंतिम भाग में कवि ने शब्द-वेचित्र्य के बहुत अद्भुत 
और उत्तम उदाहरण दिए हैें। एक इलोक में तो न' के सिवा और कोई 
अक्षर ही नहीं, सिर्फ़ अंत में एक त्‌ हैं! । 

अमरुशतक' भी एक उच्चकोटि का काव्य हे । इसके विषय में प्रसिद्ध 
विद्वान्‌ डाक्टर मैक्डानल ने लिखा है कि इस पुस्तक का लेखक प्रेमियों की 
प्रसन्नता और दुःख, क्रोध तथा भक्ति के भावों को दिखाने में सिद्धहस्त है। 

भट्टिकाव्य---इसमें भट्टिने, जो वलछभी के राजा धरसेन का आश्रित 
था, साहित्य के रूप में शुष्क व्याकरण के रूप सिखाने के साथ-साथ राम 
की कथा का वर्णन किया है। 

'शिशुपालवध'--इसमें कृष्ण द्वारा शिशुपाल के वध की कथा है। 
इसका कर्ता माघ कवि सातवीं सदी के उत्तरार्ध में हुआ था । इस काव्य में 
रचना-सौंदर्य के साथ उपमा, अर्थगौरव एवं पदलालित्य का अच्छा चमत्कार 
है । इसकी कविता के विषय में प्रसिद्ध हैं-- 

उपमा कालिदासस्य भारवेरथंगौरवम्‌ | 
दंडिन: पदलालित्य॑ माघे संति त्रयो गुणा: ॥ 
नलोदय--इसमें नलदमयंती की कथा हें। इसकी वर्णनशली और 


१ न नोननुन्नो नुझोनों नाना नानानना ननु। 
नुझ्नो5नुन्नो ननुन्नेनो नानेनानुन्ननुश्ननुत्‌॥। 
किराताजुनीय, सर्ग १५, इलोक १४ 


छंदों की विविधता विशेष महत्व की हे। तुकों का चमत्कार इसकी एक 
विशेषता है। वे कवल अंत में नहीं मध्य में भी आए हैं। यह ग्रंथ संस्कृत 
साहित्य में एक नई चीज़ है। 

“राघवपांडवीय----इसका कर्ता कविराज (८०० ईस्वी के क़रीब ) 
हुआ। इस ग्रंथ में रामायण और महाभारत की घटनाओं का साथ-साथ वर्णन 
किया गया है। प्रत्येक इलोक के दो अर्थ होते हें । एक रामायण की कथा 
बतलाता है, तो दूसरा महाभारत की । इस शैली के और भी काव्य मिलते हैं । 

पार््वाभ्युदयकाव्य---यह ग्रंथ जैन आचार्य जिनसेन ने दक्षिण के 
राष्ट्रकूट राजा अमोघवष (नवीं सदी ) के समय में लिखा। इसकी विशेषता 
यह हूँ कि पाइवेनाथ के चरित के साथ कहीं अंतिम पंक्ति, कहीं पहली और 
चौथी, कहीं पहली और तीसरी पंक्ति तथा कहीं दूसरी और तीसरी पंक्ति 
मेघदूत से ली गई है। इस प्रकार अपने बृहत्‌ काव्य में उसने संपूर्ण मेघदूत 
का समावेश कर लिया है; और अपनी कथा में कोई अंतर पड़ने नहीं दिया । 
इस पुस्तक से समस्त मेघदूत के तत्कालीन पाठ का निर्णय हो सकता है। 


वैसे तो संस्कृत का प्राय: संपूर्ण पद्य-साहित्य गाया जा सकने के कारण 
गेय काव्य (लिरिक पोएट्री)) कहा जा सकता हैं, परंतु जयदेव का 
बारहवीं शताब्दी में बनाया हुआ गीतगोविंद' गेय कविता का उत्कृष्ट ग्रंथ 
है। कवि ने इसमें कठिन छंदों में अत्यंत उत्तम शब्द-विन्यास की पूर्णता 
दिखाई हूँ। अपनी अनुपम चतुरता से, अनुप्रास और तुकों से, उसने कविता 
को बहुत ही अधिक मधुर और भावोत्तेजक बना दिया है, जो भिन्न-भिन्न 
रागों में गाई जा सकती है। इस काव्य की बड़े-बड़े पादचात्य विद्वानों ने 
मुक्त॒कंठ से प्रशंसा की है और कइयों ने तो इसमें गेय कविता की पराकाष्ठा 
मान ली हें। 

इनके अतिरिक्त बहुत से संस्कृत काव्य हमारे निदिष्ट समय में लिखे 
गए, जिनमें से कुछ एक के नाम नीचे दिए जाते हें। प्रसिद्ध कवि क्षेमेंद्र ने 
“रामायणमंजरी,,_ भारतमंजरी', दशावतारचरित', समयमातृका', 
जातकमाला', 'कविकंठाभरण', चतुर्वंगंसंग्रह' आदि छोटे-बड़े अनेक ग्रंथ 
लिखे। कुमारदास का जानकीहरण', हरदत्त-विरचित राघवनंषधीय', 


गन द्‌ अमन 


मंखकवि-लिखित 'श्रीकंठचरित', हर्ष-क्ृत 'नेषधचरित', वस्तुपाल-विनिर्मित 
'नरनारायणानंदकाव्य', राजानक जयरथ-प्रणीत हरचरितर्चितामणि', 
राजानक रत्नाकर का हरविजय महाकाव्य, दामोदर-विरचित कुट्टिनीमत', 
वाग्भ टु-कृत नेमिनिर्माण', धनंजय श्रेष्ठि का द्विसंधान महाकाव्य, संध्याकर- 
नंदी का 'रामचरित', विल्हण-प्रणीत विक्रमांकदेवचरित', पद्मगृप्त-प्रणीत 
'नवसाहसांकचरित', हेमचंद्र का द्वयाश्रयः महाकाव्य', जयानक-रचित 
'पृथ्वीराजविजय', सोमदे व-क्ृत कीतिकौमुदी' और कल्हण-विनिर्भित 'राज- 
तरंगिणी' आदि संकड़ों काव्य हैं । इनमें से अंतिम सात ऐतिहासिक ग्रंथ हें । 
सुभाषित-संग्रह---हमार समय में सुभाषितों--भिन्न-भिन्न विषयों के 
उत्तम इलोकों--के कई संग्रह भी हो चुके थे। अमितगति (९९३ ई०) के 
सुभाषितरत्नसंदोह! और वल्लभदेव (ग्यारहवीं शताब्दी ) की 'सुभाषिता- 
वलि'! के अतिरिक्त एक बौद्ध विद्वान्‌ का सुभाषितसंग्रह भी मिला है, जो 
प्रसिद्ध पुरातत्ववेत्ता डा० टामस ने कवींद्रवचनसमुच्चय ' नाम से प्रकाशित 
किया है। इस ग्रंथ की बारहवीं शताब्दी की लिखी हुई एक प्रति मिली है। 
इस ग्रंथ का तथा ग्रंथ के लेखक का नाम अभी तक अज्ञात हैं। 
गद्यकाव्य---साहित्य में कथाओं और आख्यायिकाओं का भी एक 
विशेष स्थान है । हम देखते हैं कि हमारे निर्दिष्ट काल में इस ओर भी संस्कृत 
के विद्वान्‌ कवियों ने उपेक्षा नहीं की । छोटी-छोटी कथाओं की पद्धति भारत 
में बहुत प्राचीन काल से चली आती थी। बौद्धों और जनों के धर्मंग्रंथों के 
निर्माण-कारू तक इस पद्धति का पूर्ण विकास हो चुका था। ६०० ई० से 
पूर्व बहुत सी कथाएँ बन चुकी थीं, जिनका महाभारत और पुराणों आदि 
में समावेश हैं। उस समय तक प्रसिद्ध पंचतंत्र भी बन चुका था। इसके 
बनने का निश्चित समय हम नहीं बतला सकते । हाँ, ५७० ईस्वी में इसका 
पहलवी भाषा में अनुवाद हो चुका था। यह ग्रंथ इतना प्रसिद्ध हुआ कि 





१ कई विद्वान्‌ इस ग्रंथ को चोदहवों शताब्दी का बना हुआ मानते हें, 
परंतु यह ठीक नहीं। सर्वानंद ने, जो १०८१ शक संबत्‌ (११५९ ई०) में 
हुआ था, असरकोश की 'टीकासवंस्व' नास की टीका सें सुभाषितावरलि' 
के अंश उद्धत किए हें। 


इसके अरबी और सीरियन भाषा में भी अनुवाद हो गए। इसके सिवा हमारे 
समय के बहुत पूर्व गुणाढ्यय नामक विद्वान्‌ द्वारा पैशाची में लिखी गई 
वबृहत्कथा' भी विद्यमान थी, ऐसा दंडी, सुबंधू और बाण के निर्देशों से 
पाया जाता है। क्षेमेंद्र ने वृहत्कथामंजरी' के नाम से १०३७ ई० के आस- 
पास इसका संस्क्ृतः में अनुवाद किया था। पंडित सोमदेव ने भी कथा- 
सरित्सागर' के नाम से इसका अनुवाद (१०६३--१०८१ के बीच में) 
किया था। बुहत्कथा' का तीसरा रूप भी बृहत्कथाश्लोकसंग्रह' के नाम 
से प्राप्त होता हे। इसके अतिरिक्त वंतालपंचविशति' और 'सिहासन- 
द्वात्रिशतिका', शुकसप्तति' आदि कथाओं के कई छोटे-छोटे संग्रह मिलते 
हैं, जो हमारे समय में भी प्रसिद्ध थे। इन अनुवादों से भारतीय कथाओं का 
यूरोप में भी प्रवेश हो गया और वहाँ भी ये कथाएँ प्रचलित हो गईं। यही 
कारण है कि हम बहुत सी अरबी कथाओं में भारतीय कथाओं से काफ़ी 
समानता पाते हैं। 


छोटी-छोटी कथाओं के इन संग्रहों के अतिरिक्त कई एक गद्य उपन्यास 
या आख्यायिकाएँ भी लिखी गईं। यद्यपि ये ग्रंथ गद्य में हें तथापि इनकी 
वर्णन-शली प्राय: पद्य-काव्यों की ही है। अलंकार, शब्दवैचित्र्य तथा अनु- 
प्रासादि की इसमें भी बहुलता है। समास और इलेषादि अलंकार बहुत होने 
के कारण इनकी भाषा कहीं-कहीं क्लिष्ट हो गई है । इनसे तात्कालिक सभ्यता, 
रहन-सहन आदि पर बहुत प्रकाश पड़ता है। दंडी कवि के बनाए हुए 
'दशकुमारचरित' से हमें तत्कालीन रीति-रिवाज, साधारण सभ्यता, राजा 
आदि विशिष्ट पुरुषों के व्यवहार संबंधी बहुत सी ज्ञातव्य बातें मालूम होती 
है। सुबंधु-रचित 'वासवदत्ता' भी संस्कृत साहित्य में एक अनोखा ग्रंथ है, 
परंतु बहुधा प्रत्येक शब्द पर इलेषों की भरमार होने के कारण वह विशेष 
क्लिष्ट हो गया है। कहीं-कहीं तो एक ही वाक्य या वाक्यखंड के ६-७ या 
उनसे भी अधिक अर्थ होते हैं। कवि ने अपनी विद्वत्ता दिखाने के लिए भर्ले 
ही उसकी ऐसी रचना की हो, परंतु साधारण पाठकों के लिए तो वह बहुत 
नीरस ग्रंथ हैं और टीका के बिना तो उन्हें जगह-जगह पर रुकना पड़ता 
है। इसके अनंतर हम प्रसिद्ध कवि बाण के 'हष॑चरित” और कादंबरी' को 


देखते हें। हषंचरित' एक ऐतिहासिक (हर्षचरित-संबंधी ) गद्यकाव्य हे । 
इससे हर्षफालीन इतिहास जानने में बहुत सहायता मिली है। इसकी भाषा 
क्लिष्ट और समासबहुल है। इसका शब्दभांडार बहुत ही अधिक हैँ। काव्य 
ओर भाषा की दृष्टि से कादंबरी' सर्वोत्कृष्ट है। इसकी भाषा क्लिष्ट नहीं 
ओर इसमें लालित्य पहले ग्रंथ से अधिक है । इसे पूर्ण करने से पहले ही बाण का 
देहांत हो गया। उसका उत्तरार्ध बाण के पुत्र पुलिन भट्ट (पुलिद) ने 
लिखकर पूरा किया। बाण और उसके पुत्र ने संस्क्ृत गद्य लिखने में जो भाषा 
का सौष्ठव प्रदर्शित किया है, वह किसी अन्य लेखक के ग्रंथ में नहीं पाया 
जाता। इसी से पंडितों में यह कहावत प्रसिद्ध है--- बाणोच्छिष्टं जगत्सवेम।” 
सोढ्ढल की 'उदयसुंदरीकथा' और धनपाल की 'तिरुकमंजरी' भी उत्कृष्ट 
गद्यकाव्य हें । 

चंपू--संस्क्ृत साहित्य में चंपू ग्रंथों (गद्य-पद्मात्मक काव्यों) का भी 
विशेष स्थान है । सब से प्रसिद्ध चंपू नलूचंपू' है जिसे त्रिविक्रम भट्ट ने ९१५ 
ई० के आस-पास बनाया था। सोमदेव का यशस्तिकर भी उत्कृष्ट चंपू 
है। राजा भोज ने 'चंपूरामायण' की रचना की पर उसके केवल पाँच कांड 
ही लिख जा सके। 

नाटक--नाटकों का प्रचार भारतवर्ष में बहुत प्राचीन काल से था 

और पाणिनि से, जो ई० सन्‌ पूर्व की छठी शताब्दी में हुआ, पूर्व ही उसके 
नियम-ग्रंथ भी बन चुके थे। पाणिनि ने शिाली और कृशाइव के नट-सूत्रों 
का नाम भी दिया हे। पीछे से भरत ने नाट्यशास्त्र' भी लिखा। हमारे 
काल से पूर्व भास, कालिदास अश्वघोषादि प्रसिद्ध ताटक-लेखक हो गए थे। 
हमारे समय में भी बहुत से नाटक बने। 


महाराजा शूद्रक का बनाया हुआ 'मृच्छकटिक' भी बहुत उच्च कोटि 
का नाटक हैं। इसमें जीवन-शक्ति और कमेण्यता के भाव बहुत अच्छी 
तरह दिखाए गए हें। कन्नौज के प्रसिद्ध राजा हष॑वर्धन ने रत्नावली' और 
प्रियदर्शिका' नाम के नाटक लिखे। इनमें पात्रों का चरित्र-चित्रण तथा वस्तु 
का विन्यास बहुत उत्तमता से किया गया हैँ। उसका तीसरा नाटक वागा- 
नंद' है, जिसकी प्रोफ़ेसर मेक्डानल आदि विद्वानों ने बहुत प्रशंसा की है।. 


ब्न्ब् ६्‌ ३० 


नाटक लिखने में महाकवि कालिदास की प्रतिस्पर्धा करनेवाला भवभूति भी 
इसी निर्दिष्ट कार (आठवीं शताब्दी ) में हुआ। भवभूति बरार का रहने- 
वाला एक ब्राह्मण था। उसके तीन नाटक--'मालतीमाधव', महावीर- 
चरित' और उत्तररामचरित'---मिलते हैं । इन तीनों नाटकों में अपनी-अपनी 
विशेषता है। मालतीमाधव' में श्लंगाररस, महावीरचरित' में वीररस 
और त्तररामचरित' में करुणरस का उत्कषे है, परंतु करुणरस के प्रदर्शन 
में भवभूति सबसे बढ़ गया है। उसकी कल्पनाशक्ति बहुत प्रशंसनीय है। 
बड़े-बड़े वाक्य होने के कारण उसके नाटक रंगभूमि के लिए वैसे अच्छे 
नहीं हैं, जेसे कि भास और कालिदास के हैं । हमारे समय का होने पर भी 
भट्टनारायण का समय निश्चित रूप से मालूम नहीं हो सका। उसका 'वेणी- 
संहार' एक उत्तम नाटक हैं। इसमें महाभारत के युद्ध का वर्णन है। वीर- 
रस इसकी सबसे बड़ी विशेषता है। मुद्राराक्षस' का कर्ता विशाखदत्त भी 
८०० से पीछे नहीं हुआ। यह नाटक अपने ढंग का एक ही है। यह बिल- 
कुल राजनीतिक हैँं। राजशेखर ने भी, जो कन्नौज के राजा महेंद्रपाल और 
महिपाल के पास रहता था, कई नाटक लिखें। यह संस्कृत और प्राकृत दोनों 
भाषाओं का प्रकांड पंडित था। उसने अपने नाठकों में कई नए छंदों की 
रचना की है। कहावतों का भी उसने बहुत जगह प्रयोग किया है। उसके 
बालरामायण' और बालभारत' नाटकों का विषय तो नाम से ही स्पष्ट है । 
उसका तीसरा ग्रंथ विद्धशालभंजिका' एक उत्तम हास्यरसपूर्ण नाठिका हैं। 
कवि दामोदर ने, जो ८५० ई० से पूर्व हुआ था, हनुमन्नाटक' या 'महा- 
नाटक' लिखा, जिसे नाटक कहने की अपेक्षा काव्य कहना अनुचित न होगा । 
इसमें प्राकृत का कहीं भी उल्लेख नहीं है। कृष्णमिश्र कवि (११०० ई०) 
ने प्रबोधचंद्रोदय' नामक एक बहुत उत्कृष्ट नाटक लिखा। यह अलंकारात्मक 
तथा भावात्मक नाटक है। नेतिक और दाशेनिक दृष्टि से यह बहुत ही उत्तम 
है। इसमें शांति, क्षमा, काम, लोभ, क्रोध, दंभ, अहंकार, मिथ्यादृष्टि आदि 
पात्र रक्खे गए हैं । यह नाटक ऐतिहासिक दृष्टि से भी उपयोगी है। 

हमने ऊपर कुछ नाटकों का परिचय दिया है। इनक अतिरिक्त भी 
बहुत से नाटक हमें मिलते हें, जिनमें से मुरारि-कृत अनरघराघव', विल्हण- 


ब्् द्‌ छ - 


रचित 'कर्णसुंदरी” (नाटिका), चंदेल राजा परमदिदेव के मंत्री वत्सराज- 
कृत छः रूपक--किरातार्जुनीय (व्यायोग), कर्पूरचरित' (भाण), 
'रुक्मिणीपरिणय (ईहामृग), त्रिपुरदाह (डिम), हास्यचूडामणि' 
(प्रहसन ) और समुद्रमथन' (समवकार); चौहान राजा विग्रहराज का 
लिखा हुआ 'हरकेलि नाटक', सोमेश्वर-विरचित ललितविग्नहराज नाटक, 
परमार राजा धारावपषं के भाई प्रह्लादन देव का पार्थपराक्रम” (व्यायोग) 
आदि द्रष्ठव्य हैं। इनके अतिरिक्त बहुत से और भी नाटक लिखे गए, जिनके 
नाम हम विस्तारभय से नहीं देते। 

ध्वनि, अलूुंकार आदि साहित्य के अंग--साहित्य के भिन्न-भिन्न 
अंगों की उन्नति हमारे समय तक हो चुकी थी। ध्वनि, अलंकार, रस आदि 
साहित्य के उपयोगी और आवश्यक अंगों पर भी हमारे समय में कई ग्रंथ 
लिखे गए थे। श्रीमम्मटाचाय॑ ने काव्यप्रकाश' लिखा, परंतु वह उसे पूर्ण न 
कर सका, इसलिए उसका शेष भाग अलेख (अल्लट) सूरि ने लिखा। 
इसके सिवा भी कई ग्रंथ लिखे गए, जिनमें से गोवर्धनाचाय का ध्वन्यालोक', 
भामह का अलंकारशास्त्र', राजशेखर-कृृत काव्यमीमांसा', हेमचंद्र-रचित 
'काव्यानुशासन', वाग्भट-लिखित काव्यानृशासन! और वाग्भटालंकार', 
उद्धट-निरमित काव्यालंकारसंग्रह',, रुद्ृटआ का काव्यालंकारसंग्रह” और 
भोजरचित सरस्वती-कंठाभरण' मुख्य हैँ । छंद:शास्त्र तो वेद का अंग समझा 
जाता हैं। इस पर भी अनेक उत्कृष्ट ग्रंथ लिखे गए, जिनमें पिगलाचार्य का 
पिगलछंदसूत्र” सब से अधिक प्राचीन हे। हमारे समय में भी इस प्रशस्ति 
से संबंध रखनेवाले कई ग्रंथ लिखे गए, जिनमें से दामोदर मिश्र का 
“वाणीभूषण', हेमचंद्र-कत छंदोनुशासन', और क्षेमेंद्र कृत 'सुवृत्ततिलक' 
उल्लेख्य हें। 

हम ऊपर कह चुके हें कि हमारे सेकड़ों काव्य, नाटक, उपन्यासादि 
इस अंधकारमय दीघेकाल के प्रभाव से मुसलमान शासकों के राजत्वकारुू 
में नष्ट हो गए । जितने उपलब्ध भी हें, उनमें से हमने कुछ का परिचय 
मात्र दिया है। संभव हे, खोज से कई उत्तम और ऐतिहासिक दृष्टि से महत्व- 
पूर्ण भ्रथों का और भी पता छगे । 


तत्कालीन काव्य-साहित्य का सिहाबलोकन--६०० से १२०० ई० 
तक के संस्क्रत॑ साहित्य पर सरसरी नज़र डालने से पता लूगता हैं कि वह समय 
संस्कृत साहित्य की दृष्टि से उन्नति की चरम सीमा तक पहुँचा हुआ था । 
काव्य, अलंकार, छंद:शास्त्र, नाटक आदि सभी अंग उन्नति करते हुए नज़र 
आते हैं। इन साहित्य-म्रंथों में केवल प्रेम की कथाएँ ही नहीं, कितु वीर, करुण 
आदि अन्य रसों का भी पूरा विकास देख पड़ता है । नीति और शिक्षा की 
दृष्टि से भी ये ग्रंथ कम महत्व के नहीं हे। भारवि का 'किरातार्जुनीय' राजनीति- 
शास्त्र की दृष्टि से अपूर्व ग्रंथ है। बाण के कादंबरी” और 'हर्षचरित' में दिए 
गए उपदेश अपना सानी नहीं रखते । काव्य-चमत्कार तो हम प्रायः काव्य 
में थोड़ा-बहुत अवश्य पाते हें । 


कविता भारतीय आर्यों की अत्यंत प्रिय वस्तु थी | केवल काव्य से 
संबंध रखनेवाले ग्रंथ ही कविता में नहीं लिखे गए, परंतु वेद्यक, ज्योतिष, 
व्याकरण, अंकगणित, बीजगणित (इनके प्रश्न और उदाहरण तक ) आदि 
अनेक विषयों के ग्रंथ भी छंदों में ही लिखे गए । इतना ही नहीं, हम देखते 
हैं कि गृप्तवंशी राजाओं के सिक्‍कों पर भी कविता-बद्ध लेख अंकित हैं । 
इतने प्राचीन काल में संसार के किसी भी देश में सिक्‍कों पर कविताबद्ध 
लेख नहीं लिखे जाते थे । 


व्याकरण 


प्राचीन काल में व्याकरण को बहुत महत्व दिया जाता था । वेद के 
छः अंगों में व्याकरण ही प्रथम और प्रधान समभा जाता था। ६०० ई० 
तक व्याकरण बहुत उन्नत हो चुका था। पाणिनि के व्याकरण पर कात्यायन 
और पातंजलि अपने वातिक और महाभाष्य लिख चुके थे । शर्वंवर्मा का 
कातंत्रव्याकरण' भी, जो प्रारंभिक विद्यार्थियों के लिए लिखा गया था, बन 
चुका था। इस पर सात टीकाएँ मिल चुकी हें । हम देखते हैं कि व्याकरण 
बहुत समय तक हिंदुओं में मुख्य विषय बना रहा । पंडित होने के लिए 
व्याकरण का प्रकांड विद्वान होना आवश्यक समभा जाता था । हमारे इस 
निर्दिष्ट काल में भी व्याकरण-विषयक कई उत्तमोत्तम ग्रंथ लिखे गए। सबसे 


प्रथम पंडित जयादित्य और वामन ने ६६२ ई० के आसपास काशिकावृत्ति' 
नाम से पाणिनि के सूत्रों पर भाष्य लिखा, जो बहुत उत्तम तथा उपयोगी 
ग्रंथ है। भत्‌ हरि ने भाषाशास्त्र की दृष्टि से व्याकरण पर वाक्यप्रदीप नाम 
का बुहद्‌ ग्रंथ तथा महाभाष्यदीपिका' और 'महाभाष्यत्रिपदी" व्याख्यान 
लिखे । उस समय तक उणादि सूत्र भी बन चुके थे, जिनकी टीका १२५० 
ई० में उज्ज्वलदत्त ने की । पाणिनि की अष्टाध्यायी पर लिखें गए ग्रंथों के 
अतिरिक्त भी कई स्वतंत्र व्याकरण बने । चंद्रगोमिन ने ६०० ई० के क़रीब 
चांद्रव्याकरण” लिखा । उसने इसमें पणिनि के सूत्रों और महाभाष्य का 
भी कुछ उपयोग किया है । इसी तरह जैन शाकटायन ने नवीं शताब्दी में 
एक व्याकरण लिखा। प्रसिद्ध जैन-आचाय॑ हेमचंद्र ने अपनी तथा अपने 
समय के राजा सिद्ध राज की स्मृति स्थिर रखने के लिए शाकटायन के व्यारण 
से भी अधिक विस्तृत सिद्धहेम' नामक व्याकरण लिखा । जैन होने के कारण 
उसने वेदिकभाषा-संबंधी नियमों का वर्णन नहीं किया। इनके सिवा 
व्याकरण से संबंध रखने वाले कुछ और भी छोटे-छोटे ग्रंथ लिखे गए, जिनमें 
से कुछ के नाम ये हे--वर्धमान-प्रणीत गणरत्नमहोदधि,' भासवंज्ञ-कृत 
गणकारिका,' वामन-विरचित लिगानुशासन', हेमचंद्र-लिखित उणादि- 
सूत्रवृत्ति, धातुपाठ', 'धातुपारायण , 'धातुमाला, 'शब्दानुशासन' आदि । 


कोष 


हम ऊपर लिख चुके है कि संस्क्रत साहित्य के विकास की दिद्या भाषा- 
परिवर्तन की ओर नहीं थी । उसकी दिशा शब्द-भंडार बढ़ाने, भाषा में 
लालित्य तथा अलंकार लाने की तरफ़ थी। इस काल में संस्कृत साहित्य का 
शब्द-भंडार बहुत बढ़ता गया। उसके बढ़ने का स्वाभाविक परिणाम यह हुआ 
कि संस्क्रृत के कोष भी बने। कुछ कोष ऐसे हें, जिनमें एक नाम के तमाम 
पर्यायवाची शब्द इकटू दिए गए हैं और कुछ ऐसे हैं, जिनमें एक शब्द के सब 
अर्थ इकटठे दिए गए हैं। कई कोषों में शब्दों के लिंग भी बताए गए हें । 
अमरसिह का बनाया हुआ छंदोबद्ध अमरकोष' बहुत प्रसिद्ध है; जो हमारे 
समय के प्रारंभ के आसपास का बना हुआ है। यह कोष इतना लोकप्रिय 

हुआ कि इस पर करीब ५० टीकाएँ लिखी गईं | उनमें से अब कुछ का ही 
पता लगता है, जिनमें से भट्ट क्षीरस्वामी की, जो संभवत: १०५० ई० के 
करीब हुआ, टीका विशेष प्रसिद्ध है । पुरुषोत्तमदेव ने त्रिकांडशेष' के नाम 
से अमरकोष का एक परिशिष्ट लिखा । यह बहुत ही उपयोगी कोष है,क्योंकि 
इसमें बौद्ध संस्कृत तथा अन्य प्राकृत भाषाओं के भी शब्द हैं। इसके लेखक 
ने हारावली' नामक भी एक कोष लिखा, जिसमें बहुत से ऐसे कठिन शब्दों 
का समावेश किया गया जिनका उससे पहले के ग्रंथों में उल्लेख नहीं मिलता । 
इसका भी समय ७०० से पीछे नहीं माना जा सकता । शाइवत का लिखा 
अनेकार्थसमुच्चय/ भी बहुत उपयोगी कोष है । हलायुध ने ९५० ई० के 
करीब अभिधानरत्नमाला' लिखी । इसमें कूल ९०० इलोक हें। दक्षिणी 
विद्वान्‌ यादव भट्ट का वेजयंतीकोष' भी बहुत अच्छा है । इसमें शब्द, अक्षरों 
की संख्या और लिंग के साथ-साथ अकारादि क्रम के अनुसार लिखे गए हें। 
इनके अतिरिक्त धनंजय-कृत नाममाला', महेश्वर-विनिर्मित विश्वप्रकाश' 
और मंखकवि-रचित अनेकार्थकोष' लिखे गए । हेमचंद्र का अभिधान- 
चितामणिकोष' भी बड़े महत्व का है, जो उसी के कथानानुसार उसके व्या- 
करण का परिशिष्ट हूँ । फिर उसने इस कोष के परिशिष्ट के रूप में वनस्पति- 
शास्त्र-संबंधी शब्दों का ३९६ इलोकों में नि्घंटुकोष लिखा। उसने “अनेकार्थ- 
संग्रह भी लिखा । १२०० के क़रीब केशवस्वामी ने 'नानार्थसंकल्प' नामक 
एक कोष लिखा । 
द्शन 

हमारा निर्दिष्ट काल दार्शनिक दृष्टि से उन्नति की पराकाष्ठा तक 
पहुँचा हुआ था । इस समय से पूर्व भारत में दर्शन के छः प्रसिद्ध संप्रदायों--- 
न्याय, वेशेषिक, सांख्य, योग, पूर्वमीमांसा और उत्तरमीमांसा (वेदांत)--- 
का पूर्ण विकास हो चुका था। पाणिनि ने न्याय से नैयायिक शब्द बनने का 
निर्देश किया है। सभी संप्रदाय उन्नति के शिखर पर थे । इनके अतिरिक्त 
बीद्ध ओर जेन-दर्शन भी बहुत बढ़े-चढ़े थे। राष्ट्र की समृद्धि, राज्य में सुख 
और शांति तथा जनता को पेट भरने की चिता न रहने आदि का यह तो 


जि 

स्वाभाविक परिणाम है कि देश में दाशंनिक उन्नति हो। ६०० ई० से पूर्व 
तक छहों संप्रदायों के मुख्य-मुख्य सूत्र-्रंथों का निर्माण हो चुका था और 
उन पर प्रामाणिक तथा उपयोगी भाष्य भी लिखे जा चुके थे। 


न्‍्यायदशंन--न्यायदर्शन वह शास्त्र है, जिसमें किसी वस्तु के यथार्थ 
ज्ञान के लिए विचारों की उचित योजना का निरूपण रहता है। न्यायदर्शन 
के अनुसार सोलह पदार्थो--प्रमाण, प्रमेय, संशय, प्रयोजन, दुष्टांत, सिद्धांत, 
अवयव, तक, निर्णय, वाद, जल्प, वितंडा, हेत्वाभास, छल, जाति और 
निग्रहस्थान---के सम्यक ज्ञान के द्वारा अपवर्ग (मोक्ष) की प्राप्ति होती हैं । 
प्रमाण चार हे--प्रत्यक्ष, अनुमान, उपमान और शब्द। आप्त (साक्षात्कृत- 
धर्मा) का शब्द ही प्रमाण है। अद्ृष्टार्थ में केवल वेद ही प्रमाण है। वेद 
ईद्वरक्ृत हें, इससे उनके वाक्य सदा सत्य और विव्वसनीय हें। प्रमेय 
(जानने योग्य पदार्थ) बारह हें--- 


(१) आत्मा--सब वस्तुओं का देखनेवाला, भोग करनेवाला, जानने 
वाला और अनुभव करनेवाला । 

(२) शरीर--भोगों का आयतन। 

(३) इंद्रियाँ--भोगों के साधन। 

(४) अर्थ--भोग्य पदार्थ। 

(५) बुद्धि। 

(६) मन। 

(७) प्रवृत्ति--मन, वचन और दरीर का व्यापार। 

(८) दोष---जिसके कारण सांसारिक कार्यों में प्रवृत्ति होती है। 

(९) पुनर्जन्म। 

(१०) फल--सुख या दुःख का अनूभव। 

(११) दुःख। 

(१२) अपवर्ग या मोक्ष । 

इच्छा, द्वेष, प्रयत्न, सुख, दुःख और ज्ञान आत्मा के लिंग (अनुमान 
के साधन-चिह्न या हेतु ) हे। आत्मा ही कर्ता और भोकता है । संसार को 


बनानेवाला आत्मा ही ईदवर (परम आत्मा) है। ईइ्वर में भी आत्मा के 
समान संख्या, परिमाण, पृथकत्व, संयोग, विभाग आदि गुण हैं, परंतु नित्य 
रूप से। प्‌व॑जन्म में किए हुए कर्मों के अनुसार शरीर उत्पन्न होता हैं। 
पंचभूतों से इंद्रियों की उत्पत्ति होती है और परमाणुओं के योग से सृष्टि । 

ऊपर लिखे हुए इस सिद्धांत-परिचय से ज्ञात होता है कि हमारा न्याय- 
शास्त्र केवल तकंशास्त्र नहीं है, कितु प्रमेयों का विचार करनेवाला दर्शनशास्त्र 
है । पारचात्य तकंशास्त्र (लाजिक') से इसका यही भेद है। 

आचाय॑ गौतम के न्याय-सूत्रों के प्रसिद्ध भाष्यकार वात्स्यायन के 'न्याय- 
सूत्रभाष्य' की टीका उद्योतकर ने सातवीं सदी के प्रारंभ में लिखी । यह टीका 
नेयायिक संप्रदाय में बहुत अधिक प्रामाणिक मानी जाती हैँ । वासवदत्ताकार 
सुबंधु ने मल्‍लनाग, न्यायस्थिति, धर्मकीति और उद्योतकर इन चार नैयायिकों 
का उल्लेख किया है । संभवतः ये सब सातवीं सदी के प्रारंभ के आसपास 
हुए होंगे। उद्योतकर की टीका वाचस्पति मिश्र ने की, जिसकी भी टीका 
उदयनाचार्य ने तात्पयंपरिशुद्धि नाम से लिखी। ९८४ ई० के आसपास 
अन्य उदयन ने अपना प्रसिद्ध ग्रंथ कुसुमांजलि' लिखा। इसमें उसने न्याय 
के दृष्टिकोण से ईश्वर की सत्ता सिद्ध की हैं। आस्तिकवाद के लिखें हुए 
संसार के उत्तम ग्रंथों में यह भी एक माना जाता है । उदयन की तकंशेली 
और प्रतिपादनविधि अत्यंत विद्वत्तापूणं और आश्चर्यजनक हैँ। इसमें 
उसने मीमांसकों के नास्तिकवाद के सिद्धांत तथा वेदांतियों, सांख्यों और 
बौद्धों के सत्कायंवाद (कारण में कार्य का पूर्व सं विद्यमान रहना) का, 
जिसको परिणामवाद भी कहते हें, बहुत अच्छी तरह खंडन किया है। उसने 
बौद्धदर्न के विरोध में भी एक पुस्तक (बौद्धधिक्कार) लिखी । ये सब 
ग्रंथ प्राचीन न्याय से संबंध रखत हें। 

६०० ई० के क़रीब से नैयायिक-संप्रदाय में जेन और बौद्ध दार्शनिकों 
ने भी पर्याप्त उन्‍नति शुरू कर दी थी । इनकी न्याय-शेली प्राचीन शैली से 
भिन्न थी। इसका विकास आठवीं सदी के आस-पास हुआ । यह 'मध्य- 
कालीन न्याय” कहा जाता हूँ ॥ बौद्ध नेयायिक दिड्डनाग ने इसे प्रचलित 
किया। नालंद में रहनेवाले धर्मपाल के शिष्य धर्मकीति ने सातवीं सदी में 

“न्‍्यायबिदु' नामक ग्रंथ लिखा, जिस पर धर्मोत्तर ने ८०० ई० के आसपास 
एक टीका लिखी। जैन विद्वान हेमचंद्र ने सूत्र-/ली पर 'प्रमाणमीमांसा' 
लिखी। इस मध्यकालीन संप्रदाय की अधिक पुस्तक नहीं मिलतीं, परंतु 
तिब्बत मे बौद्धों के न्‍्याय-संबंधी कई संस्क्ृत ग्रंथों के तिब्बती अनुवाद मिलते 
हैं, जिनके मूलग्रंथ अब उपलब्ध नहीं हे । 

नवीन न्याय-संप्रदाय का अभ्युदय १२०० ई० के आसपास शुरू होता 
हैं। बंगाल के नवद्वीप में गंगेश ने तत्त्वचितामणि' लिखकर इस संप्रदाय को 
प्रचलित किया। नवीन न्याय में भाषा की क्लिष्टता और वाहय दब्दजाल 
की अधिक प्रधानता हे । पीछे से नदिया में इस संप्रदाय का बहुत प्रचार 
हुआ, परंतु न उसमे तत्त्व-निर्णय रहा, न तत्त्व-निर्णय का सामथ्यं, कितु 
दब्दाडंबर बहुत बढ़ गया। अब तक बंगाल में यह प्रचलित है। 

बदोषिक-द्श न--वेशे षिक उस दर्शन का नाम हैँ, जिसमें पदार्थों का 
विचार तथा द्रव्यों का निरूपण हो। मह॒षि कणाद का वेशेषिक-दर्शन', 
न्यायदशन से बहुत कुछ समानता रखता हैँ। सिद्धांतपक्ष में न्याय कहने से 
दोनों का बोध होता है ; क्योंकि गौतम के न्याय में प्रमाण-पक्ष प्रधान हे और 
इसमें प्रमेय-पक्ष । ईश्वर, जगत्‌ , जीव आदि के संबंध में दोनों के सिद्धांत 
एक हैं। न्याय में मुख्यतः तकंपद्धति और प्रमाण-विषय का निरूपण किया 
गया हे, परंतु वेशेषिक में उससे आगे बढ़कर द्रव्यों की परीक्षा की गई हे । 
नो द्रव्यों--पृथ्वी, जल, तेज, वायू, आकाश, काल, दिशा, आत्मा (और 
परमात्मा) और मन--की विशेषताएँ बताने के कारण इसका नाम वशेषिक 
 पड़ा। इनमें से प्रथम चार परमाणू अवस्था में नित्य और स्थूलाबस्था में 
अनित्य हे । दूसरे चार नित्य और सर्वव्यापक हें। मन नित्य है, परंतु व्यापक 
नहीं। वेशेषिक के अनुसार पदार्थ केवल छः--द्वव्य, गुण, कर्म, सामान्य, 
विशेष और समवाय ही हैं। पीछे से अभाव भी सातवाँ पदार्थ माना गया । 
रूप, रस, गंध, स्पर्श, शब्द, संख्या, पृथक्त्व, बुद्धि, सुख, दुःख आदि चौबीस 
गुण हैं। उत्क्षेपण, अवक्षेपण आदि पाँच प्रकार की गतियाँ कम हें । 

वेशेषिक का परमाणुवाद प्रसिद्ध हैं। परमाणु नित्य और अक्षर (अवि- 
नाशी ) हें। इन्हीं की योजना से पदार्थ बनते हे और सृष्टि होती है। जब 

जीवों के कर्मफल के भोग का समय आता है, तब ईश्वर की उस भोग के 
अनुकूल सृष्टि करने की इच्छा होती है । इसी इच्छा या प्रेरणा से परमाणुओं 
में गति या क्षोभ उत्पन्न होता है और वे परस्पर मिलकर सृष्टि की योजना 
करने लगते हैं। 

इसका जेन-दशन से भी बहुत कुछ साम्य है। इस पर कोई प्राचीन 
भाष्य नहीं मिलता। प्रशस्तपाद का पदार्थधर्म संग्रह" बहुत संभवतः ७०० 
ई० के क़रीब बना था। यह वेशेषिक-संप्रदाय का प्रामाणिक ग्रंथ है । श्रीधर 
ने ९९१ ई० में 'पदार्थधर्मंसंग्रह की बहुत उत्तम व्याख्या की। ज्यों-ज्यों 
समय गज़रता गया, न्याय और वेशेषिक संप्रदाय भी परस्पर अधिक समीप 
आते गए। 

सांख्य--सांख्य में सृष्टि की उत्पत्ति के क्रम पर विशेष व्याख्या की 
गई है । सांख्य के अनुसार प्रकृति ही जगत्‌ का मूल है और सत्व, रज तथा 
तम इन तीनों गुणों के योग से सृष्टि तथा उसके सब पदार्थों का विकास 
हुआ है। आत्मा ही पुरुष है। वह अकर्ता, साक्षी और प्रकृति से भिन्न है। 
आत्मा या पुरुष अनुभावात्मक हैं। सांख्य के अनुसार परमात्मा (ईश्वर) 
कोई नहीं है । इस संप्रदायवाले २५ तत्व मानते हे--पुरुष, प्रकृति, महत्तत्व 
(बृद्धि), अहंकार, ग्यारह इंद्रियाँ, (पाँच ज्ञानेंद्रियाँ, पाँच कमेंद्रियाँ और 
मन), पाँच गुण और पाँच महाभूत। सृष्टि को प्रकृति का परिणाम मानने 
के कारण इसे परिणामवाद भी कहते हे। 

सांख्यदशन भी अन्य दर्शनों की तरह बहुत प्राचीन है। बुद्ध के समय 
इसका बहुत अधिक प्रचार था। सांख्यदर्शन के प्रकृतिवादी होने के कारण 
ही बुद्ध ने भी ईश्वर की सत्ता की उपेक्षा की। वाचस्पति भिश्र ने ईश्वरक्ृष्ण 
की सांख्यकारिका' पर 'सांख्यतत्वकौमुदी नामक एक प्रामाणिक टीका लिखी 
इस संप्रदाय के अधिक ग्रंथ नहीं मिलते, जो मिलते भी हें वे हमारे निर्दिष्ट 
काल के नहीं। यह निश्चित है कि इस संप्रदाय का प्रचार ग्यारहवीं सदी में 
भी बहुत था। अरब के विद्वान्‌ अलबेरूनी ने अपने प्रसिद्ध ग्रंथ में सांख्य के 
विषय में बहुत कुछ लिखा हे । उस समय तक भी ईद्वरक्ृष्ण की बनाई हुई 
सांख्यकारिका' का प्रचार बहुत था, जेसा कि अलबेरूनी के इससे दिए हुए 

कई उद्धरणों से पता चलता है। उपनिषदों में मिलनेवाला सांख्य सेश्वर जान 
पड़ता है परंतु ईश्वरकृष्ण और उसके बाद के लेखकों ने उसे निरीश्वर 
माना है । 

योग--योग वह दर्शन हे, जिसमे चित्त को एकाग्र करके ईश्वर में लीन 
करने का विधान है। योगदर्शन में आत्मा और जगत्‌ के संबंध में सांख्य- 
दर्शन के सिद्धांतों का ही प्रतिपादन किया है, परंतु फच्चीस तत्वों की जगह 
योग में छब्बीस तत्व माने गए हें। छब्बीसवाँ तत्व क्लेश, कमंविपाक आदि 
से पृथक्‌, ईश्वर है । इसमें योग के उदेश, अंग तथा ईश्वर की प्राप्ति के 
साधनों पर पूरा विचार किया गया है। योग-संप्रदाय के अनुसार अविद्या, 
अस्मिता, राग, हेष और अभिनिवेश, ये पाँच प्रकार के क्लेश मनुष्य को 
होते हें; और कर्मों के फलानुसार उसे दूसरा जन्म लेना पड़ता है। इनसे 
बचने और मोक्ष प्राप्त करने का उपाय योग है । क्रमश: योग के अंगों का 
साधन करते हुए मनृष्य सिद्ध हो जाता है और अंत में मोक्ष प्राप्त कर लेता 
है। ईश्वर नित्य, मुक्त, एक, अद्वितीय और त्रिकालातीत है। संसार दुःख- 
मय और हेय हैं। योग के आठ अंग--यम, नियम, आसन, प्राणायाम, 
प्रत्याहार, धारणा, ध्यान और समाधि हैँ। योगसिद्धि के लिए इन आठों 
अंगों का साधन आवश्यक और अनिवायं है। सृष्टितत्व आदि के संबंध में 
योग का भी प्रायः वही मत है, जो सांख्य का है । इससे सांख्य को ज्ञानयोग 
और योग को कमंयोग कहते हे । 

इस दर्शन का भारतीय जीवन पर पर्याप्त असर पड़ा । बहुतों ने योग 
की शिक्षा प्राप्त की। योगसूत्रों के व्यासभाष्य' की वाचस्पति मिश्र ने एक 
प्रामाणिक टीका लिखी। विज्ञानभिक्षु का योगसारसंग्रह' भी एक प्रामाणिक 
ग्रंथ है। राजा भोज ने योगसूत्रों पर एक स्वतंत्र वृत्ति लिखी। पीछे से योग- 
शास्त्र में तंत्र का बहुत मेल मिलाकर कायब्यूह का विस्तार किया गया और 
दहरीर के अंदर कई चक्र कल्पित किए गए। हठयोग, राजयोग, लययोग 
आदि विषयों पर भी पीछे से कुछ ग्रंथ लिखे गए। 

पुरवेंसी मांसा--कुछ विद्वानों का मत है कि पहले मीमांसा का नाम 
न्याय था। वैदिक वाकक्‍्यों के परस्पर समन्वय और समाधान के लिए जैमिनि 

ने पूर्वमीमांसा में जिन युक्तियों और तर्को का व्यवहार किया, वे पहले न्याय 
के नाम से प्रसिद्ध थे। “आपस्तंबधमंसूत्र' के न्याय शब्द से पूर्वमीमांसा ही 
अभिप्रेत है। मध्वाचार्य ने पूर्वमीमांसा विषय का सारसंग्रह' ग्रंथ लिखा, 
जो न्यायमालाविस्तार' नाम से प्रसिद्ध हें। इसी तरह वाचस्पति ने न्याय- 
कणिका' नाम से मीमांसा-विषयक ग्रंथ लिखा । 


मीमांसा-शास्त्र कर्मकांड का प्रतिपादक है और वेद के क्रियात्मक भाग 
'की व्याख्या करता है। इसमें यज्ञकांड संबंधी मंत्रों में विनियोग, विधि आदि 
का भले प्रकार प्रतिपादन किया गया है। इसमें यज्ञ, बलिदान और संस्कारों 
पर विशेष ज्ञोर दिया गया हैं। अतः: मीमांसक पोरुषेय और अपौरुषेय सभी 
वाकक्‍्यों को कार्य-विषयक मानते हे । मीमांसा में आत्मा, ब्रह्म, जगत्‌ आदि 
का विवेचन नहीं हे। यह केवल बेद वा उसक शब्द की नित्यता का प्रति- 
पादन करता है। इसके अनुसार वेदमंत्र ही देवता हैँ। मीमांसकों का कथन 
है कि सब कार्य फल के उद्देश्य से ही होते हे । फल की प्राप्ति कर्म के द्वारा 
ही होती हैं। अत: कम॑ और उसके प्रतिपादक वचनों के अतिरिक्त ऊपर 
से किसी ईश्वर को मानन॑ की आवश्यकता ही नहीं। मीमांसक दब्द को 
नित्य मानते हैं और नेयायिक अनित्य। सांख्य और पूर्व॑मीमांसा दोनों 
अनीश्वरवादी हूँ ; वेद की प्रामाणिकता भी दोनों मानते हैं, भेद यही है कि 
सांख्य वेद का प्रत्येक कल्प में नवीन प्रकाशन मानता है और मीमांसक उसे 
नित्य कहते हैं। 


जैमिनि के सूत्रों पर सब से प्राचीन भाष्य शबर स्वामी का उपलब्ध होता 
है, जो संबवत: पाँचवीं सदी में लिखा गया हैँ । कुछ समय पीछे मीमांसकों 
के दो भेद हो गए। उनमें एक का प्रवर्तक कुमारिल भट्ट सातवीं सदी में 
हुआ, जिसका उल्लेख धमं के प्रकरण में किया जा चुका हैँ । उसने मीमांसा 
पर कातंत्रवातिक' और इलोकवारतिक' लिखे, जिनमें उसने वेद की प्रामा- 
णिकता स्वीकार न करनेवाले बौद्धों का बहुत खंडन किया। मध्वाचार्य ने 
इस विषय पर जेमिनीय-न्यायमाला-विस्तार' नाम से एक प्रामाणिक ग्रंथ 
भलिखा। इस शास्त्र का नाम पूर्वमीमांसा इसलिए रखा गया हूँ कि कर्मकांड 

और ज्ञानकांड में से पूर्व (कर्मकांड) का इसमें विवेचन है, इसलिए नहीं 
कि यह उत्तरमीमांसा (वेदांत) से पहले बना। 

उत्तरमीमांसा--उत्तरमीमांसा या वेदांतदर्शन का हमारे इस 
निर्दिष्ट समय में सब से अधिक विकास हुआ । व्यास के 'वेदांतसूत्र' अन्यद्शन- 
सूत्रग्रंथों की तरह बहुत पहले बन चुके थे । इसका सब से प्राचीन भागुरी- 
कृत भाष्य आज उपलब्ध नहीं है । दूसरा भाष्य शंकराचायं का मिलता है । 

शंकराचायं और उनका अद्वंतवाद--शंकराचाये ने इस युग में 
धामिक और दाशंनिक क्रांति पैदा कर दी। धामिक क्रांति का संक्षिप्त 
वर्णन हम अन्‍न्यत्र कर चुके हें। उन्होंने वेदांत में अद्वेतवाद (आत्मा 
और परमात्मा में भेद न मानना) और मायावाद के सिद्धांत का इतनी 
प्रबलता और विद्वत्ता से प्रतिपादन किया कि प्रायः सभी विद्वान्‌ दंग रह 
गए । वे दांतसूत्रों में इस मायावाद का विकास नहीं देख पड़ता। पहले-पहल 
शंकराचार्य के गुरु (गोविदाचाय ) के गुरु गौड़पाद की कारिकाओं में माया 
का कुछ वर्णन मिलता है, जिसे शंकराचार्य ने बहुत विकसित कर दाशंनिक 
जगत्‌ में बहुत ऊँचा स्थान दे दिया। एक तरह से वे ही अद्वेंतवाद के प्रवर्तक 
आचार्य थे। उन्होंने अपनी विद्वत्ता के बल पर प्रस्थानत्रयी--वेदांतसूत्र, 
उपनिषदों और गीता--का अद्वत-प्रतिपादक भाष्य लिखकरदाशनिक-मंडली 
में इस सिद्धांत का बहुत प्रचार किया। शंकराचार्य की अकाटब् तकंशैली 
ललित भाषा में प्रतिपादन-पद्धति और प्रगाढ़ विद्वत्ता ने बहुत से विद्वानों 
को अद्वंतवादी बना दिया। अद्वेतवाद के प्रचार के लिए उन्होंने केवल 
पुस्तकों के भाष्य ही नहीं किए,कितु संपूर्ण भारत में घम-घूम कर सभी दाशं- 
निक संप्रदायों के बहुत से विद्वानों से शास्त्रार्थ कर उन्हें पराजित किया। 
इससे उनकी विद्वत्ता का सिक्का जम गया। शंकराचार्य-प्रतिपादित वेदांद 
ही आजकल का वेदांत है । 

इसके सिद्धांतों का संक्षिप्त विवेचन करना आवश्यक है। न्याय और 
वेशेषिक ने ईश्वर, जीव और प्रकृति तीनों को मानकर ईद्वर को जगत्‌ का 
कर्ता ठहराया है। सांख्य ने दो ही नित्य तत्व स्थिर किए-“पुरुंपे जौर 
प्रकृति। वेदांत ने और भी आगे बढ़ कर अद्वेतवाद-->विशुद्ध ब्रह्म--की 

स्थापना की । ब्रह्म ही जगत्‌ का उपादान और निमित्त कारण दोनों हें। 
जगत्‌ में जो विविध दुद्य दीखते हे वे सब परिणामी और अनित्य हें। ब्रह्म 
चित्स्वरूप या आत्मस्वरूप है । सब ज्ञेय पदार्थ भी ब्रह्म के ही सगुण, सोपाधि 
या मायात्मक रूप हें। जीव और ब्रह्म में कोई भेद नहीं। जगत्‌ और सृष्टि 
के संबंध में वेदांतियों की कल्पना है कि जगत्‌ ब्रह्म का विवर्त (कल्पित ) 
रूप है। रस्सी में सप॑ की कल्पना की तरह नित्य और शुद्ध ब्रह्म में भ्रमात्मक 
और नामरूपात्मक जगत्‌ की कल्पना की जाती हे। यह जगत्‌ न तो ब्रह्म 
का वास्तविक रूप है और न उसका कार्य या परिणाम ही। माया के कारण 
ही ब्रह्म भिन्न-भिन्न रूपों में दीखता है। ब्रह्म के साथ माया का संयोग होने 
से ही जीव बनता है। ज्ञान से माया नष्ट हो सकती है और विशुद्ध ब्रह्म रह 
जाता है। यह माया अनिवंचनीय है। 

इस अद्वंतवाद या मायावाद पर बौद्धमत का पर्याप्त प्रभाव था, इसी 
से बहुत से दार्शनिक शंकराचार्य को प्रच्छन्न बौद्ध कहते हें। यद्यपि बौद्ध- 
धर्म ' के ह्वास के साथ बौद्धदर्शन भी लुप्त सा हो गया था, तथापि उसका 
संसार को मिथ्या मानने का विचार शंकराचाय॑ ने उसी तरह जारी रखा। 
ब्रह्म और बेद की नित्यता आदि मानने तथा बौद्धों के जगत्‌ के मिथ्यावाद के 
मानने से हिंदुओं और बौद्धों के लिए यह वाद बहुत आकर्षक सिद्ध हुआ। 
यही कारण हैँ कि यह संप्रदाय इतना जल्दी फैला। शंकराचाय के भाष्यों 
पर उनके शिष्यों ने भी कई विद्धत्तापूर्ण टीकाएँ लिखीं, जिनका वत्तंमान 
बेदांतसंप्रदाय में बहुत महत्व हे। इस दार्शनिक संप्रदाय की वृद्धि का यह 
भी कारण हुआ कि उन्होंने इसे धामिक संप्रदाय का रूप देकर भारत के 
चारों कोनों में मठ स्थापित कर दिए, जिनका वर्णन अन्यत्र किया गया है। 
इन मढठों के द्वारा अद्वेतवाद का प्रचार बहुत हुआ। शंकराचायं के पीछे 
आनेवाल वेदांतियों ने वेदांत का साहित्य बहुत उन्नत किया। 

रामानुज और उनका विशिष्टाहेत--शंकराचार्य का यह अद्वेतवाद 
बहुत समय तक वेदांत-संप्रदाय के नाम से चलता रहा। इसमें किसीने 
बाधा उपस्थित न की, परंतु १२ वीं सदी में रामानुज ने वेदांत-संप्रदाय 
में एक नवीन भेद प्रचलित किया। यह शंकराचायय के अद्वेतवाद से भिन्न 

था। इसे हम विशिष्टाद्वेतववाद कह सकते हें। इसके अनुसार जीवात्मा और 
जगत्‌ ब्रह्म से भिन्न होने पर भी वास्तव में भिन्न नहीं है। इस' सिद्धांत में 
यद्यपि ब्रह्म, जीवात्मा और जगत्‌ तीनों मूलतः: एक ही माने जाते हें तो भी 
तीनों कार्य-रूप में एक दूसरे से भिन्न और कुछ विशिष्ट गुणों से युक्त हो जाते 
हैं। जीव और ब्रह्म का वही संबंध है, जो किरण और सूर्य का है। किरण 
जिस प्रकार सूर्य से निकलती है, उसी प्रकार जीव भी ब्रह्म से निकला हुआ 
है। ब्रह्म एक भी है और अनेक भी। ब्रह्म केवल निमित्त कारण है। जीव 
उपादान हें। इसके वाह्यजगत्‌-संबंधी विचार सांख्यदर्शन के आधार पर 
अवलंबित हैं। वास्तव में द्वेत और अद्वेत दोनों के मध्य का यह मार्ग है। 
इसे 'भेदाभेदवाद' या द्वेताद्वेतवाद” भी कहते हैं। 

रामानृज ने वेदांतसूत्रों, गीता और उपनिषदों का द्वेतवादसूचक 
“श्रीभाष्य' लिखा। उन्होंने भी शंकराचायें की तरह दक्षिण में एक संप्रदाय 
(आस्तिक वेष्णव ) का प्रचलन किया, जिसका वर्णन ऊपर किया जा चुका 
है। यद्यपि उनका संप्रदाय शंकराचायं के संप्रदाय के समान नहीं बढ़ा तो भी 
उसका अच्छा प्रचार हुआ। 

मध्वाचार्य और उनका हेतवाद--रामानुज के समय में ही मध्वा- 
चाय॑ ने भी द्वेतवाद का प्रचार कर माध्व-संप्रदाय जारी किया। उन्होंने सात 
आचीन उपनिषदों, वेदांत-सूत्रों, भगवद्गीता और भागवतपुराण के द्वंत- 
प्रतिपादक भाष्य तथा कतिपय स्वतंत्र पुस्तकें लिखीं। उपयुक्त सब ग्रंथों का 
उन्होंने दंतप्रतिपादक भाष्य लिखकर सांख्य और वेदांत को सम्मिलित कर 
दिया। अपने द्वेत के सब सिद्धांतों का संग्रह उन्होंने 'तत्वसंख्यान'! नामक 
ग्रंथ में किया है । उन्होंने ईश्वर, जीव और प्रकृति को पृथक्‌-पृथक्‌ माना है। 
वेदांत-संप्रदाय में शंकराचार्य के वे पूरे विरोधी रहे। इस संप्रदाय ने भी 
दार्शनिक संप्रदाय की अपेक्षा धामिक संप्रदाय का रूप ही अधिक पकड़ा । 

इस तरह हमारे इस निर्दिष्ट काल में वेदांत-संप्रदाय का बहुत अधिक 
विकास हुआ। भिन्न-भिन्न आचार्यों ने वेदांतसूत्रों का अपनी-अपनी शैली 
से भाष्य कर कई संप्रदाय चलाए । यद्यपि ये संप्रदाय आज भी विद्यमान हैँ तो 
भी शंकराचाय के अद्वतवाद का सबसे अधिक प्रचार हैं और उसका एक 

परिणाम यह हुआ कि सभी प्राचीन ग्रंथ एक नए दृष्टिकोण (अद्वेतसूचक ) 

से देखे जाने लगे। मायावाद के इस सिद्धांत ने साधारण हिंदुओं के, जो 
पहले ही बौद्धवर्म के कारण जगत्‌ को मिथ्या माने हुए थे, दिलों में घर कर 
लिया, जिसका प्रभाव आजतक हिंदुओं के दिलों से नहीं गया। 


चारवाक---इन छहों दार्शनिक संप्रदायों के अतिरिक्त उस समय कई 
और संप्रदाय भी विद्यमान थे । चारवाक-संप्रदाय भी बहुत प्राचीन है। 
इसके सूत्रों का कर्ता वृहस्पति प्राचीन काल में हो चुका था। बौढ़ों ने इस 
नास्तिक और प्रत्यक्ष-प्रधान संप्रदाय को नष्ट करने का बहुत प्रयत्न किया। 
नहीं कहा जा सकता कि यह संप्रदाय कबतक सुसंगठित रूप में विद्यमान 
रहा। इतना निश्चित है कि शंकराचार्य के समय में भी यह मत ऐसी हीन 
स्थिति को प्राप्त नहीं हुआ था कि उसकी उपेक्षा की जा सके। 


बोद्ध-दरंत--बौद्धवर्म के ह्वास का प्रारंभ हो चुका था, परंतु उसका 
दर्शन बहुत समय तक स्थिर रहा। बोौद्धधर्म की उत्पत्ति के साथ ही उसका 
दर्शन नहीं बना। बहुत पीछे बौद्ध-विद्वानों ने अपने सिद्धांतों को दार्शनिक 
रूप देने का प्रयत्न किया। बौद्धधर्म के सिद्धांतों का संक्षिप्त विवेचन हम 
पहले कर चुके हें। 

जन-दर्शन--जन-संप्रदाय के विद्वानों ने भी अपने सिद्धांतों को 
दाश्श निक रूप देने में कम यत्न नहीं किया। कुछ समय में ही जैन-दर्शत भी 
पर्याप्त उन्नत और विकसित हो गया। इसके सिद्धांतों का भी हम पहले 
विवेचन कर चुके हेँ। फिर भी यहाँ उनके मुख्य दाशनिक सिद्धांत स्याह्ाद' 
का उल्लेख करना आवश्यक हे । 


मनुष्य का ज्ञान अनिश्चित है। वह किसी वस्तु के स्वरूप को निश्चित 
रूप में नहीं जान सकता। अपनी इंद्वियों तथा अंतःकरण की दूरबीन के अनु- 
सार ही वह हर एक वस्तु का स्वरूप निर्माण करता है। इंद्रियाँ ज्ञान का 
पर्याप्त साधन नहीं है, एवं यह आवश्यक नहीं कि उसका निर्णीत रूप सत्य हो, 
यद्यपि वह उसे सत्य समभ रहा हो। इसी सिद्धांत के आधार पर जैनियों के 
स्याद्गाद' का प्रारंभ हुआ है। वे हर एक ज्ञान को सात कोटियों में विभक्‍्त 

करते हे। वे ये ह--( १) स्थादस्ति (संभवतः हो), (२) स्यान्नास्ति 
(संभवत: न हो), (३) स्यादस्ति च नास्ति च (संभवत: किसी रूप में 
हो, किसी रूप में न हो), (४) स्यादवक्तव्यं (संभवतः शब्दों से उसका 
वर्णन न किया जा सकता हो), (५) स्थादस्ति चावक्तव्यं (संभवतः हो 
और दाब्दों से उसका वर्णन न किया जा सकता हो), (६) स्यान्नास्ति 
चावक्तव्यं (संभवत: न हो और उसका वर्णन न किया जा सकता हो), 
(७) स्यादस्ति च नास्ति चावक्तव्य (संभवतः किसी रूप में हो, किसी 
रूप में न हो पर अवर्णनीय हो) । हर एक कोटि संभावना या संशयावस्था 
में ही हमारे ज्ञान की बोधक हैं। 
तत्कालीन दाशिनिक उन्नति का सिंहावलोकन--यदि हम भारत- 

वर्ष के इन छः सौ वर्षो के दार्शनिक इतिहास पर दृष्टिपात करें तो हम देखते 
हैं कि सभी संप्रदाय विकास पर हैं। यदि अद्वेंतवाद अपने शिखर पर हैं, तो 
हेतवाद भी कम उन्नति नहीं कर रहा है । एक ओर यदि मोक्ष, ईश्वर आदि 
आध्यात्मिक वातों को चर्चा जोरों पर थी तो दूसरी ओर चारवाकों का 
यह कथन -- 

यावज्जीवं सुख॑ जीवेत्‌ ऋणं कृत्वा घ॒तं पिवेत्‌ । 

भस्मीभूतस्थ वेहस्य. पुनरागसनं कुतः ॥ 
चल रहा था। इधर वेदांत, न्याय, योग आदि संप्रदाय ईश्वर के अस्तित्व 
को सिद्ध कर रहे थे, तो उधर सांख्य-संप्रदाय निरीश्वरवाद के प्रचार में रूगा 


हुआ था। पूर्वमीमांसक यदि कर्मकांड का प्रतिपादन कर रहे थे, तो वेदांती 
ज्ञान द्वारा ही मोक्षप्राप्ति सिद्ध कर रहे थे। 


यूरोपीय दर्शन पर भारतीय दर्शन का प्रभाव--भारत की इस 
दाशशनिक उन्नति का यूरोपीय दर्शनशास्त्र पर क्या प्रभाव पड़ा, यह एक 
बड़ा विस्तृत विषय है और हमारे विषय से यह कुछ बाहर भी है। हमें तो 
केवल ६०० से १२०० ई० तक के काल पर विचार करना है और हमारे 
दर्शनशास्त्र का जो प्रभाव यूरोपीय दर्शन पर पड़ा है, वह इस काल से विशेष 
संबंध नहीं रखता। फिर भी इसके अत्यंत आवश्यक होने से यहाँ इसका 
निर्देश-मात्र कर देना अनुचित न होगा। 

प्राच्य दर्शनज्यास्त्र का ग्रीक (यूनानी) दर्शन पर बहुत प्रभाव पड़ 
है। दोनों के बहुत से विचारों में समानता पाई जाती है । जेनोफिनस औः 
परमेनिडस के सिद्धांतों तथा वेदांत में बहुत कुछ साम्य है * । सुकरात और 
ध्लेटो का आत्मा के अमरत्व का सिद्धांत प्राच्य-दर्शन का ही सिद्धांत है 
सांख्य का ग्रीक दर्शन पर प्रभाव स्पष्ट और बहुत संभव है । ऐसा भी मान 
जाता है कि प्रसिद्ध ग्रीक विद्वान्‌ पेथागोरस तो भारतवर्ष में दर्शन पढ़ने वे 
लिए आया था। वही नहीं, अनेक्सचिस, पिरोह और अन्य कतिपय ग्रीव 
विद्वान्‌ भी भारतीय दर्शन का अध्ययन करने के लिए यहाँ आए थे *। पैथा 
गोरस ही पुनर्जन्म का सिद्धांत सीख कर ग्रीस में उसका प्रवर्तक हुआ। ग्रीर 
में प्रचलित प्राचीन कथाओं के अनुसार चेल्स, एंपिडोक्लिस, डिमॉकिटर 
आदि विद्वानों ने दर्शन पढ़ने के लिए पूर्व की यात्रा की थी?। नास्टिव 
मत पर भी सांख्य का प्रभाव पर्याप्त-रूप से पड़ा ४। 


अंत में हम प्राच्य-दर्शन के विषय में कुछ विद्वानों के कतिपय उद्धरण् 
देकर इस विषय को समाप्त करते हें। 


इलेगल ने लिखा है कि युरोप का उच्च से उच्च दर्शन, भारतीय दर्हैर 
के दोपहर के प्रकाशमान सूर्य के सामने एक छोटे से टिमटिमाते हुए दीपक 
के समान हे”। 


सर डब्ल्यू० डब्ल्यू० हंटर ने लिखा हे कि भारतीय दर्शन में ज्ञान और 
कर्म की, धर्म और अधर्म की समस्या; जड़, चेतन और आत्मा की समस्या; 
स्वतंत्र कतृ त्व और परतंत्रता काविचार; ईश्वर और जीव की समस्या; तथ' 


अन्य विचारणीय प्रश्न, जैसे पुण्य, पाप, जीवन में सुख-दुःख का विषम 
विभाग आदि पर भी बहुत विचार किया गया हूँ। सृष्टि की उत्पत्ति,व्यवस्थ 





) ए० ए० मेक्‍्डानल, “इंडियाज्ञ पास्ट', १० १५९ 

3 डाक्टर एनफ़ोल्ड, “हिस्द्री आफ़ फ़िलासफ़ो', जि० १, १० ६५ 
3 प्रो० मेक्डानल, “संस्कृत लिटरेचर”, पु० ४२२ 

४ यही, पृ० ४२३ 

७ ४ हिस्द्री आफ़ लिटरेचर' । 

और विकास के संबंध में भिन्न-भिन्न कल्पनाएँ प्रादुर्भूत हुई थीं। वर्तमान 
विद्वानों के विचार कपिल के विकास-सिद्धांत का बढ़ाया हुआ रूप ही हें" । 

श्रीमती डाक्टर बे सेंट लिखती हँ---भारतीय मनोविज्ञान यूरोपीय मनो- 
विज्ञान से अधिक संपूर्ण हे *। 

प्रोफ़ेसर मेक्‍्स डंकर ने लिखा है कि हिंदुओं की ताकिक गवेषणाएँ 
वर्तमान समय की किसी जाति के तकंशास्त्र से कम नहीं हें 3। 

ज्योतिष 

ज्योतिष-शास्त्र को पुर्वबंकालीन उन्नति--अन्य शास्त्रों की तरह 
ज्योतिष-शास्त्र भी भारत में प्राचीन काल से अत्यंत उन्नत था। वेदों में 
ज्योतिष के बहुत ऊँचे सिद्धांतों का वर्णन मिलता हूँ । एक ब्राह्मण में लिखा 
है कि सूर्य वस्तुत: उदय और अस्त नहीं होता, परंतु पृथ्वी के घूमने से दिन- 
रात होते हें ४ । प्राचीन काल में यज्ञ यागादि की अधिकता होने से उसके 
लिए नक्षत्र और कालनिर्णय का ज्ञान सर्वसाधारण में भी प्रचलित था। 
ज्योतिष भी वेद का एक अंग माना जाता था, जिससे इसका अध्ययन बहुत 
होता था। ईसा से भी पूर्व वृद्धगर्गंसंहिता' और जेनियों की 'सुरीयपन्नति' 
आदि ज्योतिष के ग्रंथ बन चुके थे। “आश्वलायनसूत्र , 'पारस्करगद्मसूत्र', 
महाभारत” और “मानवधर्मशास्त्र' आदि ग्रंथों मेंज्योतिष की बहुत-सी बातें 
उद्धरण रूप में आती हें। ईसा के बाद का सबसे प्रथम और पूर्ण ग्रंथ सूर्ये- 
सिद्धांत” था, जो अब उपलब्ध नहीं है । उसका पूरा वर्णन वराहमिहिर ने 
अपनी 'पंचसिद्धांतिका' में किया है,वही उपलब्ध है। वर्तमान सूर्य-सद्धांत' 
उससे भिन्न और नवीन है । वराहमिहिर ने (५०५ ई० ) अपनी 'पंचसिद्धां- 
तिका में प्राचीन प्रचलित पाँच सिद्धांतों--पुलिश, रोमक, वसिष्ठ, सौर 
(सूर्य) और पितामह---का कारण-रूप से (जिसमें अंकगणित की सहायता 





) हुंठर, इंडियन गैज्ञेटियर', इंडिया, [० २१३-१४ 

+3 लेक्चर आन नेशनल यूनिवर्सिाटीज़् इन इंडिया', कलकत्ता, १९०६ 
3 हिस्टी ऑफ़ एंटिक्विटी', जिल्‍लद ४, पु० ३१० 

| ए० ए० मंक्‍्डानल, इंडियाज़् पास्ट', पु० १८१ 

से ही ज्योतिष गणना हो सकती हे और ज्याचाप कम की आवश्यकता नही 
रहती) वर्णन किया है और लाटाचाये, सिहाचायय तथा उसके गुरु, आरये- 
भट, प्रद्यम्न और विजयनंदी के मतों को उद्धृत किया है, जिससे पाया जाता 
है कि ये विद्वान्‌ उससे पूर्व के हें; परंतु खेद हैं कि अब आयंभट के अतिरिक्त 
अन्य किसी का ग्रंथ नहीं मिलता। आर्यभट ने, जिसका जन्म ४७६ ई० में 
हुआ था, आयेभटीय' लिखा। उसने सूयं और तारों के स्थिर होने तथा 
पृथिवी के घूमने के कारण दिन और रात होने का वर्णन किया है। उसने 
पृथिवी की परिधि ४९६७ योजन अर्थात्‌ २४८३५ मील बताई हें। उसने 
सूर्य और चंद्र के ग्रहण के वेज्ञानिक कारणों की भी व्याख्या की है। इसके 
बाद एक दूसरा आयें भट भी हुआ, जिसने आयंसिद्धांत' लिखा और जिसका 
भास्कराचाये ने अपने ग्रंथ में उल्लेख किया हे । 

वराहमिहिर के पाँच सिद्धांतों में से रोमक सिद्धांत बहुत संभवत: ग्रीक 
सिद्धांत हें । भारतोय ज्योतिष और यूनानी ज्योतिष में बहुत से सिद्धांत 
परस्पर मिलते हं। यह निश्चित करना कठिन है कि किसने किससे 
कितना सीखा। 

६०० ई०---१२०० ई० तक का ज्योतिष-साहित्य--वराहमिहिर के 
बाद ज्योतिष का प्रधान विद्वान्‌ ब्रह्मगुप्त हुआ। उसने ६२८ ई० के आसपास 
ब्राह्मस्फुटसिद्धांत' और 'खंडखाद्य' लिखे। उसने प्राय: अपने पूर्व के विद्वानों 
का समर्यन किया है। उसकी प्रतिपादन-शैली अधिक विस्तृत और विधियुक्त 
है। उसने ग्यारहवें अध्याय में आर्यभट की आलोचना की है। इसके कुछ 
वर्षों बाद प्रसिद्ध लल्ल हुआ, जिसने अपने लल्लसिद्धांत' में आयंभट के 
भूभ्रमण के सिद्धांत का विरोध करते हुए लिखा है--यदि पृथ्वी घूमती 
होती तो वृक्ष पर से उड़ा हुआ पक्षी अपने घोंसले पर फिर नहीं जा 
सकता* '। लेकिन लल्ल को यह मालूम नहीं था कि पृथ्वी अपने को घेरे 
7 यविच अ्मति क्षमा तदा स्वकुलायं कथमाप्नुयुः खगाः । 

इषबो5सिनभः समुज्किता निपतंतः स्युरपांपतेविशि॥. 
लल्लसिद्धांत । 

हुए वातावरण सहित घूमती है । यदि उसको यह ज्ञात होता तो वह भूम्रमण 
के सिद्धांत का विरोध न करता। लल्ल के बाद हमारे समय में चतुर्वेद 
पृथूदक स्वामी ने ९७८ ई० के आसपास ब्रह्मगुप्त के ब्राह्मस्फूटसिद्धांत' की 
टीका लिखी। १०३८ ई० के क़रीब श्रीपति ने सिद्धांतशोेखर' और धीको- 
टिद! (करण); वरुण ने ब्रह्मगृप्त के खंडखाद्य' पर टीका और भोजदेव ने 
“राजमृगांक' (करण ) लिखें। ब्रह्मदेव ने ग्यारहवीं सदी के अंत में 'करण- 
प्रकाश नामक ग्रंथ लिखा । 

हमारे समय के अंत में प्रसिद्ध ज्योतिषी महेश्वर का पुत्र भास्कराचार्ये 
हुआ। उसने सिद्धांतशिरोमणि', करणकुतूहल', करणकंसरी', ग्रहगणित', 
ग्रहलाघव', ज्ञानभास्कर, सूरसिद्धांतव्याख्या' और 'भास्करदीक्षितीय' 
लिखे। 'सूयंसिद्धांत' के बाद 'सिद्धांतशिरोमणि' एक प्रामाणिक ग्रंथ माना 
जाता हैँ। इसके चार भाग लीलावती, बीजगणित, ग्रहगणिताध्याय और 
गोलाध्याय हैं। पहले दो तो गणित-संबंधी हे और पिछले दो ज्योतिष से 
संबंध रखते हे । भास्कराचाय॑ ने इस ग्रंथ में पृथ्वी के गोल होने और उसमें 
आकर्षण-शक्ति होने के सिद्धांतों का प्रतिपादन बहुत अच्छी तरह किया है । 
वह लिखता हँ--- 

“गोले की परिधि का सौवाँ भाग एक सीधी रेखा प्रतीत होता हैं । 
हमारी पृथ्वी भी एक बड़ा गोला है। मनुष्य को उसकी परिधि का एक बहुत 
ही छोटा भाग दीखता है, इसीलिए वह चपटी दीखती है १।” 

“पृथ्वी अपनी आकर्षण-शक्ति के जोर से सब चीज़ों को अपनी ओर 
खींचती है। इसीलिए सभी पदार्थ उस पर गिरते हुए नज़र आते हें * ।” 

न्यूटन से कई शताब्दियों पहले ही भास्कराचार्य ने आकर्षण का यह 

१ समो यतः स्यात्परिधे: शतांशः पृथ्वी च पृथ्वी नितरां तनीयान्‌। 

नरइच तत्पुष्ठगतस्यथ कुत्स्ना समेब तस्य प्रतिभात्यतः सा॥॥ 
सिद्धांतशिरोमणि---गोलाध्याय 

* आक्ृष्टशक्तिइ्च मही तया यत्‌ स्वस्थं गुरु स्वाभिमुख स्वशक्त्या । 

आकृष्यते तत्‌ पततीव भाति सम समनन्‍्तातू क्‍्य पतत्वियं खे।॥४ 


न 


सिद्धांत ( थ्योरी आव्‌ ग्रेविटेशन ) इतनी उत्तमता से लिख दिया है कि 
उसे देखकर आइचयं होता है । इसी तरह उसने ज्योतिष के अन्य सिद्धांतों 
का भी बहुत अच्छी तरह वर्णन किया है। 

इस तरह हमारे निर्दिष्ट काल में ज्योतिष-शास्त्र बहुत उन्नत हो चुका 
था। अलबेरूती ने भी अपने प्रसिद्ध ग्रंथ में हमारे ज्योतिष-शास्त्र की 
उन्नति तथा उसके कुछ सिद्धांतों का उल्लेख किया हैँ। डब्ल्यू ० डब्ल्यू ० 
हंटर के कथनानुसार आठत्रीं सदी में अरब के विद्वानों ने भारत से ज्योतिष 
सीखी और सिद्धांतों का सिदर्हिद! नाम से अरबी में अनुवाद किया" । 
खलीफ़ा हारू रशीद और अलमाम्‌ ने भारतीय ज्योतिषियों को अरब में 
बुलाकर उनके ग्रंथों का अरबी म॑ अनुवाद कराया * । हिंदू भी ग्रीकों की तरह 
अरबों के गुरु थे। आयेभट के ग्रंथों का अनुवाद कर 'अर्जबहर' नाम रखा 
गया? । चीन में भी भारतीय ज्योतिष का बहुत प्रचार हुआ। प्रोफ़ेसर 
विलसन ने लिखा है--भारत में मिलनेवाली, क्रांतिवृत्त का विभाग, सौर 
और चांद्रमासों का निरूपण, ग्रहगति का निर्णय, अयनांश का विचार, 
सौरराशिमंडल, पृथ्वी की निराधार अपनी शक्ति से स्थिति, पृथ्वी की अपने 
अक्ष पर दैनिक गति, चंद्र का भ्रमण और पृथ्वी से उसका अंतर, ग्रहों की 
कक्षा का मान तथा ग्रहण का गणित आदि ऐसी बातें हैँ, जो अशिक्षित 
जातियों में नहीं पाई जातीं ४। 

फलित ज्योतिष---भारत में अत्यंत प्राचीन काल से लोगों का फलित 
ज्योतिष पर विश्वास रहा है। ब्राह्मणों और धम्मसूत्रों में भी इसका कहीं-कहीं 
उल्लेख पाया जाता है। इसके प्राचीन ग्रंथ नहीं मिलते । बहुत संभव हे कि 
वे नष्ट हो गए हों। वृद्धगर्गंसंहिता' में भी इसका कुछ उल्लेख मिलता हे । 
वराहमिहिर के कथनानुसार ज्योतिष-शास्त्र तंत्र, होरा और शाखा तीन 
१ हंटर, इंडियन गेज्ञेटियर, इंडिया, पृ० २१८ 
२ सिल, हिस्द्री ऑफ़ इंडिया, जिल्‍द २, पु० १०७ 
3 बेबर, इंडियन लिटरेचर', पृु० २५५ 
४ सिल, हिस्द्री ऑफ़ इंडिया, जिल्‍द २, पु० १०७ 

विभागों में विभकत है। तंत्र या सिद्धांत ज्योतिष का वर्णन ऊपर किया जा 
चुका है । होरा और शाखा का संबंध फलित ज्योतिष से है । होरा में जन्म- 
कुंडली आदि से मनुष्य के जीवन-संबंधी फलाफल का विचार रहता हैं। 
शाखा या संहिता में धूम्रकेतु, उल्कापात, शकुन और मुहूर्त आदि का 
विवेचन होता हैं। वराहमिहिर की बृहतसंहिता फलित ज्योतिष के लिए 
मुख्य ग्रंथ है। इसमें मकान बनाने, कूप और तालाब खोदने, बाग़ लगाने, 
मूरति-स्थापना आदि के लिए बहुत से शकुन दिए हैं। विवाह और दिग्विजय के 
लिए प्रस्थान के संबंध में उसने कई ग्रंथ लिखे। फलित ज्योतिष पर 
'बृहज्जातक' नाम से भी उसने एक बड़ा ग्रंथ लिखा, जो बहुत प्रसिद्ध है। 
ग्रह और नक्षत्रों की स्थिति देखकर मनृष्य का भविष्य बताना इस पुस्तक का 
मुख्य विषय हैं। ६०० ई० के क़रीब वराहमिहिर के पुत्र पृथुयशा ने 
'होराषट्यंचाशिका' नामक फलित ज्योतिष-संबंधी एक पुस्तक लिखी । 
दसवीं शताब्दी में भट्टोत्पल ने उपर्युक्त पुस्तक तथा वराहमिहिर के ग्रंथों पर 
बहुत उत्तम और विस्तृत टीकाएँ लिखीं। श्रीपति (१०३९ ई०) ने भी इस 
संबंध में 'रत्नमाला' और जातकपद्धति' ग्रंथ लिखे। इसके पीछे भी इस 
विषय के बहुत से ग्रंथ लिखे गए। 
गणित 

भारतोय गणितशास्त्र--ज्योतिष के इस विकास के साथ गणित- 
शास्त्र का विकास भी होना आवश्यक था। हम देखते हु कि ६०० ई० तक 
भारतवर्ष गणितशास्त्र में पराकाष्ठा तक पहुँच चुका था। उसने ऐसे-ऐसे 
उच्च सिद्धांतों का आविष्कार कर लिया था, जिनका यूरोपियन विद्वानों को 
कई सदियों पीछे ज्ञान हुआ। प्रसिद्ध विद्वान्‌ काजोरी ने अपनी (िस्ट्री 
ऑफ मंथेमेटिक्स' में लिखा है--- यह ध्यान देने की बात हे कि भारतीय 
गणित ने हमारे वर मान विज्ञान में किस ह॒द तक प्रवेश किया हैँ। वर्तमान 
बीजगणित और अंकगणित दोनों की विधि और भाव भारतीय हैं, यूनानी 
नहीं । गणित के उनै संपूर्ण और शद्ध चिह्नों, भारतीय गणित की उन 
क्रियाओं, जो आज प्रचलित क्रियाओं की तरह संपूर्ण हे और उनके बीज- 
गणित की विधियों पर विचार तो करो और फिर सोचो कि गंगा के तीर पर 

रहनेवाल ब्राह्मण किस श्रेय के भागी नहीं हें ? दुर्भाग्य से भारत के कई 
अमूल्य आविष्कार यूरोप में बहुत पीछे पहुँचे, जिनका प्रभाव, यदि वे दो- 
तीन सदी पहले पहुँचते तो बहुत पड़ता।” 

इसी तरह डि मार्गेन ने लिखा है-- हिंदू गणित यूनानी गणित से 
बहुत उच्च कोटि का है। भारतीय गणित वह है, जिसे हम आज प्रयुक्त 
करते हैं।” 

गणित पर सामान्य रूप से विचार करने से पूर्व अंकविद्या पर विचार 
करना अधिक लाभप्रद और उपयोगी होगा। 

अंक-क्रम का विकास--भारतवष ने अन्य देशवासियों को जो अनेक 
बातें सिखलाईं, उनमें सबसे अधिक महत्व अंकविद्या का हैं । संसार भर 
में गणित, ज्योतिष, विज्ञान आदि में आज जो उन्नति पाई जाती हैं उसका 
मूल कारण वर्तमान अंक-क्रम है, जिसमें एक से नौ तक के अंक और 
शुन्य, इन दस चित्नों से अंकविद्या का सारा काम चल जाता है। यह क्रम 
भारतवासियों ने ही निकाला और उसे सारे संसार ने अपनाया । हिंदी के 
पाठकों में से कदाचित्‌ थोड़े ही यह जानते होंगे कि इस अंक-क्रम के निर्माण 
से पूर्व संसार का अंक-क्रम क्या था और वह गणित ज्योतिष एवं विज्ञान 
आदि की उन्नति के लिए कितना बाघक था ? इसलिए यहाँ संक्षेप से संसार 
के प्राचीन अंक-क्रम का विवेचन कर वतंमान अंकों की भारतीय उत्पत्ति के 
संबंध में कुछ कहना अनूचित न होगा । 

भारतत्रष के प्राचीन शिलालेखों, दानपत्रों, सिक्‍कों तथा हस्तलिखित 
पुस्तकों आदि के देखने से पाया जाता हे कि प्राचीन काल में हमारे यहाँ का 
अंक-क्रम वर्तमान क्रम से बिलकुल ही भिन्न ही था। उसमें एक से ९ तक के 
अंको के नौ चिह्न, १०,२०,३०,४०,५०,६०,७०,८० और ९० के 
नो चिह्न तथा १०० और १००० के लिए एक-एक चिह्न नियत थे। इन्हीं 
बीस चिह्नों से १९९९९ तक की संख्या प्रदर्शित की जाती थी । उस काल 
में लाख करोड़ आदि के लिए क्‍या चिह्न थे, इसका निश्चित रूप से अब 
तक कोई पता नहीं लगा । इन अंकों के लिखने का क्रम १ से ९ तक तो 
वैसा ही था जैसा अब है । १० के लिए नवीन शैली की तरह १ के साथ ० 

नहीं, वरन्‌ एक नियत चिह्न ही लिखा जाता था। ऐसे ही २०,३०,४० 
५०, ६०, ७०, ८०, ९०, १०० और १००० के लिए भी अपने-अपन 
नियत चिह्न ही रहते थे । ११ से ९९ तक लिखने का क्रम ऐसा था कि 
पहले दहाई का अंक लिखकर उसके आगे इकाई का अंक लिखा जाता था, 
जेसा कि १५ के लिए १७ का चिह्न लिखकर उसके आगे ५; और ३३ के 
लिए ३० और ३ इत्यादि; २०० के लिए १०० का चिह्न लिखकर उसकी 
दाहिनी ओर कभी ऊपर कभी मध्य और कभी नीचे की तरफ़ एक सीधी 
(तिरछी ) रेखा जोड़ी जाती थी । ३०० के चिह्न के लिए १०० के चिह्न 
के साथ वेसी ही दो लकीरे जोड़ी जाती थीं । ४०० से ९०० तक के लिए 
१०० का चिह्न लिखकर उसके साथ क्रमशः ४ से ९ तक के अंक एक 
छोटी-सी आड़ी लकीर से जोड़ दिए जाते थे । १०१ से ९९९ तक लिखने 
में सैकड़े के अंक के आगे दहाई और इकाई के अंक लिखे जाते थे, जैसे 
कि १२९ के लिए १००, २० और ९; ९५५ के लिए ९००, ५० और ५। 
यदि एसे अंकों में दहाई का अंक न हो तो सेकड़े के बाद इकाई का अंक 
रखा जाता था, जैसे कि ३०१ के लिए ३०० और १॥। २००० के लिए 
१००० के चिह्न की दाहिनी ओर ऊपर को एक छोटी-सी सीधी आड़ी 
(या नीचे को मुड़ी हुई) लकीर जोड़ी जाती थी और ३०० के लिए वेसी 
ही दो लकीरें, ऐसे ही ९९९९९ लिखने हो तो ९००००, ९०००, ९००,९० 
और ९ लिखते थे । 
भारतवणषं में अंकों की यह प्राचीन शैली कब से प्रचलित हुई, इसका 
- पता नहीं चलता, परंतु अशोक के सिद्धापुर, सहस्नाम और रूपनाथ के लेखों 
में इस शली के २००, ५० तथा ६ के अंक मिलते हें, जिनमें २०० का अंक 
तीनों लेखों में बिलकुल ही भिन्न प्रकार का है और ५० तथा ६ के दो-दो 
प्रकार के रूप मिलते हैं । 
भारतवर्ष के इस जटिल अंक-क्रम की अपेक्षा मिस्र का सबसे पुराना 
अंक-क्रम हिएरोग्लिफ़िक (चित्रलिपि) अधिक जटिल था । उसमें मूल अंकों 
के चिह्न केवल तीन अर्थात्‌ १, १० और १०० के थे। इन्हीं तीन चिद्नों 
को कई बार लिखने से ९९९ तक के अंक बनते थे । १ से ९ तक के अंक 

एक के चिह्न (खड़ी लकीर) को क्रमशः १ से ९ बार लिखने से बनते थे। 
११ से १९ तक के लिए १० के चिह्न के बाई ओर क्रमश: १ से ९ तक 
खड़ी लकीरें खींचत थे। २० के लिए १० का चिह्न दो बार और ३० से 
९० तक के लिए क्रमशः तीन से नौ बार लिखा जाता था। २०० बनाने के 
लिए १०० के चिह्न को दो बार लिखते थे। उसी तरह तीन सौ के लिए 
तीन बार लिखते थे। इस क्रम में १००० से १०००० के लिए भी एक-एक 
चित्र था और लाख के लिए मेंढक और दस लाख के लिए हाथ फंलाए हुए 
पुरुष का चित्र था। मिस्र का सबसे पुराना अंक-क्रम यही था, जो हमारे 
अंक-क्रम सं भी अधिक जटिल और गणना की बिलकुल प्रारंभिक अवस्था 
का सूचक था। 

फ़िनिशियन अंक भी इसी से निकल हैं, जिनका क्रम भी ऐसा ही हैं, 
केवल दस के चिह्न को बार-बार लिखने की रीति को कुछ सरल बनाने के 
लिए उसमें २० के अंक के लिए नवीन चिह्न बनाया गया, जिससे ३० के 
लिए २० और १०, ९० के लिए २०, २०, २०, २० और (१० लिखने 
पड़ते थे। 

पीछे से मिस्नरवालों ने किसी सरल विदेशी अंक-क्रम को देखकर अथवा 
अपनी बुद्धि से अपने भद्दे हिएरोग्लिफ़िक अंक-क्रम को सरल करने के लिए 
भारतीय अंक-क्रम जैसा नवीन क्रम बनाया, जिससे १ से ९ तक के लिए 
नौ, १० से ९० तक दहाइयों के लिए नौ और १०० तथा १००० के लिए 
एक-एक चिह्न स्थिर किया। इस अंक-क्रम को हिएरेटिक कहते हैँ और 
इसमें भी ऊपर के दोनों क्रमों के समान अंक दाहिनी ओर से बाई ओर 
लिखे जाते थे। 

डिमॉटिक अंक हिएरेटिक से ही निकले हैँ और इन दोनों में अंतर 
बहुत कम है, जो समय के साथ हुआ हो। 

यूरोप में भी प्राचीन काल में ग्रीक लोग कंवल दस हज़ार तक की 
संख्या जानते थे और रोमन लोग एक हज़ार तक की। उनके अंक-क्रम का 
प्रचार अबतक कभी-कभी प्रकाशित पुस्तकों में सन्‌ लिखने में, भूमिका में 
पृष्ठ-संख्या बतलाने के लिए अथवा घड़ियों में अंक बतलाने में प्रचलित हैं। 

उसमें १, ५, १०, ५०, १०० तथा १००० के चिह्न हें, जिनको रोमन अंक 
कहते है । आजकल सब पढ़ें-लिखे मनृष्य रोमन अंकों से परिचित हें, इससे 
उनके विषय में अधिक लिखने की आवश्यकता नहीं हँ। इन सब प्राचीन 
अंक-क्रमों से ज्योतिष, गणित और विज्ञान की विशेष उन्नति होने की कोई 
संभावना नहीं थी। संसार की वर्तमान उन्नति इन्हीं नवीन अंक-क्रमों से हुई 
हैं। यह उपयोगी अंक-क्रम भारतवासियों ने ही निर्माण किया। इस क्रम में 
दाहिनी से बाई ओर हटने पर प्रत्येक अंक का स्थानीय मूल्य दस गुना बढ़ 
जाता है, जैसे ११११११ में छहों अंक १ के ही हूँ, परंतु पहले से (दाहिनी 
ओर से लेने से) १, दूसरे से १०, तीसरे से १००, चौथे से १०००, पाँचवें 
से १०००० और छठे से १००००० का बोध होता हैं। इसी से इस संख्या- 
सूचक क्रम को दशगुणोत्तर संख्या कहते हे और वर्तमान समय में बहुधा 
संसार का अंक-क्रम यही हैं। यह अंक-क्रम भारतवासियों ने कब निकाला 
इसका ठीक-ठीक पता नहीं चलता। प्राचीन शिलालंखों और दानपत्रों के 
लिखनेवालों ने पुराने ढरें पर चलकर ई० सं० की छठी शताब्दी तक के 
लेखादि में पुरानी शैली से ही अंक दिए हें। सातवीं शताब्दी से दसवीं 
दताब्दी तक के शिलालेखादि लिखनेवालों में से किसी ने प्राचीन तो किसी 
ने नवीन शैली का अनुकरण किया हैं; परंतु गणितकार नवीन क्रम का व्यव- 
हार छठी शताब्दी के बहुत पहले से करने लग थे। वराहमिहिर की 'पंच- 
सिद्धांतिका' में सर्वत्र अंक नवीन शैली से ही दिए गए हैं। इससे निश्चित 
है कि ई० सं० की पाँचवीं शताब्दी के अंत में तो ज्योतिषी लोग नवीन शेली 
के अंकों का व्यवहार करते थे। भट्टोत्पल ने वृहत्संहिता' की टीका में कई 
जगह पुलिशसिद्धांत' से, जिसका वराहमिहिर ने अपने ग्रंथ में उल्लेख किया 
है, वचन उद्धृत किए है। उसने एक और स्थान पर मूलपुलिशसिद्धांत' के 
नाम से एक इलोक भी उद्धृत किया है। उन दोनों में अंक वर्तमान शैली 
से ही मिलते हैं। इससे जान पड़ता है कि वराहमिहिर के पूर्व भी इस शेली 
का प्रचार था। 

योगसूत्र के प्रसिद्ध भाष्य में व्यास ने ((० सं० ३०० के आसपास ) 
दशगुणोत्तर अंक-क्रम का बहुत स्पष्ट उदाहरण दिया है। जैसे एक का अंक 

“१”, सैकड़े के स्थान पर १०० के लिए, दहाई के स्थान पर १० के लिए 
और इकाई के स्थान पर एक के लिए प्रपुक्‍त होता है। बख्शाली गाँव 
(युसुफजई जिले, पंजाब में ) से भोजपत्र पर लिखी हुई एक प्राचीन पुस्तक 
जमीन में गड़ी हुई मिली हैँ, जिसमें अंक नवीन शैली से ही दिए हें। प्रसिद्ध 
विद्वान्‌ डाक्टर हॉनली ने उसका रचना-काल तीसरी अथवा चौथी शताब्दी 
होना अनुमान किया हैं। इस पर डा० बूकर ने लिखा हैँ कि यदि अंक- 
गणित की प्राचीनता का हॉनेली का यह बहुत संभावित अनुमान ठीक हो 
तो उस (अंक-क्रम) के निर्माण का समय ई० सं० के प्रारंभकाल अथवा 
उससे भी प्राचीन काल का होगा। अभी तक तो नवीन शैली के अंकों की 
प्राचीनता का यहीं तक पता चला है। 

शून्य की योजना कर नौ अंकों से गणितशास्त्र को सरल करनेवाले 
नवीन शैली के अंकों का प्रचार पहले-पहल किस विद्वान्‌ ने किया इसका 
कुछ पता नहीं चलता। केवल यही पाया जाता है कि नवीन शैली के अंक 
की सृष्टि भारत में हुई । फिर यहाँ से अरबों ने यह क्रम सीखा और अरबों से 
उसका प्रवेश यूरोप में हुआ। इससे पहले एशिया और यूरोप की चाल्डिअन 
हिन्रू, ग्रीक, अरब आदि जातियाँ वर्णमाला के अक्षरों से अंकों का काम 
लेती थीं। अरबों में खलीफ़ा वलीद के समय (ई० सं० ७०५-७१५) तक 
अंकों का प्रचार नहीं था, जिसके बाद उन्होंने भारतवासियों से अंक लिए" । 

इस विषय में अँगरेज़ी विश्वकोष एन्साइक्लोपीडिया ब्रिटेनिका' में 
लिखा है, “इसमें कोई संदेह नहीं कि हमारे (अँगरेज़ी) वर्तमान अंक-क्रम 
(दशगुणोत्तर ) की उत्पत्ति भारतीय है। संभवत: खगोल-संबंधी उन सार- 
णियों के साथ, जिनको एक भारतीय राजदूत ई० सं० ७७३ में बगदाद में 
लाया, इन अंकों का प्रवेश अरब में हुआ। फिर ई० सं० की नवीं शताब्दी 
के प्रारंभिक काल में प्रसिद्ध अबुजफ्र मुहम्मद अल्खारिज़्मी ने अरबी में 
उक्त क्रम का विवेचन किया और उसी समय से अरबों में उसका प्रचार 
बढ़ने लगा। 


) प्राचीन ओर नवीन अंक-क्रम के विस्तृत विवरण के लिए देखो 

पुस्तक लिखकर यह बतलाया है कि इस विषय में हिंदू हमसे कितने आगे 
बढ़े हुए हे १” 

अंकग णित---गणित-विषयक जो पुस्तक उपलब्ध होती हें, वे प्रायः 
ज्योतिष के उन्हीं विद्वानों की हें, जिनका हम ऊपर उल्लेख कर चुके हें। 
आयंभट की पुस्तक के प्रथम दो भाग, ब्राह्मस्फुटसिद्धांत' में गणिताध्याय 
और कुतुकाध्याय तथा सिद्धांतशिरोमणि' में लीलावती और बीजगणित 
नामक अध्याय गणित से संबंध रखते हें। इन पुस्तकों को दे खने से पता 
लगता हैँ कि वे गणित के सभी उच्च सिद्धांतों से परिचित थे। सरल गणित 
के आठों नियमों--योग, ऋण, गृणा, भाग, वर्गीकरण, घनीकरण, वर्गमूल 
और घनतमूल--का उनमें पूर्ण वर्गन मिलता है। इसके बाद भिन्न-संबंधी, 
श्न्य-संबंबी, क्षेत्रफल, कार्य-संबंधी, त्रेराशिक, श्रेढी, कुट्रक तथा अनंत 
राशियों के मान-संबंधी अर्थात्‌ शून्य-गणित और व्याज संबंधी नियमों का 
भी वर्णन मिलता हैं। 

बीजगणित--कवरू अंकगणित ही नहीं, ज्योतिष के लिए बीज- 
गणित का भी उपयोग बहुत किया जाता था। उपर्युक्त पुस्तकों में हम बीज- 
गणित के बहुत उन्नत सिद्धांत देखते हैं। यह भी यहीं विकसित हुआ था। 
श्रीयुत काजोरी ने लिखा है कि “'बीजगणित के प्रथम यूनानी विद्वान्‌ डायोफ़ेंट 
ने भी भारत से ही इस संबंध में पहल -पहल ज्ञान प्राप्त किया।” भारत ने 
बीजगणित यूनान से सीखा, यह ठीक नहीं हे। भारतीय और यूनानी बीज- 
गणित में बहुत से भेद हैं । भारत ने बाहरवीं सदी तक बीजगणित संबंधी जो 
नियम आविष्कृत किए थे, वे यूरोप में सत्रहवीं और अठारहवीं सदी में 
प्रचलित हुए। भारतीयों ने बीजगणित में बहुत से मुख्य नियम आविष्कृत 
कर लिए थे जिसमें से कुछ इस प्रकार हैं -- 

१--ऋण राशियों के समीकरण की कल्पना। 

२--वर्ग-समीकरण को सरल करना। 

३--अंक-पाश के नियम (यूनानी इन्हें नहीं जानते थे) । 

४--एक वर्ण और अनेक वर्ण समीकरण । 

५--कंद्रफल का निर्णय करना, जिसमें व्यक्त और अव्यक्त गणित 
का विकास हो। 

भास्कराचार्य ने यह भी सिद्ध किया हें-- 

भारतवर्ष से ही बीजगणित भी अरबों के द्वारा यूरोप में गया। प्रो० 
मोनियर विलियम्स कहते हे कि बीजगणित और ज्यामिति तथा खगोल में 
उनका प्रयोग भारतीयों ने ही आविष्कृत किया है "। मूसा और याक़ूब 
ने भारतीय बीजगणित का प्रचार अरब में किया था। अरब से यूरोप में 
इसका प्रचार हुआ +। 

रेखागणित--इसी तरह रेखागणित में भी भारत ने बहुत उन्नति की 
थी। भारत का प्राचीनतम रेखागणित बौधायन और आपस्तंब के शुल्वसूत्रों 
में पाया जाता है। यज्ञवेदियों और कुंडों के बनाने में इसका बहुत उपयोग 
होता था। यज्ञ और संस्कार करानेवाल पुरोहित जानते थे कि आयत का 
क्षेत्रफल वर्ग में और वर्ग का क्षेत्रफल वृत्त में किस तरह लाया जाता हे। 
यह भी यूनानी प्रभाव से बिलकुल मुक्त था। रेखागणित की कुछ सिद्धियाँ 
हम नीचे देते हे, जो हमारे समय तक ज्ञात हो चुकी थीं--- 

१--पैथागोरस की सिद्धि अर्थात्‌ समकोण त्रिभुज की दो भुजाओं का 
वर्गों का योग कर्ण के वर्ग के बराबर होता है । 

२--दो वर्गों के योग या अंतर के समान वर्ग बनाना । 

३--किंसी भी आयत को वर्ग में परिणत करना। 

४--./ का वास्तविक मान और राशियों का मध्यमाहरण । 

५--वर्गो को वृत्त में परिणत करना। 

६--चृत्त का क्षेत्रफल । 

७--विषय चतुर्भुज में करणानयन की विधि। 

८--त्रिभुज, वृत्त और विषम चतुर्भुज का क्षेत्रफल । 

९--अद्यगुप्त ने वृत्तत्ंड की ज्या तथा उस पर से खिंचे हुए कोदंड 
तक के लंब के मालूम होने पर व्यास और वृत्तखंड का क्षेत्रफल निकालने 
के नियम भी दिए हें। 

१०--शंकु और वर्तुलाकार पदार्थों का क्षेत्रफल । 

भास्कराचार्य ने अपने पूर्व के बहुत से गणित के विद्वानों--आयंभट, 
लल्ल, वराहमिहिर, ब्रह्म गुप्त, महावीर (८५० ई०), श्रीधर (८५३ ई० ), 
आयंभट (द्वितीय) और उत्पल (९७० ई० )--के स्थिर किए हुए नियमों 
का सार देकर उनकी कृति बतलाई हूँ । बीजगणित की भाँति याकूब ने ही 
भारतीय रेखागणित का प्रचार अरब में किया?। 

ज्िकोणमसिति--प्राचीन भारतीय त्रिकोणमिति से भी पूर्णतया परिचित 
थे। उन्होंने ज्या ( साइन! ) और उत्क्रम ज्या ( वस्ड साइन ) की 
सारणियाँ बना ली थीं। इन सारणियों में वृत्तपाद के चौबीसवें भाग तक का 
प्रयोग है । दोनों सारणियों में अभिन्न मान से ज्या और उत्क्रम ज्या का 
परिदर्शन मिलता है । इस त्रिकोणमिति का प्रयोग ज्योतिष के लिए होता था । 

वाचस्पति ने चापीय घनक्षत्र निकालने का साधन बिलकुल मौलिक 
रीति से दिया हैं। इसी तरह न्यूटन से पाँच शताब्दी पूर्व चलन-गणित का 
आविष्कार कर भास्कराचार्य ने उसे ज्योतिष में प्रयुक्त किया था। श्रीयुत 
ब्रजेंद्रगाथ सील को कथनानुसार भास्कराचाय राशियों के तात्कालिक 
गणित-साधन में आकिमीडिस से अधिक शुद्ध और प्रबल हैं। भास्कराचाये ने 
ग्रह की क्षणिक गति की गणना करते हुए एक सेकंड के ३३७५ वें भाग-- 
त्रुटि---का भी उल्लेख किया हेँ। 

भारतीय, भूगोल और ग्रहमंडरू-संबंधी गतिशास्त्र से भी परिचित थे। 
स्थितिशास्त्र ( स्टेटिक्स') और गतिशास्त्र (डायनमिक्स' ) से भी भारतीय 
कुछ न कुछ परिचित अवश्य थे*। 


) विनयकुमार सरकार, हिंदू एचोवर्मेट्स इन एकज़क्ट साइंसेज़ , 
पृ० १६-१९ 
२ बही, २२-२७ 


42% - हे 


आयदवेंद 


आयुर्वेद का साहित्य--आयुर्वेद भी बहुत प्राचीन काल से भारतवर्ष 
में अत्यंत उन्नत था। वैदिक साहित्य में हम शरीर-विद्या, गर्भविद्या और 
स्वच्छता का मूल देखते हें । अथवेबेद में रोगों के नाम और उनके लक्षण 
तक ही नहीं, कितु मनुष्य के शरीर की हड्डियों तक की पूरी संख्या दी है। 
बौद्धकाल में वेद्यक का बहुत विकास हुआ। अशोक के पावंतीय लेखों के 
दूसरे प्रज्ञापन में पशु-चिकित्सा और मनुष्य-चिकित्सा एवं मनुष्यों और 
पशुओं के उपयोग की औषधियों का उल्लेख है । चीनी तुकिस्तान से ३५० 
ई० के आसपास के भोजपत्र पर लिखे संस्कृत ग्रंथ मिले हैं, जिनमें से तीन 
आयुर्वेद-संबंधी हें। आयुर्वेद के प्राचीन विद्वानों में चरक का नाम बहुत 
प्रसिद्ध है। उसके समय और निवास-स्थान के विषय में ऐतिहासिकों में 
मतभेद है। उसकी 'चरकसंहिता” अग्निवेश के आधार पर लिखी गई है। 
“चरकसंहिता' वैद्यक का अत्यंत उत्कृष्ट ग्रंथ है। सुश्रुतसंहिता' भी एक 
बहुत महत्वपूर्ण ग्रंथ है । इसका कंबोडिया में नवीं तथा दसवीं शताब्दी 
में प्रचार हो चुका था। यह ग्रंथ पहल सूत्रों में लिखा गया था। ये दोनों 
ग्रंथ हमारे समय के पूर्व के हें। 


हमारे निर्दिष्ट काल के प्रारंभ के दो आयुवंद के ग्रंथ अष्टांगसंग्रह' 
और अष्टांगहदयसंहिता' हें। वृद्ध वाग्भट्र ने अष्टांगसंग्रह' संभवत: 
सातवीं सदी के आस-पास लिखा था। दूसरे ग्रंथ का कर्ता भी वाग्भट्ट ही 
है, जो पहले से भिन्न है और संभवत: ८०० ई० के आस-पास हुआ था। 
इसी समय इंदुकर के पुत्र माधवकर ने रुग्विनिश्वय” या माधवनिदान' 
नामक एक उत्कृष्ट ग्रंथ लिखा। यह ग्रंथ आज भी निदान के संबंध में बहुत 
प्रामाणिक समभा जाता हैँ। इसमें रोगों के निदान आदि पर बहुत विस्तार 
से विचार किया गया है। व्‌ द के 'सिद्धियोग' में ज्वर आदि के समय विषों 
के परिणाम आदि पर अच्छा विचार किया गया हूँ । १०६० ई० में बंगाल 
के चक्रपाणि दत्त ने सुश्रुत और चरक' की टीका लिखने के अतिरिक्त 
सिद्धियोग' के आधार पर “चिकित्सासारसंग्रह नामक ग्रंथ लिखा। हमारे 


समय के अंत में १२०० ई० के क़रीब शाज्भृवरसंहिता' लिखी। उसमें 
अफ़ीम और पारे आदि औषधियों के वर्णन के अतिरिक्त नाड़ी-विज्ञान के 
भी नियम दिए हें। पारे का उस समय बहुत प्रचार था। अलबेखरूनी ने 
भी पारे का वर्णन किया है। वनस्पतिशास्त्र के संबंध में कई कोश भी लिखे 
गए, जिनमे शब्दप्रदीप! और निघंट' प्रसिद्ध हें । हमारे यहाँ शरीर-विद्या 
(ऐनाटमी') बहुत उन्नत थी। उस समय के ग्रंथों में हडिडयों, नाड़ियों 
और सूक्ष्म शिराओं आदि का पूर्ण विवेचन मिलता है। 

दाल्यविद्या का विकास---शल्यविद्या का भी उस समय आइचये- 
जनक विकास हो चुका था। सृश्रुत' में शल्यविद्या का बहुत वर्णन मिलता 
है। ऋग्वेद में आयुर्वेद के जन्मदाता तीन आचार्यो--दिवोदास, भारद्वाज 
और अधश्विनौ--का उल्लेख है! । महाभारत में भी भीष्म के शरशय्या पर 
लेटने पर दुर्योधन का शल्य निकालनेवाल वेद्यों के लाने का उल्लेख है। 
“विनयपिटक' के महावग्ग में लिखा है--- अश्वघोष ने एक भिक्षु के भगंदर 
रोग पर शल्यकरम का प्रयोग किया था।”* उस समय जीवक नाम का 
बौद्ध भिषक्‌ आयर्वेद का विशेषतः: शल्यचिकित्सा का बड़ा भारी विद्वान्‌ 
हुआ, जिसका विस्तृत वर्णन महावग्ग में मिलता है । उसने भगंदर, शिरोरोग, 
कामला आदि विषम रोगों के आराम करने में प्रसिद्धि पाई थी। 'भोजप्रबंध' 
में बेहोश कर दल्यकर करने का उल्लेख है। चोौर-फाड़ के दस्त्र साधारण- 
तया लोहें के बनाए जाते थे, परंतु राजा एवं संपन्न लोगों के लिए स्वर्ण, 
रजत, ताम्र आदि के भी प्रयुक्त होत थे। यंत्रों के लिए लिखा हैँ कि वे तेज़, 
खुरदरे, परंतु चिकने मुखवाले, सुदृढ़, उत्तम रूपवाले और सुगमता से पकड़े 
जाने के योग्य होने चाहिएँ। भिन्न-भिन्न कार्यो के लिए शस्त्रों की धार, परि- 
माण आदि भिन्न-भिन्न होते थे। शस्त्र कुंठित न हो जाये, इसलिए लकड़ी 
के शस्त्रकोश ( केसेज़ ) भी बनाए जाते थे, जिनके ऊपर और अंदर कोमल 
रेशम या ऊन का कपड़ा लगा रहता था। शस्त्र आठ प्रकार के--छेद्य, भेद्य, 


) यद यातं दिवोदासाय वत्ति भारद्ाजायदिवनाहयंता। 
ऋग्वेद, म० १-१२-१६ 
* एंश्यंट सर्जिकल इंएट्र मेंट्स', जिल्‍द १ 


वेध्य (शरीर के किसी भाग में से पानी निकालना ), एष्य (नाड़ी आदि 
में त्रण का दूँइना), आध्यं (दाँत या पथरी आदि का निकालना), 
विज्साव्य (रुधिर का विस्रवण करना ), सीव्य (दो भागों को सीना) और 
लेख्य (चेचक के टीके आदि में कुचलना )--हैं। हमारे समय के वाग्भट्ट 
ने तेरह प्रकार के शल्यकमं माने हैं। सुश्रुत ने यंत्रों (औज्ञार जो चीरने 
के काम में आते हों) की संख्या १०१ मानी है; परंतु वाग्भट्ट ने ११५ 
मानकर आगे लिख दिया हूँ कि कर्म अनिश्चित हें, इसलिए यंत्र-संख्या भी 
अनिध्चित हैं; वेद्य अपने आवश्यकतानुसार यंत्र बना सकता हैं। शस्त्रों की 
संख्या भिन्न-भिन्न विद्वानों ने भिन्न-भिन्न मानी है। इन यंत्रों और शस्त्रों 
का विस्तुत वर्णन भी उन ग्रंथों में दिया हैँ । अर्श, भगंदर, योनि-रोग, मूत्र- 
दोष, आतंव-दोष, शुक्ररोष आदि रोगों के लिए भिन्न-भिन्न यंत्र प्रयुक्त होते 
थे। ब्रणवस्ति, वस्तियंत्र, पुष्पनेत्र (लिग में औषध प्रविष्ट करने के लिए), 
दलाका-यंत्र, नखाकृति, गर्भेशंकु, प्रजननशंकु (जीवित शिशु को गर्भाशय 
से बाहर करने के लिए ), सर्पमुख (सीने के लिए) आदि बहुत से यंत्र हें । 
व्रणों और उदरादि-पंबं थी रोगों के लिए भिन्न-भिन्न प्रकार की पट्टी बाँघने 
का भी वर्णन किया गया है। गुदअ्बंश के लिए चरमम-बंधन का भी उल्लेख 
हैं। मनुष्य या घोड़े के बाल सीने आदि के लिए प्रयोग में आते थे। दूषित 
रुधिर निकालने के लिए जोंक का भी प्रयोग होता था । जोंक की पहले परीक्षा 
कर ली जाती थी कि वह विषेली हैँ अथवा नहीं। टीके के समान मूर्छा में 
शरीर को तीक्षण अस्त्र से लेखनकर दवाई को रुधिर में मिला दिया जाता था । 
गतिब्रण (साइनस') तथा अबुंदों की चिकित्सा में भी सूचियों का प्रयोग 
होता था। त्रिक्चक शस्त्र का भी कुष्ठ आदि में प्रयोग होता था। आजकल 
लेखन करते समय टीका लगाने के लिए जिस तीन-चार सुइदयोंवाले औज्धार 
का प्रयोग होता है, वह यही त्रिकूचक है । वर्तमान काल का 'ठुथ एलिवेटर' 
पहले दंतशंकु के नाम से प्रचलित था। प्राचीन आय॑ कृत्रिम दाँतों का 
बनाना ओर लगाना तथा कृत्रिम नाक बनाकर सीना भी जानते थे। 
दाँत उखाड़ने के लिए एतवीपद हास्त्र का वर्णन मिलता हैं। मोतियाबिद 
(केटेरेक्ट') के निकालने के लिए भी शास्त्र था। कमलरू-नाल का प्रयोग 


-- ९७ -- 


दूध पिलाने अथवा वमन कराने के लिए होता था, जो आजकल के 'स्टमक 
पंप! का कार्य देता था! । 

सपं-विद्या--इसी तरह सपं-विद्या का भी प्रचार कम नहीं था। 
सिकंदर का सेनापति नियाकंस लिखता हैं कि यूनानी लोग सप-विष' दूर 
करना नहीं जानते, परंतु जो मनुष्य इस दुर्घटना में पड़े, उन सबको भारतीयों 
ने दुरुस्त कर दिया! । दाहक्रिया और उपवास-चिकित्सा से भी भारतीय 
पूर्णतया परिचित थे। शोथ रोग में नमक न देने की बात भी भारतीय 
चिकित्सक हज़ार वर्ष पूर्व जानते थे। 

पशु-चिकित्सा--पशु-चिकित्सा भी कम उन्नत नहीं थी। इस विषय 
के भी बहुत ग्रंथ मिले है । पालकाप्य-कृत गजचिकित्सा', 'गजायुर्वेद, “गज- 
दपंण” (इसका हेमाद्रवि ने उल्लेख किया है), गजपरीक्षा', बृहस्पति-रचित 
गजलक्षण', गोवेद्यशास्त्र, जयदत्त-कृत अद्वचिकित्सा', नकुल-लिखित 
शालिहोत्रशास्त्र', अव्वतंत्र”' (इसका उल्लेख रायमुकुट ने अमरकोष' की 
टीका में किया है ), गणरचित अश्वाय वेंद' (सिद्धयोगसंग्रह:), अश्वलक्षण', 
'हयलीलावती' (मल्लिनाथ ने इसे उद्धृत किया है) आदि के अतिरिक्त भी 
बहुत से अन्य ग्रंथ मिलते हैँ । अधिकांश में ये ग्रंथ हमारे ही समय के हें । 
तेरहवीं सदी में पशुचिकित्सा-संबंधी एक संस्कृत ग्रंथ का फारसी में अनुवाद 
किया गया था। इसमें निम्न लिखित ग्यारह अध्याय हें--- 

१---घोड़ों की जाति। 

२--उनकी सवारी और उनकी पेदाइश॥ 

३---अस्तबल का प्रबंध । 

४---घोड़ों के रंग और जातियाँ। 

५--उनके दोष। 

६--उनके अंग-प्रत्यंग । 


१ जो प्राचीन शल्यचिकित्सा के विषय में विशेष देखना चाहेंवे 
नागरीप्रचारिणी पत्रिका, भाग ८, अंक १, २ में प्रकाशित प्राचीन शल्य- 
तंत्र” लेख देखें। . 

, * बाइज़्, हिस्ट्री ऑफ़ मेडिसिन, प्‌ृ० ९ 

७--उनकी बीमारी और चिकित्सा। 

८--उनका दृषित रक्‍त निकालना। 

९---उनका भोजन। 

१०--उनको हृष्ट-पुष्ट बनाने के साधन। 

११--दाँतों से आयु को जानना १ । 

पशु-विज्ञान--पशु-चिकित्सा के साथ-साथ पशु-विज्ञान और क्ृमिशास्त्र 
भी अत्यंत उन्नत था। भारतीय विद्वान्‌ पशुओं के स्वभाव, प्रकृति आदि से 
पूर्णतया परिचित थे। पशुओं के शरीर-विज्ञान को भी वे भली भाँति जानते 
थे। घोड़े के दाँतों को देखकर उसकी आयु का पता लगाने की प्रथा भारत 
में पुरानी है। सर्पो की भिन्न-भिन्न जातियाँ उन्हें मालम थीं। भविष्य 
पुराण से पाया जाता है कि वे वर्षा ऋतु के पूर्व संग करते हें और अनुमान 
६ मास के बाद सपिणी २४० अंडे देती है। बहुत से अंडे तो माता-पिता 
खा जाते हें और बचे हुए अंडों से दो मास में बच्चे स्वयं निकल आते हूँ। 
सातवें दिन वे काले हो जाते हे और १५-२० दिन में उनके दाँत निकल 
आते हैं। तीन सप्ताहों में उनमें विष उत्पन्न हो जाता है, ६ मास में साँप 
कचुली उतारते हे। उनकी त्ववा पर २४० संधियाँ होती हैँ । डल्लसा ने 
सुश्रुत की टीका करते हुए लाट्यायन का उद्धरण देकर लिखा हूँ कि वह 
क्रमियों और सरीसूपों (रेंगनेवाले जंतुओं ) के विषय में प्रामाणिक विद्वान्‌ 
है। उसने क्ृमियों के भिन्न-भिन्न अंगों पर विचार किया है*। 

हमारे समय के आसपास का जैन पंडित हंसदेव का लिखा हुआ 
मुगपक्षिशास्त्र' भी अपने विषय का बहुत उपयोगी और प्रामाणिक ग्रंथ 
है । उसमें सिहों का वर्णन करते हुए उनके ६ भेद--सिह, मृगेंद्र, पंचास्य, 
हर्यक्ष, केसरी और हरि---बताकर उनकी विशेषताएँ बताई हें । सिह का 
वर्णन करते हुए लिखा है कि सिंह के लंबी पूँछ और गर्दन पर घने बाल 
होते है, जो कद के छोटे, सुनहरे वर्णवाले और पीछे की ओर कुछ सफ़ेद 
होते है। बदन पर सर्वत्र कोमल बाल रहते हैँ । सिंह बदन के बड़े मज़बूत 


) हरविलास सारडा, हिंदू सुपीरियोरिटी', पृ० २५६-५७ 
२ बिनयकुमार सरकार, हिंदू एचीवमेंट्स इन एकज़ेक्ट साइंसेज़ ,प्‌०७१-७५ 


और भागने में तीर से तेज़ होते हें। भूख लगने पर अत्यंत भयंकर और 
यौवन काल में विशेष कामुक होते हैं। वे प्रायः गुफाओं में रहते और प्रसन्न 
होने पर पूछ हिलाया करते हू । इसी तरह अन्य भी शेर के भेदों का विस्तृत 
वर्णन करने के बाद शेरनी का वर्णन किया गया है। उसके गर्भ, गर्भकाल, 
स्वभाव आदि पर भी उक्त ग्रंथ में बहुत प्रकाश डाला गया है। 

दर के वर्णन के अनंतर ग्रंथकर्ता हंसदेव ने व्या प्र, जरख, भार, गेंड, 
हाथी, घोड़े, ऊँट, गधे, गाय, बेल, भेंस, बकरी, हरिण, गीदड़, बंदर, चूहा 
आदि अनेक पशुओं और गरुड़, हंस, बाज़, गिद्ध, सारस, कौआ, उल्ल्‌, 
तोता, कोयरू आदि नाना पक्षियों का विस्तृत विवरण दिया हैँ, जिसमें 
उनकी किसमें, वर्ण, युवाकाल, संभोग-श्ोग्य अवस्था, गर्भकाल, उनकी 
प्रकृति, जाति, आयु तथा उनके भोजन, निवास संबंधों विषयों पर विशेष 
प्रकाश डाला गया है। हाथी का भोजन गन्ना बतलाया है। हाथी की उम्र 
सबसे बड़ी १०० वर्ष बतलाई गई है और चूहे की कम से कम डेढ़ वर्ष) । 

चिकित्सालय--भारतीयों ने ही सबसे पहले औषघालय और 
चिकित्सालय बनाने प्रारंभ किए थे। फाहियान (ई० स० ४००) ने 
पाटलिपुत्र के एक औषधालय का वर्णन करते हुए लिखा हूँ कि यहाँ सब 
गरीब और असहाय रोगी आकर इलाज कराते हैं; उन्हें आवश्यकतानुसार 
औषध दिया जाता है । उनके आराम का पूरा ख्याल रखा जाता हैँ। यूरोप 
में सब से पहला औषधालय, विसेंट स्मिथ के कथनानुसार, दसवीं सदी में 
बना था। हुएन्त्संग ने भी तक्षशिला, मतिपुर, मथुरा और मुल्तान आदि 
की पुण्यशालाओं के नाम दिए हूं, जिनमें गरीबों और विधवाओं को मुफ्त 
औषध, भोजन और वस्त्र दिए जाते थे*। 

भारतीय आयुवेद का यूरोपीय चिकित्सा पर प्रभाव--वर्तमान 
यूरोपियन चिकित्सा-शास्त्र का आधार भी आयुववेंद हैँ | लाड्ड एंप्थिल ने 


१ यह पुस्तक अभी प्राप्त हुई है और पंडित बी० विजयराधवाचायजी 
पुरातत्त्वज्ञ, तिरुपति (मद्रास), से मिल सकती हे। 
*९ त्रागरीप्रचारिणी-पत्रिका, भाग ८ > पुृ० १९-२० 

एक भाषण में कहा था कि मुझे यह निश्चय हैं कि आयुर्वेद भारत से 
अरब में और वहाँ से यूरोप में गया ” । अरब का चिकित्सा-शास्त्र संस्कृत 
ग्रंथों के अनुवाद पर निर्भर था। ख़लीफ़ाओं ने कई संस्कृत ग्रंथों का 
अरबी में अनुवाद कराया। भारतीय चिकित्सक चरक का नाम लेटिन 
में परिवर्तित होकर अब भी विद्यमान है*। नौशेरवाँ का समकालीन 
बर्जोह्येह भारत में विज्ञान सीखने के लिए आया था 3। प्रो० साच्‌ के 
कथनानुसार अलबेरूनी के पास वैद्यम और ज्योतिष-विषयक संस्कृत ग्रंथों 
के अनुवाद विद्यमान थे। अल्मनसूर ने आठवीं सदी में भारत के कई 
वेद्यक ग्रंथों का अरबी में अनुवाद कराया। प्राचीन अरब-लेखक सेरेपियन 
ने चरक को प्रामाणिक वेद्य मानते हुए उसका वर्णन किया हे ९ । हारूँ रशीद 
ने कई भारतीय वेद्यों को अपने यहाँ बुलाया था। अरब से ही यूरोप में 
आयुर्वेद गया, यह निश्चित हैं । इस तरह भारतीय आयुवेंद का यूरोप पर 
बहुत प्रभाव पड़ा । 

संक्षेप में हम कह सकते हूँ कि हमारे समय में आयुर्वेद सब प्रकार से 
बहुत उन्नत था। नीचे कुछ विद्वानों की सम्मतियाँ उद्धृत की जाती हैं। 
लार्ड एंप्थिल ने एक भाषण में कहा था--हिदुओं के क़ानून बनानेवाले मनु 
संसार के सबसे बड़े स्वच्छता के सुधारकों में से एक थे। सर विलियम हंटर 
लिखते हैँ कि भारतीय ओषधिशास्त्र वास्त्रविज्ञान के सारे क्षेत्र का वर्णन 
करता है। इसमें शरीर की बनावट का वर्णन है, भीतरी अवयवों, मांस- 
पेशियों, पुट्ठों, धमनियों और नाड़ियों का भी विवरण हेँ। हिंदुओं के निघंटु 
में खनिज, जांतव (आगगेनिक' ) एवं वनस्पतिज औषधियों का बहुत विशद 
वर्णन मिलता है। उनकी औषधि-निर्माण विद्या के तरीक़े कामिल और 
ठेठ के हैँ, जिनमें औषधियों के वर्गीकरण आदि का बहुत सुंदर वर्णन हैं। 

स्वच्छता और पथ्यापथ्य पर भी इसमें विचार किया गया है। प्राचीन 
भारतीय अंगच्छेद करते थे, रुधिरख्राव को रोक सकते थे और पथरी निकालते 
थे। अंत्रवृद्धि ( हनिया' ), भगंदर, नाड़ी-ब्रण एवं अर्श को वे ठीक कर देते 
थे। वे मूढ़-गर्भ एवं स्त्रियों के रोगों के सूक्ष्म से सक्ष्म आपरेशन करते 
थे *। डाक्टर सील लिखते हे कि विद्याथियों को शिक्षा देने के लिए शव- 
च्छेद होता था, तथा गर्भ-विमोचन और मूढ़-गर्भ के आपरेशन भी होते थे । 
श्रीयुत वेबर भारतीय शल्य-चिकित्सा की प्रशंसा करते हुए लिखते हँ--भाज 
भी पाद्चात्य विद्वान्‌ भारतीय शल्यचिकित्सा से बहुत-कुछ सीख सकते हें, 
जैसे कि उन्होंने कटी हुई नाक को जोड़ने की विधि भारतीयों से सीखी * । 
कामरास्‍स्त्र 


भारत में जहाँ भौतिक और दाशनिक विज्ञान इतने अधिक उन्नत थ, 
वहाँ कामशास्त्र का भी वेज्ञानिक दृष्टि से पर्याप्त विकास हो चुका था । 
चतु्वेग में धर्म, अर्थ, काम और मोक्ष माने गए है। धर्म के संबंध में ऊपर कुछ 
लिखा जा चुका है । कामशास्त्र पर उपलब्ध ग्रंथों में सबसे प्राचीन वात्स्यायन- 
प्रणीत 'कामसूत्र' है । वात्स्यायन ने इस शास्त्र या इसके किसी अंग के अपने 
से पूर्व के प्रणेताओं के नाम दिए हें, जिनमें से कुछ ये हँ---औद्वालूकि 
(उद्दालक का पुत्र) ब्वेतकेतु, बाश्नरव्य (पांचाल), दत्तक, सुवर्णनाभ, 
घोटकमुख, गोनर्दीय, कूचुमार आदि। इन सबके ग्रंथों का सार लेकर 
वात्स्यायन ने हमारे समय से पूर्व कामसूत्र लिखा । इसमें योग्य, अयोग्य स्त्री 
का निर्णय, स्त्री-पुरुषों के विशेष भेद, रतावस्थापन तथा रति को उत्पन्न करने 
और स्थिर रखने के उपाय बताए गए हैं। पुरुष-स्वभाव से अपरिचित 
कन्याओं को मनुष्य किन-किन उपचारों और व्यवहारों से अपने अनुकूल 
बनावे इसका विशद वर्णन मिलता है। पति के प्रति स्त्री के कर्तव्यों तथा 
गृहस्थ के योग्य सभी कार्यों का वर्णन एवं उनके रहन-सहन और वार्तालाप 
पर भी प्रकाश डाला गया है। 

कामसूत्र में रज और वीय॑ का भी वैज्ञानिक विवेचन किया गया हैं । 
संसार की स्थिति का परिचय कराने के लिए पारदारिक, वैशिक और 
औपरिष्टक प्रकरण लिखे गए हैं । इस वर्णन से यह पता लगता है कि हमारे 
यहाँ प्राचीन समय में कामशास्त्र कितना विकसित, उन्नत और वैज्ञानिक था । 

इस ग्रंथ के बाद इस विषय पर कई और पुस्तकें लछिखो गई । हमारे 
समय के पिछले भाग में कककोक (कोका पंडित) नामक विद्वान्‌ ने 'रति- 
रहस्य' लछिखा । आजकल के हिंदी कोकशास्त्र' इसी कोका पंडित के नाम 
से प्रसिद्ध हें । इनके अतिरिक्त करनाटक के राजा नरसिंह के समकालीन 
ज्योतिरीश्वर ने पंचसायक' लिखा । बोद्ध पद्मश्री का लिखा हुआ नागर- 
सर्वस्वः भी इस विषय का अच्छा ग्रंथ हैं । हमारे समय के बाद भी इस 
विषय की बहुत सी पुस्तक लिखी गईं, जिनका उल्लेख हमने नहीं किया । 

संगीत 

संगीत-साहित्य--प्राचीन काल से ही भारतवर्ष ने संगीत-शास्त्र में 
भी बहुत उन्नति की । संगीत में गान, वाद्य और नृत्य का समावेश होता था । 
सामवेद का एक भाग गान हैं, जो सामगान के नाम से प्रसिद्ध हैं । वेदिक। 
यज्ञों में प्रसंग-प्रसंग पर सामगान होता था । हमारे निर्दिष्ट समय से पूर्व के 
बहुत से संगीत के विद्वानों--सदाशिव, शिव, ब्रह्मा, भरत, कश्यप, मतंग, 
याष्टिक, दुर्गा, शक्ति, नारद, तुबरु, विशाखिल, रंभा, रावण, क्षेत्रराज 
आदि---के नाम संगीतरत्नाकर' में शाज्रदेव ने उद्धृत किए हें। वे संगीत 
के पुराने आचाय॑ माने गए हैं । अपने समय से पूर्व का यह परिचय देने से 
हम जान सकेंगे कि हमारे निर्दिष्ट समय तक संगीत का बहुत कुछ विकास 
हो चुका था । : 

हमारे निर्दिष्ट काल में भी संगीत पर बहुत से ग्रंथ लिखे गए, जो आज 
उपलब्ध नहीं हैं, परंतु उनका पता संगीताचाय॑ शाड्भुंदेव के संगीतरत्नाकर' 
से लगता हैं । वह उपयुक्त नामों के अतिरिक्त हमारे काल के रुद्रट 
(९५० ई०), नान्यदेव (१०९६ ई०), राजा भोज (११वीं शताब्दी), 
परमर्दी (चंदेल, ११६७ ई०), सोमेश (११७० ई०), जगदेकमल्ल 
(११३८ ई०), लोल्लट, उद्धूट (८०० ई०), झंकुक, अभिनवगुप्त 

(९९३ ई०) और कीतिधर तथा दूसरे संगीताचार्यों का भी उल्लेख 
करता है । संगीतरत्नाकर' देवगिरि के यादव राजा सिंघण के, जिसका 
राज्याभिषेक ई० स० १२०७ में हुआ था, दरबार के गायनाचार्य शाज्भुं देव 
ने लिखा था अतएव वह हमारे काल की संगीत की स्थिति का बोधक हूं । 
उसमें शुद्ध सात और विक्रत बारह स्वर, वाद्यादि के चार भेद, स्वरों की 
श्रुति और जाति, ग्राम, मूछेना, प्रस्तार, राग, गायन, गीत के गुण-दोष, 
ताल, नतेंन और इस समय तक प्रचलित वाद्यों के नाम आदि संगीत- 
संबंधी अनेक ज्ञातव्य एवं उपयोगी बातों का वर्णन किया गया है, जिनसे 
हमारे निदिष्ट समय के संगीत-ज्ञान की उन्नत अवस्था का पता चलता है । 

नृत्य--संगीत के तीसरे अंश नृत्य का भी वैज्ञानिक पद्धति पर पूर्ण 
विकास हो चुका था । अष्टाध्यायीकार पाणिनि (६०० ई० पूर्व) के समय 
में भी शिलाली और क्ृशाश्व के नटसूत्र' विद्यमान थे । भरत का 'नाटय- 
शास्त्र" प्रसिद्ध है। उसके अतिरिक्त दंतिल, कोहिल आदि के नाटब-नियमों 
के ग्रंथ मिलते हें । नाटचश्ञास्त्र के आधार पर भास, कालिदास, भवभूति 
आदि अनेक कवियों के सेकड़ों नाटकों की रचना हुई । शिवजी का उद्धत 
नृत्य तांडव' और पार्वती आदि का सुकुमार नृत्य लास्य” कहलाया । 


राजनीति 


राजनीति-शास्त्र पर भी कई प्राचीन ग्रंथ मिले है । इसे नीतिशास्त्र या 
दंडनीति कहा जाता था। अर्थशास्त्र भी पहले नीतिशास्त्र के लिए प्रयुक्त 
होता था। हमारे यहाँ अर्थशास्त्र का भी बहुत विकास हो चुका था। 
'महाभारत' का शांतिपर्व राजनीति का एक उत्कृष्ट प्रामाणिक ग्रंथ कहा 
जा सकता हैं । इस विषय पर सब से अधिक प्राचीन और अत्यंत महत्व- 
पूर्ण ग्रंथ, जिसे प्रकाशित हुए अभी १५ वर्ष से अधिक नहीं हुए 'कौटिल्य 
का अर्थंशास्त्र' है । इसके प्रकाशित होते ही भारतीय इतिहास में बहुत 
बड़ा परिवर्तन हो गया । हमारे समय से बहुत पूर्व का होने के कारण हम 
इस पर विचार नहीं करते । हमारे समय के आसपास कामंदक ने 'नीति- 
सार नामक छंदोबद्ध ग्रंथ लिखा । कामंदक ने कौटिल्य को गुरु माना हैँ ॥ 


अर १ 0४ द॑ -- 


दसवीं सदी में सोमदेव सूरि ने नीतिवाक्यामृत” नामक एक अत्यंत उत्कृष्ट 
ग्रंथ की रचना की । हेमचंद्र ने 'लघ॒ुअहँन नीतिशास्त्र” नाम से राजनीति 
पर एक छोटा-सा ग्रंथ लिखा । नौति-विषयक इन ग्रंथों में राष्ट्र, राष्ट्र की 
उत्पत्ति के मात्स्यन्याय आदि भिन्न-भिन्न सिद्धांत, राज्य के सात अंग--- 
स्वामी, अमात्य, जनपद, दुर्ग, कोष, दंड और मित्र--तथा राजा के कतेव्य 
और अधिकार , संधि और युद्ध आदि अनेक ज्ञातव्य एवं उपयोगी प्रश्नों पर 
विचार किया गया है। 

इन ग्रंथों के अतिरिक्त साहित्य के बहुत से ग्रंथों में राजनीति के उत्तम 
सिद्धांत दिए गए हैं, जिनमें से दशकुमारचरित', 'किरातार्जुनीय', मुद्रा- 
राक्षस” आदि मुख्य हें । 


कानूनी साहित्य 


काव्य, दर्शन, कलाकौशल-संबंधी साहित्य के विकास के अतिरिक्त 
राजनीति और नियम (कानून, धर्म) विषयक साहित्य भी बहुत उन्नत था । 
राजनीतिक दृष्टि से भारत को पर्याप्त उन्नत देखते हुए कानूनी साहित्य का 
विकास स्वाभाविक जान पड़ता है । भारत की राजनीतिक उन्नति पर 
आगे चलकर विचार करेंगे । 


धर्म शब्द बहुत व्यापक हैँ । अँगरेज़ी के रिलिजियन! और ला' 
दोनों इसके अंतर्गत हूँ । धर्मंशास्त्रों में धामिक नियम' ही नहीं, कितु 
राजनीतिक और सामाजिक नियम भी विस्तारपूर्वक लिखें हुए हें। 
हमारे निर्दिष्ट समय से पूर्व आपस्तंब और बौधायन के सूत्र लिखे जा 
चुके थे । इसी तरह गौतम और वशिष्ठ के सूत्र भी बन चुके थे । प्राचीन 
ग्रंथों में से मनुस्मृति' के समान किसी ग्रंथ का सम्मान और प्रचार नही 
हुआ । इस पर कई टीकाएँ भी लिखी गई । हमारे समय की टीकाओं 
में मेघातिधि (नवीं शताब्दी) और गोंविदराज (ग्यारहवीं सदी) की 
टीकाएं प्रसिद्ध हें । इस स्मृति का प्रचार भारत में ही नहीं प्रत्युत बर्मा, जावा 
और बालि द्वीप में भी हुआ था । हमारे समय के आसपास याज्ञवल्क्यस्मृति' 
बनी । इसमें मन्‌ की अपेक्षा अधिक उन्नत पद्धति मिलती हैं । इसमें तीन 

विभाग--आचाराध्याय, व्यवहाराध्याय और प्रायश्चित्ताध्याय--हें । 
आचाराध्याय में वर्णाश्रम-धर्म, भक्ष्याभक्ष्य-विचार, दान, शुद्धि, ग्रहशांति, 
राजधर्म आदि बातों पर विचार किया गया है । व्यवहाराध्याय में क़ानून- 
संबंधी सभी बातों का विस्तृत विवेचन है । इसमें न्यायालय और उसके 
नियम, अभियोग, गवाही, सफाई, ऋण का लेन-देन, व्याज, चत्रवृद्धि 
व्याज, तमस्सक आदि, दिव्यसाक्षि, उत्तराधिकार-संबंधी प्रश्न, स्त्री के 
संपत्ति-संबंधी अधिकार , सीमा-विवाद-संबंधी निर्णय, स्वामी और सेवकों 
तथा ज़मींदारों और किसानों के पारस्परिक विवाद, वेतन, द्यृत, कठोर 
वचन कहने, कठोर दंड देने, चोरी, व्यभिचार तथा अन्य प्रकार के अपराध 
करने पर दंड और सहकारी संघों के नियम तथा कर आदि का अच्छी तरह 
से विवेचन किया गया है। प्रायश्चित्ताध्याय में सामाजिक नियमों पर 
विचार किया गया है । इस उत्तम ग्रंथ की टीका विज्ञानेश्वर (ग्यारहवी 
सदी) ने मिताक्षरा' नाम से की । मिताक्षरा को उसकी टीका कहने की 
अपेक्षा उसके आधार पर एक स्वतंत्र ग्रंथ कहना अधिक अच्छा होगा । 
विज्ञानेश्वर ने प्रत्येक बात पर बहुत विचार किया है । स्थल-स्थलू पर 
उसने हारीत, शंख, देवल, विष्णु, वसिष्ठ, यम, व्यास, बृहस्पति, पराशर 
आदि अनेक स्मृतिकारों के भी प्रमाण उद्धृत किए हें । इनमें से कुछ स्मृतियाँ 
हमारे समय में बनीं | लक्ष्मीधर ने बारहवीं शताब्दी में स्मृतिकल्पतरु 
नामक एक ग्रंथ लिखा । ये स्मृतियां धर्मस्मृतियों का भी काम देती थीं । 
पिछली स्मृतियों में छुत-छात आदि को प्राधान्य दिया जाने लगा था । 


अथशास्त्र 


वार्ता (इकनामिक्स') की भी, जिसे आजकल अथ॑ंशास्त्र कहते हैं 
पहले कम उन्नति नहीं हुई थी । कौटिल्य के अर्थशास्त्र में इसके लिए वार्ता 
नाम मिलता हूँ । यूरोप के वर्तमान अर्थंशास्त्र में उत्पत्ति (प्रोडक्शन ) 
विनिमय (“इक्सचेंज'), वितरण (डिस्ट्रीब्यूशन'), और व्यय ( कंजं- 
प्शन') मुख्य विषय हूँ, परंतु पहले केवल उत्पत्ति ही मुख्यतः अर्थशास्त्र 
समभा जाता था। वार्ता में भी उत्पत्ति को मुख्यता दी जाती थी । 

कृषि, शिल्प, व्यवसाय और पशुपालन प्राचीन वार्ता के मुख्य अंग थे। 
व्यापार और कुसीद ('मनी-लेंडिग')) की भी उपेक्षा नहीं की जाती 
थी । वार्ता-शास्त्र के नाम से हमें कोई ग्रंथ नहीं मिलता, इससे यह अभिप्राय 
नहीं हें कि इस विषय का कोई ग्रंथ था ही नहीं । आन्वीक्षिकी, त्रयी और 
दंडनीति के नाम से भी कोई ग्रंथ नहीं मिलते, परंतु इनके विषयों पर भिन्न- 
भिन्न ग्रंथ पाए जाते हें । इसी तरह वार्ता या अथंशास्त्र के संबंध में भी 
उसकी भिन्न-भिन्न शाखाओं पर अनेक ग्रंथ उपलब्ध होते है । कृषि के संबंध 
में पादपविवक्षा', वृक्षदोहद', वृक्षायुवेंद', शस्यानंद', क्ृपिपद्धति' और 
कृषिसंग्रह' आदि ग्रंथ मिलते हें । भवन-निर्माण-शास्त्र तथा शिल्प पर 'वास्तु- 
सौख्य', अपराजित वास्तुशास्त्र', प्रासादानुकीतेन', चक्रशास्त्र', चित्रपट', 
जलागेल', पल्षिमनुष्यालयलक्षण',, रथलक्षण', 'विमानविद्या', विमान- 
लक्षण' (ये दोनों ध्यान देने योग्य हे ), विश्वकर्मीय', कौतुकलक्षण', 'मूर्ति- 
लक्षण', प्रतिमाद्रव्यादिववचन', सकलाधिकार', सारस्वतीय शिल्पश्ञास्त्र , 
“विश्वविद्याभरण', विश्वकर्मप्रकाश और समरांगणसूत्रधार' (इसके विषय 
में ऊपर लिखा जा चुका है) के अतिरिवत मयशिल्प' और 'विश्वकर्मीय 
शिल्प ग्रंथ मिलते है । मयशिल्प में शिल्प के लक्षण, भूमिपरीक्षा, भूमिमापन, 
दिशानिर्णय, ग्राम और नगर का विस्तार, भवनों के भिन्न-भिन्न अंग, दुमं॑ज्िले 
तिमंज़िले मकान, द्वार आदि, और “विश्वकर्मीय शिल्प' में मंदिरों, भिन्न-भिन्न 
मूर्तियों तथा उनके आभूषणों आदि पर विचार किया गया है । इन म्रंथों में 
से बहुतों के समय अज्ञात या अनिश्चित हैं, परंतु संभवत: इनमें से अनेक 
हमारे समय के बने हुए होंगे । 

रत्नपरीक्षा पर भी भिन्न-भिन्न ग्रंथ मिलते हैं, जिनमें से रत्नादि- 
परीक्षा, (रत्नपरीक्षा, मणिपरीक्षा,, ज्ञानरत्नकोष', रत्नदीपिका' और 
“रत्नमाला' आदि ग्रंथ मुख्य हे । धातुविज्ञान (मिटालर्जी ) भो कम उन्नत 
नहीं था | इस विषय पर भी कुछ ग्रंथ मिलते हे, जिनमें से कुछ ये है--- 
लोहरत्नाकर, लोहाणंव”' और लोहशास्त्र । भूमिमापन (सर्वे) 
के संबंध में भी ग्रंथ क्षेत्रणणितशास्त्र' मिलता है। नौ-निर्माण (शिप- 
बिल्डिंग”) पर भी नौशास्त्र' आदि ग्रंथ मिलते हूँ। व्यापार के संबंध में 

द्रविड़ भाषा में वैश्यारपेरूमई' ग्रंथ मिलता है, जिसमें व्यापार-विषयक बहुत 
सी उपयोगी बातों का विवेचन किया गया हैं । 


पर्ऊित 


पहले कहा जा चुका हूँ कि संस्कृत के अतिरिक्त प्राकृत भाषा का हमारे 
निर्दिष्ट समय में बहुत प्रचार था । इसके भी विद्वानों का राज-दरबारों में 
समुचित सम्मान होता था । अब यहाँ संक्षेप में प्राकृत साहित्य पर विचार 
करेंगे । 

प्राकृत साहित्य का विकास--प्राकत भाषा का साहित्य हमारे निर्दिष्ट 
समय से पूर्व भी बहुत उन्नति की अवस्था तक पहुँच चुका था । प्राकृत भाषा 
कई शाखाओं में विभकत है । ये विभाग प्रायः देशभेद या कालभेद से हुए 
थे। महात्मा बुद्ध ने अपने उपदेश लौकिक अर्थात्‌ उस समय की प्रचलित 
भाषा में दिए थे, जिसको पुरानी प्राकृत कहना चाहिए । यह भाषा बहुधा 
संस्कृत का कुछ बिगड़ा हुआ रूप ही थी, जिसे संस्कृत न जाननेवाले लोग 
बोला करते थे । कई एक विद्वान्‌ उसे पाली भाषा भी कहते हैँ । और लंका, 
बर्मा, स्थाम आदि देशों के हीनयान बौढ़ों के धर्मग्रंथ इसी भाषा में लिखे 
गए । इसक। सब से प्राचीन व्याकरण कच्चायन (कात्यायन ) नामक विद्वान्‌ 
ने बनाया था। अशोक की धर्माज्षाएँ भी उस समय की प्रचलित प्राकृत 
भाषा में लिखी गई थीं । संभव है, उनकी मूल प्रतियाँ उस समय की राज- 
कीय भाषा में लिखो गई हों, परंतु उसके राज्य के भिन्न-भिन्न विभागों में 
भेजे जाने पर वहाँ के अधिकारियों ने अपने-अपने प्रदेश के लोगों के ठीक- 
ठोक समभने के लिए शब्दों में कहीं-कहीं परिवर्तन कर उन्हें भिन्न-भिन्न 
स्थानों में, कहीं-कहीं पर्वतीय चट्टानों, स्तंभों आदि पर खुदवाया । अशोक 
के समय तक भी प्राकृत भाषा का संस्कृत के साथ निकट का संबंध था । 
पीछे से उन भाषाओं के विकास के साथ उनमें परस्पर अंतर बढ़ता गया, 
जिससे देशभेद के अनुसार उनके अलग-अलग नाम स्थिर किए गए, जो 
ये हें---मागधी, शौरसेनी, महाराष्ट्री, पेशाची, आवंतिक और अपभ्रेंश । 

सागधी---मागधी मगध और उसके आसपास के प्रदेशों की जनता की 

भाषा थी । प्राचीन मागधी अशोक के लेखों में मिलती है । उसके पीछे की 
मागधी का कोई ग्रंथ अब तक उपलब्ध नहीं हुआ | साधारणत: संस्कृत के 
नाठकों में छोटे दर्जे के सेवक, धीवर, सिपाही, विदेशी, जैनसाधु और बच्चों 
आदि से यह भाषा बुलाई जाती हैँ । अभिजन्ञानशाकुंतल, प्रबोधचंद्रोदय', 
वेणीसंहार' ओर लरलितविग्रहराज” आदि में प्रसंगवशात्‌ यह भाषा मिलती 
है । इस भाषा में भी पीछे से कुछ भेद हो गए, जिनमें मुख्य अर्धभागधी 
है, जो मागधी और शौरसेनी का मिश्रण होने से ही अर्धभागधी कहलाई । 
जैनीं के आगम नामक धर्मग्रंथ इसी अर्धभागधी में मिलते हैं । पउमचरीय' 
नामक पुराना जेनकाव्य इसी भाषा में लिखा गया है । राजा उदयन की 
कथा भी इसी भाषा में है । 

शोरसेनी--शौ रसेनी प्राकृत श्रसेन अथवा मथुरा प्रदेश के आसपास 
की भाषा थी, और संस्क्ृत नाटकों में स्त्रियों तथा विदूषकों के संभाषण में 
(गद्य) 'रत्नावली', अभिज्ञानशाकुंतल”ः और 'ृच्छकटिक' आदि में 
उसका प्रयोग मिलता हैं । इस भाषा का कोई स्वतंत्र नाटक नहीं मिलता । 
दिगंबरी जैनों का बहुत-कुछ साहित्य इस भाषा में मिलता हैं, जिसमें मुख्य 
ग्रंथ पवयनसार' और कक्तिकेयानृपेक्खा' आदि हें । 

महाराष्ट्री--महाराष्ट्री प्राकृत का नाम महाराष्ट्र देश से पड़ा । इस 
भाषा का उपयोग विशेष कर प्राकृत काव्यों के लिए होता था । हाल की 
'सतसई' (सप्तशती ) , प्रवरसेन-क्त 'रावणवहो' ( सेतुबंध' ) वाक्‍्पतिराज का 
गौड़वहो' तथा हेमचंद्र का प्राकृतद्वयाश्रय/ आदि काव्य तथा बज्जालग्ग' 
नामक प्राकृत का सुभाषित-ग्रंथ इसी भाषा में लिखे गए हैं । राजशेखर की 
'कर्पूरमंजरी' में, जो विशुद्ध प्राकृत का सट्टक है, हरिउद्ध (हरिवुद्ध) और 
नंदिउद्ध (नंदिवृद्ध), पोतिष आदि प्राकृत लेखकों के नाम मिलते हैं, परंतु 
उनके ग्रंथों का पता नहीं चला । महाराज भोज-रचित कूर्मशतक' तथा 
दूसरा कूमंशतक', जिसके कर्ता का नाम मालूम नहीं हुआ और जो दोनों 
शिलाओं पर खुदे हुए धार में भोज की बनवाई हुई 'सरस्वतीकंठाभरण' 
नामक पाठशाला से मिले हैं, महाराष्ट्री में हें । महाराष्ट्री का एक भेद जैन 
महाराष्ट्री है, जिसमें रवेतांबरों की कथा, जीवनचरित आदि के संबंध में 

ग्रंथ मिलते हें । जोधपुर राज्य के घटियाला गाँव से मिला हुआ मंडोर के 
प्रतिहार राजा कक्‍्कुट का ई० सं० ८६१ का शिलालेख भी इसी भाषा में 
लिखा गया है । 

पेशाचो--पेशाची भाषा काश्मीर तथा भारतवर्ष के पश्चिमोत्तर विभाग 
की लौकिक भाषा थी। इसका प्रसिद्ध ग्रंथ गुणाढ्य की वृहत्कथा' हैं, जो 
अब तक उपलब्ध नहीं हुआ | संस्कृत में उसके दो कविताबद्ध संक्षिप्त अनु- 
वाद कास्मीर में हुए, जो क्षेमेंद्र और सोमदेव-द्वारा किए गए थे । 


आवंतिक---आवंतिक भाषा अवंती देश अर्थात्‌ मालवा की थी। इसको 
चूलिका-पैशाची या भूतमाषा भी कहते थे, जिसका प्रयोग मृच्छकटिक' आदि 
में पाया जाता हैँ । राजशेखर एक प्राचीन इछोक उद्धृत करता है, जिसमें 
भूतभाषा (चूलिका-पेशार्ची) के अवंती (उज्जैन), पारियात्र (वेतवा और 
चंबल का निकास) और दहापुर (मंदोसर) में प्रचार होने का उल्लेख 
है' । ईसवी सन्‌ पूर्व की दूसरी शताब्दी के आसपास पंजाब में रहनेवाली 
मालव नाम की जाति ने राजपूताना में होते हुए अवंती देश पर अपना 
राज्य स्थिर किया, जिससे उस देश का नाम मालवा प्रसिद्ध हुआ । संभव हे, 
पैशाची भाषा बोलने वाले मालव लोगों की भाषा का प्रवेश उस देश में 
हुआ हो और समय के साथ उसमें कुछ परिवतंन होने के कारण उसका 
नाम चूलिका-पैशाची रखा गया हो । इसको पेशाची का एक भेद ही कहना 
चाहिए । 

अपश्रंश---अपभ्रृंश भाषा का प्रचार लाट (गुजरात में ), सुराष्ट्र, 
त्रवण (मारवाड़ में), दक्षिणी पंजाब,राजपूताना, अवंती, मंदोसर आदि 
में था | वस्तुतः अपभ्रंश किसी एक देश की भाषा नहीं, कितु ऊपर लिखी 
हुई मागधी आदि भिन्न-भिन्न प्राकृत भाषाओं के अपश्रंश या बिगड़े हुए 
रूपवाली मिश्रित भाषा का नाम है। उसका प्रायः भारत के दूर-दूर के विद्वान्‌ 
प्रयोग करते थे । राजपूताना, मालवा, काठियावाड़ और कच्छ आदि के 
चारणों तथा भाटों के डिगल भाषा के गीत इसी भाषा के पिछले विकृृत रूप 

में हैं। पुरानी हिंदी भी अधिकांश इसी से निकली है। इस भाषा का 
साहित्य बहुत विस्तृत मिलता है, जो बहुधा कविताबद्ध है । इसमें दोहा छंद 
प्रधान है । इस भाषा का सबसे वृहत्‌ और प्रसिद्ध ग्रंथ 'भविसयत्तकहा' है, 
जिसे धनपाल ने दसवीं सदी में लिखा। महेश्वरसूरि-कृत संजममंजरी' 
पुप्फदंत (पुष्पदंत )-विरचित 'तिसटिठमहापुरिसगृणालंकार', नयनंदी- 
निर्मित आराधना, योगींद्रदेव-लिखित परमात्मप्रकाश', हरिभद्र का 
'नेमिनाहचरिउ', वरदत्त-रचित वेरसामिचरिउ', अंतरंगसंधि', सुलसाखा- 
यन', 'भवियकुटंबचरित', संदेशशतक' और 'भावनासंधि' आदि भी इसी 
भाषा के ग्रंथ है ।' इनके अतिरिक्त भिन्न-भिन्न ग्रंथों--सोमप्रभ का कुमार- 
पालप्रवोध , रत्नमंदिरमणि की उपदेशतरंगिणी', लक्ष्मणगारी-कृत सुपा- 
सनाहचरियम्‌', दोहाकोष', कालिदास का विक्रमोवंशीय' (चतुर्थ अंक), 
हेमचंद्र-लिखित कुमारपालचरित' (प्राकृत दृच्याश्रयकाव्य ), कालकाचार्य- 
कहा और प्रबंधचितामणि' आदि--में स्थल स्थल पर अपभश्रंश का प्रयोग 
किया गया है । हेमचंद्र ने अपने प्राकृत व्याकरण में अपभ्रंश के जो १७५ 
उदाहरण दिए हें, वे भी अपश्रंश साहित्य के उत्कृष्ट नमूने हे । उनसे मालूम 
पड़ता है कि अपश्रृंश साहित्य बहुत विस्तृत और उन्नत था । उन उदाहरणों 
में श्वृंगार, वीरता, रामायण और महाभारत के अंश, हिंदू और जेनधर्म 
तथा हास्य के नमूने मिलते हैं । इस भाषा के साहित्य में प्रायः जेनियों ने 
बहुत परिश्रम किया । 

प्राकृत व्याकरण---प्राकृत भाषा की उन्नति के साथ उसके व्याकरण 
का भी उन्नत होना आवश्यक था । हमारे समय से कुछ पूर्व वररुचि ने 
'प्राकृतप्रकाश” नामक प्राकृत भाषा का व्याकरण लिखा है । उसमें लेखक 
ने महाराष्ट्री, पैशाची, मागधी और शौरसेनी के नियमों का वर्णन किया है । 
लंकेश्वर-कृत प्राकृतकामधेनु', मार्कडय-कृत प्राक्ृतसवेस्व और चंड-क्ृत 
प्राकंतलक्षण” आदि भी प्राकृत व्याकरण के उत्तम ग्रंथ हैं। प्रसिद्ध विद्वान्‌ 


१ भविसयत्तकहा', भूमिका, पृु० ३५-४६ (गायकवाड़ ओरियंटर 
सीरीज्ञ' में प्रकाशित संस्करण ) 


कह अपर 


हेमचंद्र ने संस्कृत व्याकरण सिद्धहेमचंद्रानुशासन' लिखते हुए उसके अंत 
में प्राकृत व्याकरण लिखा । उसमें 'सिद्धांतकौमुदी' की तरह विषय-विभाग 
से सूत्रों का क्रमं है । हेमचंद्र ने पहले महाराष्ट्री के नियम लिखे। आगे 
शौरसेनी के विशेष नियम लिखकर लिखा कि शेषं प्राकृतवत्‌'। फिर मागधी 
के विशेष नियम लिखकर लिखा---शेषं शौरसेनीवत्‌' । इसी तरह पैशाची, 
चूलिका-पैशाची और अपभअ्रंश के विशेष नियम लिखें तथा अंत में सब 
प्राकृतों को लक्ष्य में रखकर लिखा कि शेष संस्क्ृतवत्सिद्धम्‌' । संस्कृत और 
दूसरी प्राकृतों के व्याकरण में तो उसने अपनी वृत्ति में उदाहरणों की तरह 
प्रायः वाक्य या पद दिए हें, कितु अपभ्रंश के अंश में उसने बहुधा पूरी 
गाथाएँ, पूरे छंद और अवतरण दिए हें। 

प्राकत कोष--प्राकृत भाषा के कई कोष भी लिखे गए हैं । धनपाल 
ने ९२७ ई० में पाइयलच्छीनाममाला' लिखी । अवंतिसुंदरी (राजशेखर 
की स्त्री) ने प्राकृत कविता में आनेवाले देशी शब्दों का कोष बनाया था और 
उसमें प्रत्येक दब्द के प्रयोग के स्वरचित उदाहरण दिए थे । यह कोष अब 
उपलब्ध नहीं हैं । हेमचंद्र ने अपने कोष में उसका मत भी उद्धृत किय 
हैं । हेमचंद्र ने भी प्रांतीय भाषाओं के संग्रह का देशीनाममाला' नामक ग्रंथ 
लिखा । कविताबद्ध होने के अतिरिक्त उसके दब्द अकारादि क्रम से रखू 
गए हूँ और उनमें भी पहले दो-दो अक्षरों के, फिर तीन-तीन के, तदनंतः 
चार-चार अक्षरों के शब्द दिए हें । यह देशी भाषा के अध्ययन के लिए 
बहुत उपयोगी कोष हैँ । पाली का भी एक कोष मौग्गलायन ने 'अभिधान 
प्पदीपिका' नाम से १२०० ई० के क़रीब लिखा, जिसमें अमरकोष' क॑ 
दली का अनुकरण किया गया हूँ । 


दक्षिण भारत की भाषाएँ 


उत्तर भारत की भाषाओं के साहित्य का विवेचन करने के बाद दक्षिण 
भारत की द्रविड़ भाषाओं का वर्णन करना भी आवद्यक हैं । द्रविड़ भाषाअं 
के साहित्य में हमें विस्तृत सामग्री नहीं मिलती, इसलिए हम बहुत संक्षेप रे 
इन पर विचार करेंगे। 


ध आ 


तामिल--दक्षिण भारत की द्रविड़ भाषाओं में सबसे मुख्य और प्रथम 
तामिल भाषा है । यह तामिल प्रदेश में बोली जाती है । इसकी प्राचीनता 
के विषय में कुछ निश्चित रूप से नहीं कहा जा सकंता। इसका सब से प्राचीन 
व्याकरण तोलकाप्पियम' है, जिसका कर्ता प्रचलित दंतकथाओं के आधार 
पर ऋषि अगस्त्य का शिष्य माना जाता है। इसके पढ़ने से मालूम होता है 
कि तामिल साहित्य का भी विस्तृत इतिहास था | इस भाषा का सब से 
प्राचीत ग्रंथ 'नालूदियार' मिलता है । यह पहले बहुत बड़ा ग्रंथ था, अब 
इसके कुछ अंश ही रह गए हे । दूसरा प्रसिद्ध ग्रंथ ऋषि तिरुवललुकर का 
'कुरल' है, जो वहां वेद की तरह पवित्र दृष्टि से देखा जाता है । उसमें तीनों 
वर्गों, धर्म, अथं और काम के संबंब में अत्यंत उपयोगी उपदेश हें । वह 
तामिल साहित्य का अत्यंत उत्कृष्ट ग्रंय है । उसका कर्ता जाति का अंत्यज 
माना जाता है और संभवतः वह जैन था । कियो अज्ञात कवि-कृत चिता- 
मणि', कंबन-कृत रामायणर्म्‌र, दिवाकरम्‌' 'तामिलव्याकरण”' आदि भी 
इसी भाषा के हमारे समय के ग्रंय हैं । इसमें कई ऐतिहासिक काव्य भी लिखे 
गए, जिनमें से कुछ के नाम नोचे दिए जाते हं---योइकयार-कृत 'कलूवलि- 
नाडपटु' (सातवीं सदो के आसपास ), जयकौंडान-लिखित 'कलिगत्तुपरणी' 
(ग्यारहवीं शताब्दी ), विक्रम शोलनुला' (बारहवीं सदी) और 'राजराज- 
नुला' (बारहवीं सदी ) ' । इस साहित्य को प्रायः जैनियों ने ही बढ़ाया फिर 
वहां शैवधमं का प्रचार हो गया। 

तामिल लिपि के अत्यंत अपूर्ण होने के कारण उसमें संस्कृत भाषा 
नहीं लिखी जा सकती-थी, इसलिए उसके लिखने के लिए नई ग्रंथलिपि' का 
निर्माण किया गया जिसमें सब ग्रंय लिखे जाते लगे । 

मलयालम्‌ के साहित्य ने भी तामिल कविता का अनुकरण किया, परंतु 
इसमें शी ध्र ही संस्कृत शब्दों की बहुलता आ गई । इसका हमारे निर्दिष्ट समय 
का कोई ग्रंथ ऐसा उपलब्ध नहीं है जो उल्लेख्य हो । 


कनड़ी--तामिल-साहित्य की भाँति कनड़ी भाषा के साहित्य को भी 
) मेरी भारतवर्ष के प्राचीन इतिहास की सामग्री, पु० २९-३० 

जैनियों ने अधिक उन्नत किया | इसके साहित्य में काव्य, अलंकार तथा 
व्याकरण आदि के ग्रंथ मिलते हैँ । दक्षिण के राष्ट्रकूट राजा अमोघवर्ष 
(प्रथम) ने नवीं शताब्दी में अलंकार विषय पर 'कविराजमार्ग! लिखा 
साहित्यिक ग्रंथों के अतिरिक्त जैन, लिगायत, शैव और वेष्णवों के सांप्रदायिक 
ग्रंथ भी इस भाषा में मिलते हें । इनमें मुख्य ग्रंथ लिगायत संप्रदाय के प्रथम 
आचार्य बसव करा बनाया हुआ 'बसवपुराण' है । सोमेशवर का शतक' भी 
एक अच्छा ग्रंथ है । कवि पंप का पंपभारत' या “विक्रमार्जुनविजय' भी 
हमारे समय का काव्य है और दुर्गेसह-कृत पंचतंत्र' का अनुवाद भी हमारे 
समय में हुआ । इस भाषा पर संस्कृत का बहुत प्रभाव पड़ा और इसमें संस्कृत 
के बहुत से ग्रंथों का अनुवाद हुआ) । 

तेलग--तेलगू आंध्र प्रांत में बोली जाती है । इसके साहित्य पर भी संस्कृत 
का प्रभाव बहुत पड़ा । इसका प्राचीन साहित्य अधिक उपलब्ध नहीं हो सका । 
पूर्वी सोलंकी राजा राजराज ने ११वीं शताब्दी में अन्य विद्वानों की सहायता 
लेकर ननियभट्ट (नन्नप्प ) से महाभारत' का अनुवाद इस भाषा में कराया" । 

शिक्षा 

संपूर्ण साहित्य के संक्षिप्त वर्णन के बाद तत्कालीन शिक्षा, शिक्षापद्धति 
और शिक्षणालयों का भी कुछ विवेचन किया जाता हूं । 

हमारे समय के प्रारंभ में शिक्षा का सर्वेसाधारण में बहुत प्रचार था । 
गुप्त राजाओं ने शिक्षा के प्रचार के लिए बहुत प्रयत्न किया । उस समय 
भारतवषं संसार के सब देशों में सब से अधिक शिक्षित था । चीन, जापान 
और सुदूर पूर्वी देशों से पढ़ने के लिए विद्यार्थी भारत में आया करते थे । 
बौद्ध आचार्य तथा हिंदू तपस्वी और संनन्‍्यासी शिक्षा देने में विशेष भाग 
लेते थे। उनका प्रत्येक संघाराम या मठ एक-एक शिक्षणालय बना हुआ 
था । प्रत्येक बड़े शहर में कई संघाराम होते थे। हुएन्त्संग लिखता है कि 
कन्नौज में ही कई हज्जार विद्यार्थी संघारामों में पढ़ते थे । मथुरा में २००० 
विद्यार्थी अध्ययन करते थे । 





१ 'इंयीरियल गेज्ञटियर', जिल्द २, पृ० ४३४-३७ 
* 'एपिग्राफ़िया इंडिका', जिल्‍्द ५, प० ३२ 

चीनी यात्रियों के वर्णनों से पता लगता हैं कि भारत में ५००० मठ 
या विद्यालय थे, जिनमें २,१२,१३० विद्यार्थी पढ़ते थे । हुएन्त्संग ने भिन्न- 
भिन्न बौद्ध संप्रदायों के मठों में पढ़नेवाले विद्याथियों की संख्या भी दी है? । 
विद्वान ब्राह्मणों के घर और जैन यतियों के उपाश्रय भी छोटी-छोटी पाठ- 
दशालाओं का काम देते थे । राजाओं की तरफ़ से भी विद्यालय स्थापित थे । 
इस तरह प्रायः जगह-जगह संपूर्ण भारत में छोटे-बड़े शिक्षणालय विद्यमान 
थे, जिनसे शिक्षा का प्रचार बहुत होता था । 

नालंद विश्वविद्यालय--केवल छोटे-छोटे शिक्षणालय ही नहीं, कितु 
आजकल के विश्वविद्यालयों की समता करनेवाले बड़े-बड़े विश्वविद्यालय 
भी होते थे । ऐसे विश्वविद्यालयों में नालंद, तक्षशिला, विक्रमशील, धन- 
कटक (दक्षिण में ) आदि के नाम मुख्य हे । हुएन्त्संग ने नालंद विश्वविद्यालय 
का विस्तृत वर्णन किया हैँ, जिसका सारांश हम यहां उद्धृत करते हैं, जिससे 
तत्कालीन शिक्षणालयों के विषय में कुछ ज्ञान हो जाय । 

प्रारंभ में नालंद विश्वविद्यालय मगध के राजा शक्रादित्य ने बनाया 
था, उसके पीछे के राजाओं ने भी उसे बहुत सहायता दी । नालंद विश्व- 
विद्यालय के अधिकार में २०० से अधिक गाँव थे, जो अनेक राजाओं ने 
दान दिए थे। इन्हीं गाँवों की आय से उसका व्यय चलता था। वहां 
१०,००० विद्यार्थी और १,५०० अध्यापक रहते थे। सुदूर विदेशों से भी 
विद्यार्थी यहां पढ़ने के लिए आते थे । चारों ओर ऊंचे ऊंचे विहार और मठ 
बने हुए थे । बीच-बीच में सभागृह और विद्यालय थे। उनके चारों ओर 
बौद्ध-शिक्षकों और प्रचारकों के निवास के लिए चौमंज़िली इमारतें थीं । 
रंग-बिरंगे दरवाज़ों, कड़ियों, छतों और खंभों की सुंदरता देखकर लोग 
मोहित हो जाते थे । वहां कई बड़े-बड़े पुस्तकालय और छ: बड़े-बड़े विद्या- 
लय थे । विद्याथियों से किसी प्रकार का शुल्क नहीं लिया जाता था, कितु 
उलटे उन्हें प्रत्येक आवश्यक वस्तु--भोजन, वस्त्र, औषध और निवासस्थान 
आदि--मुफ़्त दी जाती थी। उच्च श्रेणी के विद्याथियों को एक अच्छा 


_हिडकाजनक 





3) राधाकुमुद मुकर्जी, हुं, पृ० १२४-२७ 

कमरा और छोटी श्रेणी के विद्याथियों को साधारण कमरा दिया जाता था” । 

इस विश्वविद्यालय में संपूर्ण बौद्ध-साहित्य के अतिरिक्त वेद, गणित, 
ज्योतिष, तकंशास्त्र (हेतुविद्या) व्याकरण, वेद्यक आदि अनेक विषयों की 
शिक्षा दी जाती थी । वहां ग्रह, नक्षत्र आदि देखने का भी बड़ा भारी स्थान 
था । वहां की जलघड़ी मगधवासियों को समय का परिचय देती थी । उसमें 
प्रविष्ट होने के लिए एक परीक्षा भी देनी पड़ती थी । यह परीक्षा बहुत कठिन 
होती थी, जिसमें बहुत से विद्यार्थी असफल होते थे, फिर १०,००० विद्यार्थियों 
का होना आइचर्य की बात है । इसमें पढ़े हुए विद्यार्थी बहुत प्रामाणिक 
विद्वान्‌ माने जाते थे । ह॑ ने अपनी परिषद्‌ के उत्सव में नालंद से १,००० 
विद्वान्‌ बुलाएं थे। मुसलमानों के समय में इस महत्वपूर्ण और उपयोगी 
विश्वविद्यालय का नाश हुआ । 

तक्षशिला विश्वविद्यालय--भारत में तक्षशिला का विश्वविद्यालय 
सब से प्राचीन था । पातंजलि, चाणक्य और जीवक यहीं के विद्यार्थी तथा 
अध्यापक थे । यह विश्वविद्यालय भी बहुत बड़ा था। इसमें शिक्षा प्रारंभ 
की आयू सोलह वर्ष की थी । प्रायः राजाओं तथा संपन्न पुरुषों के पुत्र इसमें 
पढ़ते थे । महासुतसोमजातक' में एक आचार्य से पढ़ने वाले १०० से अधिक 
राजकुमारों का उल्लेख है । ग़रीब विद्यार्थी दिन में काम करते और रात को 
पढ़ते थे । कुछ विद्याथियों को विश्वविद्यालय की ओर से भी काम दिया 
जाता था । कुछ विद्यार्थी पढ़ने के बाद फ़ीस चुकाने की प्रतिज्ञा करते थे । 
विद्याथियों के जीवन और आचार पर विशेष ध्यान दिया जाता था । भिन्न- 
भिन्न जातकों से पता लूगता है कि यहां अनेक विषय पढ़ाए जाते थे । जिनमें 
से कुछ ये हें---वेद, अठारह विद्याएँ (नहीं कहा जा सकता कि ये कौन सी थीं ) , 
व्याकरण, शिल्प, धनविद्या, हस्तिविद्या, मंत्रविद्या और चिकित्साशास्त्र । 
चिकित्साशास्त्र पर विशेष ध्यान दिया जाता था । यहां की शिक्षा समाप्त 
कर चुकने पर विद्यार्थी शिल्प, व्यवसाय आदि का क्रियात्मक अनुशीलन 
तथा देशदेशांतर के रीति-रिवाजों का अध्ययन करने के लिए भ्रमण किया 
करते थे । इसके कई उदाहरण भी जातकों में मिलते हें । यह विश्वविद्यालय 

१ बोल, बुद्धिस्ट रंकर्ड स ऑफ़ दी वेस्टर्न वल्ड', जिल्‍द २, पु० १६७-८ 

भी मुसलमानों के समय में नष्ट हुआ । 

शिक्षा का क्रम--इत्सिग ने अपने प्रसिद्ध ग्रंथ में प्राचीन शिक्षाक्रम 
का संक्षिप्त विवरण दिया है । साधारणत: उत्कृष्ट विद्वान्‌ होने के लिए सबसे 
पहले व्याकरण का विशेष अध्ययन करना पड़ता था । इत्सिग ने व्याकरण 
के कई ग्रंथों का भी वर्णन किया है । पहले नवीन बालकों को छः: वर्ष की 
आयु में वर्णबोध की सिद्धरचना (सिद्धिरस्तु) पढ़ाई जाती थी। इसमें 
छ: मास लग जाते थे। इसके बाद पाणिनि की अष्टाध्यायी रटाई जाती थी, 
जिसे विद्यार्थी आठ मास में कंठस्थ कर लेते थे | तदनंतर धातुपाठ, जो 
अनुमान १,००० इलोकों का हैँ, पढ़ाकर दस वर्ष की अवस्था में नामों और 
धातुओं के रूप, उणादि सूत्र आदि का अध्ययन कराया जाता था जो तीन 
वर्ष में समाप्त हो जाता था । तत्पश्चात्‌ जयादित्य और वामन की 'काशिका- 
वृत्ति' की अच्छी तरह शिक्षा दी जाती थो | इत्सिग लिखता है कि भारत में 
अध्ययन करने के लिए आनेवालों को इस व्याकरण ग्रंथ का पहले-पहल' 
अध्ययन आवश्यक है; ऐसा न करने पर सारा परिश्रम निष्फल होगा । ये 
सब ग्रंथ कंठस्थ होने चाहिएं । इस वृत्ति का अध्ययन कर चुकने के पश्चात्‌ 
विद्यार्थी गद्य और पद्य की रचना प्रारंभ करते थे और हेतुविद्या तथा अभिषमे- 
कोष में लग जाते थे। न्याय-द्वार-तारक शास्त्र” (नागार्जुन की बनाई हुई हेतु- 
विद्या की भूमिका ) के अध्ययन से वे ठीक तौर पर अनुमान कर सकते थे 
और जातकमाला' के अध्ययन से उनकी ग्रहण शक्ति बढ़ती थी । इतना 
पढ़ चुकने पर विद्याथियों को विवाद करने की भी शिक्षा दी जाती थी, परंतु 
अभी व्याकरण का अध्ययन समाप्त नहीं होता । इसके बाद महाभाष्य 
पढ़ाया जाता था । प्रौढ़ विद्यार्थी इसे तीन वर्ष में सीख लेता था । इसके अनं- 
तर भतु हरि की 'महाभाष्य की टीका' और वाकषयप्रदीप पढ़ाई जाकर उन्हें 
'पेइन' (संभवत: संस्कृत की बेडावृत्ति ) की शिक्षा दी जाती थी। मूल ग्रंथ 
भतृ हरि ने ३,००० इलोकों में लिखा, जिसकी टीका धर्मपाल ने १४,००० 
इलोकों में की थी । इसके पढ़ लेने पर विद्यार्थी व्याकरण का पारंगत विद्वान्‌ 
हो जाता था । हुएन्त्संग ने भी शिक्षाक्रम दिया है । व्याकरण का पंडित होने 
के बाद मंत्रविज्ञान, हेतुविद्या और ज्योतिष का अध्ययन कराया जाता हैं । 


कक १ १ ७ +>+» 


इसके बाद वैद्यक की शिक्षा दी जाती है | तत्पश्चात्‌ न्याय पढ़ाया जाता 
है और सब से अंत में अध्यात्मविद्या । इत्सिंग लिखता है---“आचार्य जिनके 
पदचात्‌ धर्मकीति ने हेतुविद्या को सुधारा और गुणप्रभ ने विनयपिटक' के 
अध्ययन को दुबारा लोकप्रिय बनाया”? । यह क्रम केवल उत्कट विद्वान 
बनने के लिए था | साधारण विद्यार्थी इस क्रम से अध्ययन नहीं करते थे । 
वे अपना अभीष्ट विषय पढ़कर अपना सांसारिक कार्य करते थे । धर्मों की 
शिक्षा भी विशेष-रूप से दी जाती थी । यह आदरचर्य की बात है कि बौद्ध 
विश्वविद्यालयों में बौद्ध धामिक साहित्य के अतिरिक्त हिंदूधर्म के साहित्य 
की भी पूर्ण शिक्षा दी जाती थी । 

शिक्षण-विधि भी बहुत उत्तम थी। हुएन्त्संग लिखता है कि प्रत्येक विषय 
के प्रकांड विद्वान्‌ अध्यापक विद्यार्थियों के दिमाग में जबर्दस्ती कोई बात 
प्रवेश न कर उनके मानसिक विकास की तरफ अधिक ध्यान देते हैँ । वे 
सुस्त विद्याथियों को अच्छी तरह पढ़ाते हैं और मंदबुद्धि विद्याथियों को 
तीक्ष्णबुद्धि कर देते हें * । 

विद्वानों में परस्पर शास्त्रार्थ की प्रथा बहुत प्रचलित थी । इससे साधा- 
रण जनता को भी बहुत लाभ पहुँचता था । वह बहुत से सिद्धांतों से परि- 
चित हो जाती थी । 

यह शिक्षाक्रम प्रायः हमारे संपूर्ण काल तक प्रचलित रहा । थोड़ा-बहुत 
परिवर्तन अवश्य होता रहा, परंतु इसके मूल सिद्धांतों में कोई परिवर्तन हुआ 
हो, यह माल्म नहीं होता । बड़े-बड़े विश्वविद्यालयों के शिक्षाक्रम का प्रभाव 
सारे देश पर निश्चित रूप से पड़ता था। यहाँ यह न भूलना चाहिए कि 
भिन्न-भिन्न दार्शनिक और धामिक संप्रदायों में यह शिक्षाक्रम उक्त रूप में 
नहीं था। उनकी पाठशाओं में साधारण ज्ञान के बाद उन्हीं के धामिक 
या दाशनिक ग्रंथों का अध्ययन विशेष रूप से कराया जाता था, जंसा कि 
आजकल काशी आदि में पाया जाता हैं । 








) टाकाकुसु, बुद्धिस्ट प्रेक्टिसेज्ञ इन इंडिया', [० १६५-८७; बाटसें 
ऑन युवनच्वांग्स ट्रेवल्स',, जिलल्‍द १, पृ० १५४-५५ 
* बाटसं ऑन यवनच्वांग्स ट्वल्स', जिल्‍द १, प० १६० 

तृतीय व्याख्यान 


शासन, शिल्प ओर कल्ा 


शासन-पद्धति---प्राचीन भारत में राजनीति और शासन-पद्धति का 
पूर्ण विकास हो चुका था। हमारे देश में भी राजा के अधिकार किसी प्रकार 
नियंत्रित थे। यहाँ भी कई प्रजातंत्र राज्य थे, जिनको गणराज्य भी कहते थे । 
कई राज्यों में राजा चुना भी जाता था। राजा प्रजा पर अत्याचार नहीं कर 
सकता था। प्रजा की आवाज्ञ सुनी जाती थी। शासन-प्रबंध बहुत उत्तम 
होता था। 


हमारे काल में भी हम इस प्रकार का शासन देखते हें। हर के राज्य- 
काल के ताम्रलुखों, हर्षचरित' और हुएन्त्संग के वर्णन से तात्कालिक शासन- 
पद्धति का कुछ पता लगता हैँ। राजा उस समय सर्वेसर्वा नहीं था। उसकी 
मंत्रिपरिषद्‌ होती थी, जिसके हाथ में वस्तुतः राज्य की प्रायः सारी शक्ति 
रहती थी। राज्यवर्धन का प्रधान सचिव भंडि था। राज्यवर्धन के मारे जाने 
पर भंडि ने त्रिपरिषद्‌ की बैठक बुलाकर देश की स्थिति समकाई और कहा कि 
राजा का भाई हर्ष कतंव्यपरायण, प्रजाप्रिय तथा दयाल है। प्रजा उस पर 
विश्वास करेगी। में प्रस्ताव करता हँ कि उसे राजा बनाया जाय। प्रत्येक 
मंत्री इस पर अपनी सम्मति दें ।' सब मंत्रियों ने इस पर सहमत होकर हर्ष 
से राजा बनने की प्रार्थना की। इससे जान पड़ता है कि मंत्रि-परिषद्‌ का 
शासन में बहुत अधिकार था। भिन्न-भिन्न मंत्रियों का भी उल्लेख मिलता 
है, जिनमें सांधिविग्रहिक, रणभांडागारिक, विनयस्थितिस्थापक (न्याय का 
प्रबंधकर्ता ), अक्षपटलाधिपति (आयबव्यय का हिसाब रखनेवाला) आदि 
मुख्य हैं। राजा का मुख्य कार्य शासन करना था। वह मंत्रि-परिषद्स सलाह 
लिया करता था। राजा का कतेव्य प्रजा में शांति रखना और उसकी रक्षा 

करना था। हुएन्त्संग ने लिखा है कि राजा का शासन दयायुक्‍त नियमों पर 
अवलंबित था। प्रजा पर किसी प्रकार की जबरदस्ती नहीं की जाती थी। 
क्षत्रिय लोग बहुत पीढ़ियों से शासन कर रहे हे, परंतु उनका उद्देश्य प्रजो- 
पकार और दया हे"। 

राजा के कतंव्य--एकतंत्र शासन होते हुए भी राजा परोपकारी और 
प्रजाहितेषी शासक (बनेवलेंट मॉनर्क') था। उस समय ब्राह्मणों तथा 
धर्मंगुरुओं का प्रभाव राजा पर बहुत होता था। वह राज्य की सब प्रकार 
की क्रियाओं और चेष्टाओं ('ऐक्टिविटीज़') का उत्तरदाता था। वह केवल 
प्रजा के आथिक और राजनीतिक प्रश्नों की ओर ही ध्यान नहीं देता था, 
कितु प्रजा की धामिक और शिक्षा-संबंधी अवस्था पर भी लक्ष्य रखता था। 
बहुत से राजाओं ने धारमिक उन्नति में विशेष भाग लिया, जिसका वर्णन 
ऊपर किया जा चुका हैँ। राजाओं ने शिक्षा की उन्नति के लिए भी विशेष 
प्रयत्न किया। उनके दरबार में बड़े-बड़े कवियों और विद्वानों को आश्रय 
दिया जाता था। जब कभी कोई कवि एक उत्कृष्ट ग्रंथ तैयार करता, तो 
राजा दूसरे नरेशों के दरबारों से भी उसे सुनने के लिए विद्वान प्रतिनिधि 
बुलाता था। काश्मीर के राजा जयसिंह के समय में मंख-रचित श्रीकंठचरित' 
सुनने के लिए कन्नौज के गोविदचंद्र के दरबार से सुहल और उत्तरी कोंकण 
के राजा अपरादित्य के दरबार से तेजकंठ आदि विद्वान्‌ भेजे गए थे। प्राय: 
प्रत्येक दरबार में कुछ कवि तथा विद्वान्‌ रहते थे, जिनका वहाँ पूर्ण सम्मान 
होता था। राजा लोग उन्हें नए-नए ग्रंथ लिखने के लिए भी उत्साहित 
करते थे। 

ग्राम-संस्था--शासन की सुविधा के लिए देश भिन्न-भिन्न भागों में 
बेटा हुआ था। मुख्य विभाग भुक्ति (प्रांत), विषय (ज़िला) और ग्राम- 
थे। सबसे मुख्य संस्था ग्राम-संस्था थी। बहुत प्राचीन काल से भारतवर्ष में 
ग्राम-संस्थाओं का प्रचार था। ग्राम के लिए वहाँ की पंचायत ही सब कुछ 
कार्य करती थी। केंद्रीय सरकार का उसी से संबंध रहता था। ये ग्राम- 

संस्थाएँ एक छोटा-सा प्रजातंत्र थीं। इनमें प्रजा का अधिकार था। मुख्य 
सरकार के अधीन होते हुए भी ये एक प्रकार से स्वतंत्र थीं। 

प्राचीन तामिल इतिहास से उस समय की शासन-पद्धति का विस्तृत 
परिचय मिलता है, परंतु हम स्थानाभाव से संक्षिप्त वर्णन ही देंगे। शासन- 
कार्य में राजा को सहायता देने के लिए पाँच समितियाँ होती थीं। इनके 
अतिरिक्त ज़िलों में तीन सभाएँ होती थीं। ब्राह्मण सभा में सब ब्राह्मण 
सम्मिलित होते थे। व्यापारियों की सभा व्यापारादि का प्रबंध करती थी । 
चोल राजराज (प्रथम ) के शिलालंख से १५० गाँवों में ग्राम-सभाओं के होने 
का पता लगता हैँ । इन सभाओं के अधिवेशन के लिए बड़े-बड़े भवन होते थे, 
जैसे तंजोर आदि में बने हुए हैं । साधारण गाँवों में बड़े-बड़े वटवुक्षों के नीचे 
सभाओं के अधिवेशन होते थे। ग्रान-सभाओं के दो रूप--विचार-सभा और 
शासन-सभा--रहते थे। संपूर्ण सभा के सभ्य कई समितियों में विभक्‍त कर 
दिए जाते थे। कृषि और उद्यान, सिचाई, व्यापार, मंदिर, दान आदि के 
लिए भिन्न-भिन्न समितियाँ थीं। एक समय एक तालाब में पानी अधिक 
आने के कारण ग्राम को हानि पहुँचने की संभावना होने पर ग्राम-सभा ने 
तालाब-समिति को उसका सुधार करने के लिए बिना सूद रुपया दिया और 
कहा कि इसका सूद मंदिर-समिति को दिया जाय। यदि कोई किसान कुछ 
वर्ष तक कर न देता था, तो उससे भूमि छीन ली जाती थी। ऐसी ज्ञमीन 
फिर नीलाम कर दी जाती थी । भूमि बेचने या खरीदने पर ग्राम-सभा उसका 
पूरा विवरण तथा दस्तावेज़ अपने पास रखती थी। सारा हिसाब-किताब 
ताड़पत्रादि पर लिखा जाता था। सिंचाई की तरफ विशेष ध्यान दिया जाता 
था। जल का कोई भी स्रोत व्यर्थ नहीं जाने पाता था। नहरों, तालाबों और 
कुओं की मरम्मत समय-समय पर होती थी। आयबव्यय के रजिस्टरों का 
निरीक्षण करने के लिए राज्य की ओर से अधिकारी नियुक्त किए 
जाते थे १। 


) विनयकुमार सरकार, दी पोलिटिकल इंस्टिट्यूशंस एंड थ्य्रीज्ञ 
ऑफ़ दी हिंदुज्ञ; प्‌ ५३-५६ 


बा 2 


चोल राजा परांतक के समय के शिलालेख से ग्राम-संस्थाओं की निर्माण- 
'पद्धति पर बहुत प्रकाश पड़ता है। उसमें ग्राम-सभा के सभ्यों की योग्यता- 
अयोग्यता संबंधी नियम, सभाओं के अधिवेशन के नियम, सभ्यों के सावें- 
जनिक चुनाव के नियम, उपसमितियों का निर्माण, आयव्यय के परीक्षकों 
की नियुक्ति आदि पर विचार किया गया है। चुनाव सार्वजनिक होता था। 
इसकी विधि यह होती थी कि लोग ठीकरियों पर उम्मीदवार का नाम लिख 
कर घड़े में डाल देते थे, सबके सामने वह घड़ा खोलकर उम्मीदवारों के 
मत गिने जाते थे और अधिक मत से कोई उम्मीदवार चुना जाता था १ । 

इन संस्थाओं का भारत की जनता पर जो सबसे अधिक व्यापक प्रभाव 
'पड़ा वह यह है कि वह ऊपर के राजकीय कार्यों से उदासीन रहने लगी। 
राज्य में चाहे कितने बड़े-बड़े परिवर्तन हो जाया, परंतु पंचायतों के वैसे ही 
रहने से साधारण जनता में कोई परिवर्तन नहीं दीखता था। जन-साधारण 
को परतंत्रता का कटु अनुभव कभी नहीं होता था। इतने विशाल देश के 
भिन्न-भिन्न राज्यों के लिए यह कठिन भी है कि वे गाँवों तक की सब बातों 
की तरफ़ ध्यान रख सकें। भारतवर्ष में इतने परिवततन हुए, परंतु किसी ने 
पंचायतों को नष्ट करने का प्रयत्न नहीं किया। 

दहरों म॑ म्यूनिसिपेलिटियाँ या नगर-सभाएँ भी होती थीं, जो नगर 
का पूर्ण प्रबंध करती थीं। 

दंड--शासन और न्याय के नियम पर्याप्त कठोर थे। अंगच्छेंद, 
देशनिर्वासन, जुर्माना और कारागार आदि दंड प्रचलित थे * | हे के जन्म 
पर कैदियों के छोड़ जाने का उल्लेख बाण ने किया हैँ। याज्ञवल्क्य ने कई 
कठोर एवं क्रूर दंडों के देने का वर्णन किया है। ब्राह्मणों को विशेष कठोर 
दंड नहीं दिया जाता था। न्याय-विभाग के लिए एक विशेष अधिकारी 
रहता था, जिसके नीचे भिन्न-भिन्न प्रांतों और स्थानों में अन्य अधिकारी 

१ आकियालाजिकल सर्वे ऑफ़ इंडिया, ऐन्युअल रिपोर्ट १९०४-५, 
चु० १४२-५ 

* बाटसे, “आन युवनच्वांग्स ट्रेवलस, जिल्‍द १, पृ० १७२ 

रहते थे। याज्ञवल्क्य ने न्याय के बहुत से नियमों का वर्णन किया है, जिससे 
पता लगता है कि उस समय की न्यायव्यवस्था कितनी उन्नत और पूर्ण 
थी। अभियोगों में लिखित और मौखिक साक्षियों की परीक्षा की जाती 
थी। आइचर्य की बात यह है कि सब बातों में इतनी उन्नति होते हुए भी 
दिव्यसाक्षी (आडियल्स” ) की क्रूर प्रथा विद्यमान अवश्य थी, ? परंतु बहुत 
ही कम उपयोग में आती थी। 

स्त्रियों की राजनीतिक स्थिति--क़ानून में स्त्रियों की भी राजनीतिक 
स्थिति स्वीकृत की जाती थी। उत्तराधिकार-संबंधी नियमों में स्त्री की 
संपत्ति का भी अच्छा विवेचन किया गया हैं। पुत्र के न होने पर लड़की 
ही पिता की संपत्ति की अधिकारिणी होती थी। अपने पितृ-गृह की ओर 
से मिलनेवाल धन पर स्त्री का पूर्ण स्वत्व रहता हैं। मन्‌ ने भी इसका 
उल्लेख किया हे*। 

राज्य की ओर से व्यापार और व्यवसाय की रक्षा पर विशेष ध्यान 
दिया जाता था। कारीगरों की रक्षा के लिए विशेष नियम बने हुए थे। यदि 
कोई व्यापारी अनुचित उपायों द्वारा वस्तुओं का मूल्य आदि बढ़ा देता या 
बाट और नाप कम या अधिक रखता तो उसे दंड मिलता था। 

दासन-प्रबंध---उस समय के शासन का कुछ परिचय तत्कालीन 
कर्मचारियों के नामों से मिलता है। राजा या सम्राट के नीचे बहुत से 
छोटे-छोटे राजा होते थे, जिन्हें महाराजा, महासामंत आदि उपाधियाँ 
मिलती थीं। ये राजा सम्राट के दरबार में उपस्थित होते थे, जेसा कि बाण 
के वर्णन से विदित होता है। कभी जागीरदार भी ऊँचे पदों पर पहुँच 
जाते थे। प्रांत के शासक को 'उपरिक महाराज' कहते थे। कई शिलालेखों 
में प्रांतीय शासकों के गोप्ता, भोगिक, भोगपति, राजस्थानीय आदि नाम भी 

) बाठसं, आन युवनच्वांग्स ट्रेवल्स, पृ० १७२, अलबेरूनीज्ञ 
इंडिया, जिल्‍द २, पृ० १५८-६० 

* विनयकुमार सरकार, दी पोलिटिकल इंस्टिट्यूशंस एंड थ्यूरीज्ञ 
आफ़ दी हिदृज्ञ, पु० २७-३० 

मिलते हूँ। प्रांतीय शासक, विषय या ज़िले के शासक को नियुक्त करता 
था, जिसे विषयपति या आयुक्तक कहते थे। विषयपति अपने ज़िले के मुख्य 
स्थान में, जिसे अधिष्ठान कहते थे, अपना अधिकरण या दफ्तर रखता था। 

प्रांतीय शासकों के पास राजा की लिखित आज्ञाएँ जाती थीं। एक 
ताम्रपत्र से पता लगता है कि ये आज्ञाएँ तभी ठीक मानी जाती थीं,जबकि उन 
पर सरकारी मुहर हो, प्रांतीय शासक की स्वीकृति हो, राजा का हस्ताक्षर 
और तत्संबंधी सब क्रियाएँ ठीक हों'। राजा की तरफ से दी गई तमाम 
सनदों पर राजमुद्रा की छाप होती थी, यहाँ तक कि दानपत्रों के साथ जुड़ी 
हुई और ताँबे पर ढली हुई बड़ी-बड़ी राजमुद्राएँ मिलती हूँ, जिनमें कहीं- 
कहीं राजा के पूर्वजों की पूरी नामावली तक रहती थी। ऐसी मुद्राओं में 
कन्नौज के रघुवंशी प्रतिहार राजा भोजदेव तथा मौखरी शर्ववर्मा आदि की 
मुद्राएँ उल्लेखनीय हें । 

स्थानीय सरकारों के भिन्न-भिन्न कर्मेचारियों के नाम भी शिलालखों 
में मिलते हें, जिनमें से हम कुछ यहाँ देते हे, जेसे महत्तर (ग्राम-सभा के 
सभ्य), ग्रामिक (ग्राम का मुख्य शासक), शौल्किक (कर लेनेवाला 
कर्मचारी), गौल्मिक (क़िलों का अध्यक्ष ), श्रुवाधिकरण (भूमिकर 
लेनेवाला), भांडागाराधिकृत (कोषाध्यक्ष ), तलवाटक (ग्राम का हिसाब 
रखनेवाला ) । कुछ छोटे-छोटे कर्मचारियों के नामों का उल्लेख भी मिलता 
हैं। वर्तमान क्लक के नाम दिविर' और लेखक' थे। करणिक' आजकल 
के रजिस्ट्रार का काम करता था। इन कमंचारियों के अतिरिक्त दूसरे भी 
बड़े-बड़े कमंचारी रहते थे। दंडपाशिक, चौरोद्धरणिक आदि पुलिस के 
कमंचारियों के नाम थे * । 


) मुद्राशुद्धं क्रियाशुद्ध भुक्तिशुद्धं सचि क्ृकम्‌। 
राज्ञः स्वहस्तशुद्धं च शुद्धिमाप्नोति शासनम्‌॥ 
शिलारावंशी राजा रट्टराज का शक संवत्‌ ९३०(वि० सं० १०६५) 
का दानपतन्न। एपिग्राफ़िया इंडिका', जिल्‍द ३, पृ० ३०२ 
* चितामणि विनायक वेद्य, हिस्‍स्द्री आफ़ सिडिएवल इंडिया, 
जिल्द १, पृ० १२८-४१; राधाकुमुद मुकर्जी, हर्ष, पृ० १०३-१२ 


आयबव्यय---राज्य की आय कई विभागों से होती है । सबसे अधिक 
आय भूमिकर से थी। भूमिकर उपज का छठा हिस्सा होता था। किसानों 
पर भी एक-आध और कर लगता था। ये कर अनाज के रूप में लिए जाते 
थे । मंडपिका (चुंगी कर) भी कई पदार्थों पर लगता था। बंदरगाहों पर 
भी आनेवाले माल पर तथा दूसरे राज्य से अपनी सीमा में आनेवाले माल 
पर आयात-कर रगता था । द्यूत-भवनों पर भी बहुत कर रूंगता था। 
नमक तथा खानों पर भी कर लगाया जाता था", परंतु ये कर भारी नहीं 
थे जैसा कि हुएन्त्संग का कथन हैं । उसने राजकीय आय का चार भागों 
में व्यय किए जाने का वर्णन किया है । एक भाग सरकार तथा राष्ट्रीय 
कार्यों के लिए व्यय किया जाता था, दूसरा भाग सार्वजनिक कार्यकर्ताओं 
के लिए खर्च होता था, तीसरा भाग शिक्षा-विभाग के लिए और चौथा 
भिन्न-भिन्न धार्मिक संप्रदायों को सहायता देने के लिए रहता था ।* 

खेती की उन्नति के लिए पर्याप्त प्रयत्न किया जाता था । सरकार की 
ओर से भूमि को नापा जाता था । कई शिलालेखों में मानदंड, 'निवर्तन', 
'पदावते” आदि नापों का उल्लेख मिलता है । राज्य की तरफ से लूंबाई 
का मापक निश्चित था। पारमेश्वरीय हस्त भी एक परिमाण होता था । 
ग्रामों की सीमाएं निश्चित की जाती थीं। ग्राम पर कर लगता था । ग्रामों 
के साथ गोचर-भूमि छोड़ी जाती थी । जागीर या इनाम में मिले हुए गाँवों 
पर कोई कर नहीं लगता था। राज्य की ओर से तोल के बाटों का भी 
निरीक्षण किया जाता थाई । 

सावंजनिक कार्य--राज्य की ओर से सार्वजनिक हित के कार्यों की 
तरफ भी बहुत ध्यान रहता था । नगरों में ध्मशालाएं और कुएं बनाए 
जाते थे। ग्रीब रोगियों के लिए औषधालय भी राज्य की ओर से स्थापित 


) राधाकुमुद मुकर्जी, हष॑', पृ० ११२-१३ 

* वाटर्स आन युवनच्चांग्स ट्रेबल्स, जिल्‍्द १, पृ० १७६-७७ 

3 चितामणि विनायक वंद्य, हिस्दट्री ऑफ सिडिएवल इंडिया', जिल्द 
१, पु० १३३ जिलल्‍द २, पु० २४० 

किए जाते थे। सड़कों पर भी यात्रियों के आराम के लिए वृक्ष, जलाशय 
आदि के प्रबंध किए जाते थे । राज्य की ओर से शिक्षणालयों को विशेष 
सहायता दी जाती थी । 

सेनिक प्रबंध--इस शासन-प्रबंध के अतिरिक्त भारत की सेनिक 
व्यवस्था कम उन्नत नहीं थी । सेनिक-विभाग शासन-प्रबंध से बिलकुल 
पृथक्‌ था । प्रांतीय शासकों का सेना पर कोई अधिकार नहीं था। उसके 
अधिकारी बिल्कुल स्वतंत्र रहते थे । प्रायः हर समय युद्ध आदि की संभा- 
. बना के कारण सेनाएं काफ़ी बड़ी रहती थीं। हर्ष की सेना में ६०,००० 
हाथी और १,००,००० घोड़े थे। हुएन्त्संग ने हर्ष की सेना चार प्रकार की-- 
हाथी, घोड़े, रथ और पदाति--बताई हैं! । घोड़े भिन्न-भिन्न देशों से 
मँगवाये जाते थे । बाण ने कांबोजज, वनायूज, सिधुज, पारसीक आदि घोड़ों 
की जातियों के नाम दिए हें। पीछे से शने:-शने: रथों का प्रचार कम 
होता गया । 

इन चार प्रकार की सेनाओं के अतिरित्त जल-सेना भी बहुत सुसंग- 
ठित और व्यवस्थित थी । जिन राज्यों की सीमा पर बड़े-बड़े दरिया होते 
थे वे नौ-सेना रखते थे । समुद्री तट के राज्यों को भी नौ-सेना रखने की 
आवश्यकता थी । हुएन्त्संग ने अपनी यात्रा के प्रसंग में जहाज़ों का वर्णन 
किया है । मलाया, जावा, बाली आदि द्वीपों में हिंदुओं के राज्य विद्यमान 
थे, इससे भी जल-सेनाओं के सुव्यवस्थित होने का निश्चय होता है । चोल 
राजा बहुत शक्तिशाली जल-सेना रखते थे। राजराज ने चेर-राज्य का जंगी 
बेड़ा नष्ट कर लंका को अपने राज्य में मिला लिया था । राजेंद्र चोल का जंगी 
बेड़ा निकोबार और अंडमान द्वीपों (आजकल का कालछा पानी) तक 
पहुँचा था । स्ट्रेबो ने भारतीय सेना में जल-सेना के होने का उल्लेख किया 
हैं । जल-सेना की विद्यमानता बहुत प्राचीन काल से थी । मेगस्थनीज़ ने 
चंद्रगुप्त की सेना का वर्णन करते हुए जल-सेना का वृत्तांत लिखा है। भिन्न- 
भिन्न सेनाओं के लिए भिन्न-भिन्न अफसर होते थे।संपूर्ण सेना के अधिकारी को 


» बाटस आन युवनच्वांग्स ट्रंबल्स, जिलल्‍द १, पु० १७०-७१ 

'महासेनापति', महाबलाध्यक्ष या महाबलाधिकृत' कहते थे। भटाश्व 
सेनापति', पैदल और घोड़ों की सेना के अध्यक्ष को कहते थे। घोड़ों की सेना 
के अध्यक्ष को वृहदश्ववार' कहते थे । युद्ध-विभाग के कोषाध्यक्ष को (रणभां- 
डागाराधिकरण' कहते थे। काश्मीर के इतिहास से एक महासाधनिक' का 
पता लगता है, जो युद्ध के लिए आवश्यक सामग्री की व्यवस्था करता था ? । 

सेना के सिपाहियों को वेतन नकद दिया जाता था, पर प्रबंध के अन्य 
कर्मचारियों को अनाज के रूप में दिया जाता था। स्थिर सेना (स्टेंडिंग 
आर्मी) के अतिरिक्त कठिन अवसरों पर अस्थायी सेना की भी व्यवस्था 
की जाती थी । कई राज्यों में दूसरे राज्यों के लोग भी भरती किए जाते थे*। 

राजनीतिक स्थिति तथा शासन-पद्धति में परिवर्तेत--उपर्युक्त 
शासन-व्यवस्था और प्रबंध हमारे सारे निदिष्ट काल में एक-सा ही नहीं 
रहा। इसमें बहुत परिवर्तन हुए। हम' संक्षेप में उन परिवतंनों पर कुछ 
विचार करते हूँ। 

पिछले समय में भारतवर्ष की राजनीतिक स्थिति बहुत अधिक अच्छी 
नहीं रही । छोटे-छोटे राज्य बनते जा रहे थे। हष॑ और पुलकेशी के बाद तो 
इन दोनों का राज्य कई भागों में विभक्‍त हो गया। सोलंकी, पाल, सेन, 
प्रतिहार, यादव, गुहिल, राठोड़ आदि कई वंश अपनी-अपनी उन्नति में लगे 
हुए थे। कहने का अभिप्राय यह है कि संपूर्ण भारत के बहुत से राज्यों में 
विभकत होने से उनकी शक्तियाँ बिखर गईं । भारत में एक राष्ट्रीयता का भाव 
प्रबल रूप से नहीं था। इन राज्यों के पारस्परिक युद्धों से देश की शांति नष्ट 
होती रही। इसका स्वाभाविक परिणाम देश की शासन-पद्धति तथा अन्य 
राजकीय संस्थाओं पर पड़ा। सब राजा शने:-शने: अधिक स्वतंत्र और 
उच्छु खल होते गए। देश के शासन की ओर उनका अधिक ध्यान न रहा । 
प्रजा की आवाज़ की सुनवाई कम होने लगी। राजाओं को सेना की विशेष 


) चितामणि विनायक वच्य, 'हिस्ट्री ऑफ मिडिएवल इंडिया, जिल्द १, 
प्‌ृ० १४२-५५ 

आवश्यकता होने पर उन्होंने प्रजा ५र अधिक कर लगाए। राजा स्वयं ही 
मंत्रियों की नियुक्ति करता था। कोई जनसभा या क्रमागत म॑ त्रि-परिषद्‌ नहीं 
थी। इस समय तक राज्य के पुराने अधिकारी ही चले आते थे। ग्यारहवीं और 
बारहवीं सदी के शिलालेखों में राजामात्य, पुरोहित,महाधर्माध्यक्ष, महासांधि- 
विग्रहिक, महासेनापति, महामुद्राधिक्रत, (राजमुद्रा का रक्षक), महाक्षपट- 
लिक और महाभोगिक आदि अधिकारियोंक नाम मिलते हूँ, जिनसे विदित 
होता है कि शासन-प्रबंध में विशेष परिवर्तन नहीं हुआ था । इन अधिकारियों 
में महा' शब्द के प्रयोग से स्पष्ट हैँ कि इनके अधीन भी बहुत से कमचारी 
रहते थे"। रानी और युवराज भी शासन में भाग लेते थे। कुछ राज्यों में 
छोटे-छोटे कर बढ़ा दिए गए | पिछले राजाओं के समय में कई कर लगने का 
उल्लेख मिलता हैँं। भूमि और कृषि आदि की भी व्यवस्था पूर्ववत्‌ थी। 
क्षेत्रगाल और प्रांतपपाल आदि कई अधिकारियों के नाम मिलते हैं। आय- 
व्यय विभाग भी पहले की तरह ही था। न्यायालयों की भी व्यवस्था अच्छी 
थी, राजा की अनुपस्थिति में प्राइ-विवाक (न्यायाधीश) काम करता था। 
अलबेरूनी ने मुक़दमों के विषय में लिखा हे--- अभियोग उपस्थित करते 
हुए वादी अपनी पुष्टि में प्रमाण देता था। यदि कोई लिखित प्रमाण न हो 
तो कम से कम चार गवाह चाहिएं। उन्हें जिरह को आज्ञा नहीं दो जाती 
थी। ब्राह्मणों ओर क्षत्रियों को हत्या के अपराध में प्राणदंड नहीं दिया जाता 
था। उनकी संपत्ति लूटकर उन्हें देशनिर्वासित कर दिया जाता था। चोरी 
के अपराध में ब्राह्मण को अंथा करके उसका बायां हाथ और दहिना पैर 
काट दिया जाता था। क्षत्रिय अंबथा नहीं किया जाता था* । इससे जान पड़ता 
हैँ कि उस समय तक भी क्रूर दंड देने की प्रथा विद्यमान थी । 

सेनिक व्यवस्था में भो कुछ परिवर्तन हो रहा था। राजाओं के पास 
अपनी स्थिर सेना रखने का रिवाज कम हो रहा था, परंतु सरदारों और 





) चितामणि विनायक वेद्य, हिस्द्री ऑफ सिडिएयल इंडिया', 

कि उसके लिए कितने जल की आवश्यकता हैँ। उसके अनुसार प्रत्येक ग्राम 
को यथोचित जल देने की व्यवस्था की गई। कल्हण ने लिखा हैं कि सूर्य 
ने नदियों को इस तरह नचाया, जैसे सेपेरा साँपों को नचाता है । उसकी 
इस व्यवस्था के परिणाम-स्वरूप खेती बहुत हुई और एक खारी (परिमाण 
विशेष) चावल का दाम २०० दीनारों से ३६ दीनार तक हो गया । तामिल 
प्रदेश में नदियों को मुहानों के पास रोककर पानी इकट्ठा करने की व्यवस्था 
की जाती थी। हमारे समय से पूर्व करिकाल चोल ने कावेरी नदी पर सौ 
मील का एक बाँध बनवाया था। राजेंद्र (१०१८-३५ ई०) ने अपनी नई 
राजधानी के पास बड़ा भारी जलाशय बनवाया। बड़े-बड़े तालाब भी हमारे 
समय से बहुत पूर्व बनाए जाते थे। चंद्रगुप्त मौर्य के समय गिरनार के नीचे 
एक विद्ञाल सरोवर बनवाया गया था, जिसमें से अशोक ने नहरें निकलवाई | 
इनकी समय-समय पर मरम्मत होती रही" । बहुत से राजा स्थान-स्थान पर 
अपने नाम से बड़े-बड़े विशाल तालाब बनवाते थे, जिनसे सिंचाई बहुत अच्छी 
तरह हो सकती थी। ऐसे तालाब बहुत से स्थानों पर अब भी मिलते हैं। 
'परमार राजा भोज ने भोजपुर में एक बहुत बड़ा तालाब बनवाया था, जो 
संसार की कृत्रिम भीलों में सबसे बड़ा था। इसको मुसलमानों ने नष्ट-अ्रष्ट 
कर दिया। अजमेर में आनासागर, बीसला आदि तालाब भी पहले के 
राजाओं ने बनवाए थे। कुओं से भिन्न-भिन्न प्रकार से सिंचाई होती थी, 
जो आज भी प्रचलित है। इस प्रथा को भारतीय लंका में भी ले गए थे। 
पराक्रमबाहु (११५० ई०) ने लंका में १४७० तालाब और ५३४ नहहरें 
बनवाईं और बहुत से तालाब तथा नहरों की मरम्मत कराई। इसस मालूम 
होता है कि उस समय सिंचाई की तरफ कितना ध्यान दिया जाता था । ९ 
व्यापारिक नगर---क्ृषि के बाद व्यापार की मुख्यता थी। भारत के 
बड़े-बड़े शहर व्यापार के केंद्र थे। भारतवर में केवल ग्राम ही नहीं थे, विशाल 


* बिनयकुमार सरकार, 'दी पोलिटिकल इंस्टिट्यूडंस एंड थ्यूरीज् 
ऑफ. दी हिदृज़', पृ० १०३-४ 

नगर भी बहुत प्राचीन काल से विद्यमान थे। पांड्थ राजाओं की राजधानी 
मदुरा बहुत विस्तृत नगर था, जो अपने शानदार और गगनभेदी प्रासादों के 
कारण प्रसिद्ध था। मलाबार के तट पर वंजि (वंचि) व्यापारिक दृष्टि से 
बहुत महत्त्व का नगर था। कोरोमंडल तट पर पकर (कावेरीप्पुम्पहिनम्‌ ) 
बहुत उत्तम बंदरगाह था। सोलंकियों की राजधानी वातापी (बीजापुर जिले 
में) अंतरराष्ट्रीय दृष्टि से महत्वशाली थी। बंगाल का बंदरगाह ता म्रलिप्ति 
(तमलक ) भी व्यापारिक दृष्टि से बहुत महत्व का और विशाल नगर था, 
जहाँ से व्यापारी पूर्वीय चीन की तरफ जाते थे। कन्नौज तो विशाल एवं एक 
प्रसिद्ध नगर था। मालवा की उज्जयिनी नगरी भी कम विशाल नहीं थी। 
यह उत्तरी भारत और भड़ोंच के बंदरगाह के बीच में व्यापारिक दृष्टि से 
मध्यस्थ का काम करती थी। बंबई प्रांत के भड़ोंच (भुगुकच्छ ) बंदरगाह 
से फारस, मिश्र आदि में भारत से माल जाता था। पाटलिपुत्र तो मौय्य॑- 
काल से प्रसिद्ध था, जिसका विस्तृत वर्णन मेगास्थनीज़ ने किया हैं। उसके 
कथनानुसार इसके ५७० बूर्ज और ६४ दरवाज़े थे और उसका क्षेत्रफल 
२१३ मील था, जो अरेलियन के समय के रोम से दुगुने से भी कुछ 
अधिक था। इसी तरह और भी अनेक बड़े-बड़े शहर भारतीय व्यापार के 
केंद्र थे। 

व्यापार के जलमाग्गं--व्यापार जल और स्थल मार्ग से होता था । 
बड़े-बड़े जहाज़ी बेड़े व्यापार के लिए बनाए गए थे। अरब, फिनीशिया, 
फ़ारस, मिश्र, ग्रीस, रोम, चंपा, जावा, सुमात्रा आदि के साथ भारत का 
व्यापार होता था। समुद्र-यात्रा का निषेध पीछे से हुआ। हम ने हुएन्त्संग 
को समुद्र-मार्ग से चीन लौटने की सलाह दी थी। जावा की कथाओं से 
५,००० भारतीयों का कई जहाज़ों द्वारा जावा में जाने का वर्णन मिलता है। 
इत्सिग लौटता हुआ समुद्र-मार्ग से ही चीन को गया था। भारतीय पोत-कला 
में बहुत प्रवीण थे और इसे वे बहुत प्राचीन काल से जानते थे। प्रोफ़ेसर 


१ विनयकुमार सरकार, दी पोलिटिकल इंस्टिट्यूशंस एंड थ्यूरीज्ध 
ऑफ़ दी हिवृज्ञ, पु० ६०-६५ 

मेक्सडंकर के कथनानूसार ई० पूर्व २००० में भी भारतीय इस कला से 
अभिन्ञ थे१। 

व्यापार के स्थलूमार्गं--स्थलमाग्ग से भी व्यापार बहुत बढ़ा हुआ था, 
भारतवष में व्यापार के लिए बड़ी-बड़ी सड़कें बनाई जाती थीं। इन सड़कों 
का महत्व युद्ध की दुष्टि से भी बहुत था। एक विद्याल सड़क कोरोमंडल तट 
(पूर्वी) से कुमारी अंतरीप तक १,२०० मील लंबी थी, जिसे कुलोत्तुंग 
चोड़देव (ई० सं० १०७०-१११८) ने बनवाया था। इसका सैनिक दृष्टि से 
भी विशेष महत्व था। हमारे समय से बहुत पूर्व मौयंकाल में भी पाटलिपुत्र 
से अफगानिस्तान तक १,१०० मील लंबी सड़क बन चुकी थी। साधारण 
सड़कें तो बहुत जगह बनी हुई थीं ।* स्थलमाग्ग से केवल स्वदेश में ही नहीं, 
विदेश में भी व्यापार होता था। राइज़ डे विड्ज़ ने लिखा हँ--- स्वदेश और 
विदेश में भारतीय व्यापार दोनों मार्गों से होता था। ५०० बैलगाड़ियों के 
कारवान का वर्णन मिलता हे?”। स्थलमार्ग से चीन, बेबिलन, अरब, 
फारस आदि के साथ भारत का व्यापार होता था। एन्साइक्लोपीडिया 
ब्रिटेनिका ४ में लिखा हैँ कि यूरोप के साथ भारत का व्यापार निम्नलिखित 
मार्गों से होता था--- 

१--भारत से पछूमायरा नामक शहर द्वारा रोम होता हुआ सीरिया 
की तरफ। 

२--हिमालय को पार कर आक्सस होते हुए कैस्पियन सागर और 
वहाँ से मध्य यूरोप। क्‍ 

भारतीय व्यापार--भारतवर्ष से अधिकतर रेशम, छींट, मलमर 
आदि भिन्न-भिन्न प्रकार के वस्त्र और मणि, मोती, हीरे, मसाले, मोरपंख, 


) हरविलास सारडा, हिंदू सुपीरियौरिटी, पृ० ३६४ 

हाथीदाँत आदि बहुत अधिक विदेशों में जाते थे। मित्र की आधुनिक खोज 
में वहाँ की ममियों की कुछ पुरानी क़ब्रों से बारीक भारतीय मलमल भी 
मिली है । विदेशी व्यापार के कारण भारतवर्ष बहुत अधिक समृद्ध हो गया। 
प्लिनी ने लिखा है कि प्रतिवर्ष रोमन साम्राज्य से दस लाख पौंड (एक 
करोड़ रुपए) भारत में आते थे! और केवल रोम से चालीस लाख रुपए 
भारत में खिंचे चले जाते थे* । 

मेले--देश के आंतरिक व्यापार में भिन्न-भिन्न तीर्थों का भी बहुत महत्व 
था। इनके मेलों में सब प्रकार के व्यापारी और ग्राहक आते थे और बड़ी 
भारी खरीद-फरोख्त होती थी। आज भी हरिद्वार, काशी और पुष्कर आदि 
तीर्थों में होनेवाले मेले व्यापारिक दृष्टि से कम महत्व के नहीं हें । 

व्यवसाय---आजकल भारतवर्ष केवल क्ृषिप्रधान देश रह गया है, 
परंतु पहले यह बात न थी। भारतवर्ष में व्यवसाय और उद्योग-घधंघे भी 
बहुत अच्छी अवस्था में थे। सबसे उत्तम व्यवसाय वस्त्रों का था। वस्त्र बहुत 
प्रकार के बनते थे। सामाजिक स्थिति में हम भिन्न-भिन्न वस्त्रों के उपयोग 
के विषय में लिख चुके हैं। भारत में महीन से महीन मलमल, छींट, शाल, 
दुशाले आदि कपड़े बनते थे। कपड़े रँगने की भी कला यहाँ बहुत उन्नत 
थी। वनस्पतियों से भी तरह-तरह के रंग निकाले जाते थे। यह आविष्कार 
भी पहले-पहल भारतीयों ने ही किया था। नील की खेती तो केवल रंग के 
लिए ही होती थी। वस्त्र-ग्यवसाय तो अठारहवीं शताब्दी तक चलता रहा 
और ईस्ट इंडिया कंपनी के समय में नष्ट हुआ। 

लोहा आदि धातुओं का व्यवसाय--लोहे और फ़ौलाद के व्यव- 
साय की भी आदचर्यजनक उन्नति हुई थी। कच्चे लोहे को गलाकर फ़ौलाद 
. बनाना उन्हें प्राचीन काल से ज्ञात था। खेती आदि के सब प्रकार के लोहे 
के औज़ारों और युद्ध के हथियारों का बनना भारत में प्राचीन काल से 
चला आता था। लोहे का यह व्यवसाय इतना अधिक था कि भारत की 





) प्लिनी, नेचरल«हिस्द्री' । 
* 'एन्साइक्लोपीडिया ब्रिटेनिका', जिल्‍द ११, पूृ० ४६० 

आवश्यकताओं से बचकर फ़िनिशिया में जाया करता था। डाक्टर राय ने 
लिखा है---दमिश्क के तेज़ धारवाल औज़ारों की बड़ी प्रशंसा की जाती हैं, 
परंतु यह कला फ़ारस ने भारत से सीखी थी और वहाँ से अरबवालों ने 
इसका ज्ञान प्राप्त किया।! 

भारत के लोह-व्यवसाय के उत्कर्ष को दिखाने के लिए क़॒तुबमीनार 
के पासवाला लोहस्तभ ही पर्याप्त उदाहरण हैँ। इतना विद्ञाल स्तंभ आज 
भी यूरोप और अमेरिका का कोई बड़े से बड़ा कारखाना गढ़कर नहीं बना 
सकता । आज उसे बने हुए अनुमान १,५०० वर्ष हो गए। खुली हवा तथा 
वर्षा में रहने पर भी उस पर जंग का नाम नहीं और उसकी कारीगरी भी 
प्रशंसनीय है । धार का जयस्तंभ भी दर्शनीय वस्तु है। यह मुसलमानों के 
समय में तोड़ा गया था। इसका एक खंड २२ फ़ुूट और दूसरा १३ फ़ुट 
का है। इसका एक छोटा सा तीसरा खंड भी मांडू से मिला है। राजा छोग 
जयस्तंभ बनवाया करते थे। लोहे के व्यवसाय पर लिखते हुए मिसेज मेनिग 
ने लिखा है कि आज भी ग्लासगो और श्ैफ़ील्ड में कच्छ से अधिक अच्छा 
फौलाद नहीं बनता ।* छोहे के अतिरिक्त अन्य धातुओं का काम भी बहुत 
अच्छा था। सोने-चाँदी के तरह-तरह के पात्र और ज़ेवर बनते थे। पात्रों के 
लिए अधिकतर ताँबा प्रयुक्त होता था। भाँति-भाँति के रत्न काटकर सोने 
में मढ़े जाते थे। कुछ सुवर्णपत्रों पर ऐसी बौद्ध जातकें अंकित हुई हैं, जिनमें 
कई पत्र आदि पन्ने, माणिक वगैरह रत्नों के बने हुए हें, और पच्चीकारी के 
ढंग से लगे हुए हैँ। रत्नों तथा क़ीमती स्फटिकों की बनी हुई मूत्तियाँ भी 
देखने में आई और ऐसी एक स्फटिक-मूरति तो अनुमान एक फ़ुट ऊँची 
पाई गई है। पिपरावा के स्तूप में से स्फटिक का बना हुआ छोटे मुहवाला 
वतुलाकार सुंदर बतेन मिला है जिसके ढककन पर स्फटिक की सुंदर मछली 
बनी हुई है। सुवर्ण की बनी हुई कई मूर्तियाँ अबतक विद्यमान हैं। पीतल 
या सर्वेधातु की तरह-तरह की विशाल मूर्तियाँ अब तक कई मंदिरों में 


) हरविलास सारडा, हिंदू सुपीरियौरिटी',-पृ० ३५५ 

स्थापित हैं। इससे यह भी अनुमान होता है कि भारत में खानों से धातु 
निकालने तथा उन्हें साफ़ करने की विधि प्रचलित थी। 

काँच आदि का व्यवसाय--धातुओं के अतिरिक्त काँच का भी काम 
बहुत उत्तम होता था। प्लिनी ने भारतीय काँच को सबसे उत्तम बताया हैं। 
खिड़कियों तथा दरवाज़ों में भी काँच लगते थे और दर्पण भी बनाए जाते 
थे। हाथीदाँत और शंख के भी चूड़ियाँ आदि उत्तम पदार्थ बनते थे, उन पर 
तरह-तरह की कारीगरी का काम होता था। इन कामों के औज़ार बहुत 
सूक्ष्म होते थे। स्टेवरिनस ने लिखा है कि भारतीय शिल्पी इतने छोटे और 
सूक्ष्म औज्ञारों से काम करते हे कि यूरोपियन उनकी सफ़ाई और चतुरता 
पर आद्चर्यान्वित हो जाते हैं १ । 

गणसंस्था--उद्योग-वंधे के काम बड़े-बड़े पूँजीपतियों द्वारा नहीं होते 
थे। उस समय गणसंस्था (गिल्ड्स') का प्रचार था। एक पेशेवाले अपना 
सुव्यवस्थित समुदाय बनाते थे। गण के प्रत्येक सभ्य को उसके सब नियम 
मानने पड़ते थे। गण, पदार्थ की उत्पत्ति और विक्रय का प्रबंध करता था। 
गाँवों या जिलों की सभाओं में इनक भी प्रतिनिधि रहते थे, जो देश के 
व्यवसाय का ध्यान रखते थे। राज्य भी इनके संघ की सत्ता मानता था। 
केवल व्यवसायी ही गण या श्रेणी नहीं बनाते थे, कितु कृषकों और व्यापा- 
रियों के भी गण बने हुए थे। गौतम, मन्‌ और वृहस्पति (६५० ई०) की 
स्मृतियों में कृषकों के संघों का उल्लेख है। गड़ेरियों के संघों का परिचय 
शिलालेखों से मिलता है। राजेंद्र चोल (११वीं शताब्दी) के समय दक्षिण 
भारत के एक गाँव के गड़ेरियों के गण को ९० भेड़ें इस प्रयोजन से दी गई 
थीं कि वह एक मंदिर के दीपक के लिए रोज़ घी दिया करे। एक शिलालेख 
से पाया जाता है कि विक्रम चोल के समय ५०० व्यापारियों का एक गण 
था । यह गण-पद्धति बहुत पहले से प्रचलित थी । बौद्ध-साहित्य में 
बहुत बड़े गणों का वर्णन हे। गुप्तकाल में व्यवसायियों के बहुत से गण 
विद्यमान थे। ४९५ ई० में तेलियों के एक गण को मंदिर का दिया जलाने 


' अमक-जंम्क+जामलामा:2, 

का काम सौंपा गया था। इसी तरह कौलिक, गांधिक, धान्यक आदि लोगों 
के भी गण विद्यमान थे। ये गण बेक का भी काम करते थे। प्रायः भारतवर्ष 
का संपूर्ण व्यापार और व्यवसाय इन्हीं गणों के द्वारा होता था १ । 

सिक्‍्के--यहाँ कुछ शब्द सिक्‍कों के विषय में भी कह देना अनुचित 
न होगा। पहल भारत में द्रव्य-विनिमय (बार्टर) द्वारा ही व्यापार होता 
था। दुकानदार भी द्रव्य-विनिमय करके खरीद-फरोखझ्त करते थे। राज्य की 
ओर से बहुत से कर्ंचारियों को वेतन भी अनाज-रूप में मिलता था । सरकार 
भी अनाज के रूप में भूमिकर लेती थी। इस व्यवस्था के कारण भारत 
में सिक्के थोड़ी मात्रा में बनते थे। सिक्‍कों की अधिक आवश्यकता भी न 
थी। प्रत्येक राजा अपने-अपने नाम के सिक्के बनवाता था। सिक्‍के बहुधा 
सोने, चाँदी और ताँब के बनते थे। 

भारत में बहुत प्राचीन काल से सिक्‍के बनते थे, परंतु उन पर कोई 
लेख या राजा का नाम नहीं लिखा जाता था, उनका केवल तोल ही निश्चित 
रहता था। उन पर मनुष्य, पशु, पक्षी, सूर्य, चंद्र, धनुष, बाण, स्तृप, बोधि- 
द्रम, स्वस्तिक, वज्म, नदी, पर्वत, आदि के चित्र तथा अन्य प्रकार के अनेक 
चिह्न अंकित होते थे। ऐसे सिक्के सोने, चाँदी और ताँबे के होते थे। यह 
निश्चित नहीं कि ये सिक्के राज्य की ओर से बनते थे अथवा व्यापारी या 
गण बनाते थे। 

सबसे प्राचीन लेखवाल सिक्के ईसवी सन्‌ पूर्व की तीसरी शताब्दी 
के मिलते हें, जो मालव-जाति के हें। इनक पीछे ग्रीक, शक, कुशन और 
क्षत्रपों के सिक्के मिलते हे। ये सिक्के अधिक उत्तम और लरूखवाल हें। 
इनक सिक्के सोने, चाँदी और ताँबे के होते थे। फिर गुप्तकाल में राजाओं 
ने सिक्‍कों की तरफ विशेष ध्यान दिया। यही कारण हे कि उनके बहुत से 
सिक्‍के उपलब्ध होते हे। सोने के सिक्के गोल और लेखवाल मिलते हैं और 
उनमें से कई एक पर कविताबद्ध लूख भी विद्यमान हें। चाँदी के सिक्‍कों 
में गृप्तों ने भी असावधानी कर क्षत्रपों की नकल की । एक तरफ क्षत्रपों जैसा 

सिर और दूसरी तरफ उनका लेख रहता था। गुप्तों के पीछे छठी शताब्दी 
में हुणों ने ईरान का खज़ाना लूटा और वे वहाँ के ससानियन राजाओं के 
चाँदी के सिक्‍के हिंदुस्तान में ले आए। वे ही सिक्के राजपूताना, गुजरात, 
काठियावाड़, मालवा आदि प्रदेशों में चलने लग गए और पीछे से उन्हीं 
की भद्दी नकलें यहाँ भी बनने लग गईं, जिनकी कारीगरी और आकार में 
न्यूनता आते-आते अंत में उन पर के राजा के चेहरे की आक्ृति ऐसी बन 
गई कि लोग उसको गधे का खुर मानने लूग गए, जिससे वे सिक्‍के गधिया 
नाम से प्रसिद्ध हुए। सातवीं शताब्दी के आसपास से हमारे राजाओं का 
ध्यान इधर आक्रृष्ट हुआ, जिससे राजा हर्ष, गृहिलवंशी, प्रतिहारवंशी, तेंवर- 
वंशी, गाहड़वालों, नागवंशी (नरवर के), राष्ट्रकटों (दक्षिण के ), सोलं- 
कियों, यादवों, यौधेय, चौहान (अजमेर और साँभर के), उदशभांडपुर 
(ओहिंद) आदि के हिंदू राजाओं के नामवाले सोने, चाँदी या ताँबे के 
कितने एक सिक्‍के मिल हें, परंतु प्रत्येक राजा के नहीं । इससे सिक्‍कों के 
विषय में राजाओं की असावधानी और उपेक्षा प्रतीत होती हैं। इसी से 
सोने आदि में मिलावट करनेवालों को तो दंड देने का उल्लेख स्मृतियों में 
मिलता है, परंतु राजा की आज्ञा के बिना सिक्‍का बनानेवालों को दंड देने 
का उल्लेख नहीं मिलता। कभी किसी राजा की प्रिय रानी भी अपने नाम 
का सिक्‍का प्रचलित कर देती थी, जैसा अजमेर के चौहान राजा अजयदेव 
की रानी सोमलदेवी (सोमलेखा) के सिक्‍कों से पाया जाता है। प्रारंभ में 
मुसलमानों ने अजमेर का राज्य छीनकर वहाँ के प्रचलित हिंदू सिक्कों की 
नक़ल की, परंतु पीछे से उन्होंने अपने स्वतंत्र सिक्के बनाना शुरू किया। 
भारत की आथिक स्थिति--भारतवर्ष कृषि, व्यापार, व्यवसाय और 
अमूल्य खानों के कारण बहुत समृद्ध था। उस समय खाने-पीने की चिता 
अधिक नहीं थी। नागरिक जीवन से भी, जिसका वर्णन हम पहले कर चुके 
हैं, मालम होता है कि प्राचीन भारतीय संपन्न और समृद्ध थे। व्यापार में 
निर्यात के बहुत अधिक होने के कारण भारत की संपत्ति दिन-दिन बढ़ती 
जाती थी। भारतवर्ष में हीरे, नीलम, मोती और पन्नों की भी कमी नहीं 
थी। प्रसिद्ध कोहनूर हीरा भी भारत में उस समय विद्यमान था। प्लिनी ने 

भारतवर्ष को हीरे, मोती आदि क़ोमती पत्थरों की जननी और मणियों का 
उत्पादक कहा हैँ । वस्तुतः भारतवर्ष हीरे, छाल, मोती, मूंगे और भाँति- 
भाँति के अन्य रत्नों के लिए प्रसिद्ध था। सोना भी यहाँ बहुत मात्रा में था । 
लोहा, ताँबा और सीसा भी बहुतायत से निकलता था। अधिकांश चाँदी 
बाहर से आती थी, इसलिए महँगी रहती थी। प्रारंभ में सोने का मूल्य 
चाँदी से अठगुना था, जो हमारे निदिष्ट काल के अंत में बढ़ता हुआ सोलह- 
गुना तक पहुँच गया। 


यह समृद्धि हमारे समय के अंतिम काल तक विद्यमान थी। सोमनाथ 
के मंदिर में सोने और चाँदी की अनेक रत्नजटित मूर्तियाँ थीं। पास ही २०० 
मन सोने का सॉँकल था, जिसके साथ घंटे बँधे होते थे। महमूद ग़ज़नवी 
उसी मंदिर से एक करोड़ रुपयों से अधिक मूल्य की संपत्ति लूट में ले गया 
था। इसी तरह वह मथुरा और कन्नौज प्रभृति स्थानों से भी अनंत धन-राशि 
ले गया। यदि भारत की तत्कालीन संपत्ति की जानकारी करनी हो तो उत्तर 
और दक्षिण भारत के उस समय के बने हुए सैकड़ों भव्य मंदिरों को देखना 
चाहिए, जिनके कलश, मूर्तियाँ या स्तंभ सोने चाँदी अथवा रत्नों से जटित थे। 


शिल्प 

स्तृप---तक्षणकला-संबंधी शिल्प के मुख्य चार विभाग किए जा सकते 
हैं--गुफा, मंदिर, स्तंभ और प्रतिमा। हमारे यहाँ तक्षणकला का विकास 
विशेषतः धाभिक भावों से हुआ हैं। बौद्धस्तृप, चेत्य और विहार आदि शिल्प 
के सबसे प्राचीन सुरक्षित कार्य हें। महात्मा बुद्ध का निर्वाण होने पर उनका 
शरीर जलाया गया और उनकी हड्डियों आदि पर भिन्न-भिन्न जाति के लोगों 
ने स्तूप बनवाना शुरू किया, जो बौद़ों में बहुत ही पूुजनीय समभे जाने लगे; 
पीछे से बड़े सुंदर कामवाले कई स्तूप बने । स्तूप एक मंदिर की तरह पूजनीय 
समभा जाता था और उसके चारों तरफ सुंदर कारीगरीवाले विद्याल द्वार, 
तोरण आदि बनाए जाते थे और ऐसे ही कामवाली वेष्टनी ('रेलिग्स') 
से वे चारों तरफ से अलंकृत किए जाते थे। ऐसे स्तूपों में साँची और भरहुत 
के स्तृप मुख्य हैं, जो ई० सन्‌ के पूर्व की तीसरी और दूसरी शताब्दी के 

आसपास के हूँ । अबतक इन पर बोद्धवर्म के पूजनीय चिह्न--धर्म चक्र, 
बोधिवृक्ष, हाथी आदि--तथा बुद्ध के पूर्वजन्म की भिन्न-भिन्न कथाएं बड़ी 
सुंदरता के साथ पत्थरों पर उभरी हुई अंकित हूं । 

गुफाएं--हमारे यहां पहाड़ों को काट-काटकर बनाई हुई दो प्रकार की 
भव्य गुफाएं--वैत्य और विहार--हँ । चेत्य के भीतर एक स्तूप होता है 
और जन-समाज के एकत्र होने के लिए विशाल भवन (असेम्बली हाल ) 
हीता हैं । ऐसी गुफाओं में कार्ली आदि कई गुफाओं का उल्लेख किया जा 
सकता है । विहार अर्थात्‌ मठ में सावु-भिक्ष॒ुकों के रहने के लिए अलग-अरूग 
कमरे बने हुए होते हैँ । ऐसी गुफाएं विशेषतः दक्षिण में मिलती हैँ, जिनमें 
से अजंटा, इलोरा, कार्ली, भाजा, बेड़सा आदि मुख्य हैँ । दक्षिण के अति- 
रिक्त का यावाड़ में जूनागढ़ के पास, राजपूताने में भालावाड़ राज्य में, 
कोलवी, और मध्य भारत में धमणार, बाघ आदि में ऐसे स्थान हें । कार्ली 
आदि कितनी एक भव्य गुफाओं की कटाई की सुंदरता देखकर दर्शक मुग्ध 
हुए बिना नहीं रह सकते । ऐसी गुफाओं में से अधिकतर बौद्ध हें, और 
थोड़ी-सी जैन या वैदिक मत से संबंध रखती हें । इनमें से अधिकांश गुफाएं 
हमारे समय से पूर्व की हैं, परंतु अजंटा की कुछ गुफाएं, तथा कोलवी, 
धमणार एवं बाघ आदि की हमारे समय के प्रारंभकाल की हैं। इनमें से कई 
एक गुफाएं भारतीय तक्षण-कला के सर्वोत्तम नमूने हें और उनकी प्रशंसा 
अनेक विद्वानों ने मुक्तकंठ से की है । न्‍ 

मंदिर--ईसवी सन्‌ की सातवीं शताब्दी के आसपास से बारहवीं 
शताब्दी तक सेकड़ों जनों और वेदधर्मावलंबियों अर्थात्‌ ब्राह्मणों के मंदिर 
अबतक किसी न किसी दा में विद्यमान हैं । देश-भेद के अनुसार इन 
मंदिरों की शैली में भी अंतर है । ऋष्णा नदी के उत्तर से लेकर सारे उत्तरीय 
भारत के मंदिर आर्य-शैली के है और उक्त नदी से दक्षिण के द्रविड़ शैली 
के । जनों और ब्राह्मणों के मंदिरों की रचना में बहुत कुछ साम्य है । अंतर 
इतना ही है कि जन-मंदिरों के स्तंभों, छतों आदि में बहुधा जैनों से संबंध 
रखने वाली मूर्तियां तथा कथाएं खुदी हुई पाई जाती हें और ब्राह्मणों के मंदिरों 
में उनके धर्म-संबंधी । बहुधा जनों के मुख्य मंदिर के चारों ओर छोटी-छोटी 

देव-कुलिकाएं बनी रहती हैं, जिनमें भिन्न-भिन्न तीर्थकरों को प्रतिमाएं स्था- 
पित की जाती हैं । ब्राह्मणों के मुख्य मंदिर के साथ कहीं-कहीं कोनों में चार 
और छोटे मंदिर होते हैं । ऐसे मंदिरों को पंचायतन मंदिर कहते हें । ब्राह्मणों 
के मंदिरों में विशेषकर गर्भगृह (निज मंदिर) रहता है, जहाँ मूर्ति स्थापित 
होती है और उसके आगे मंडप । जैन-मंदिरों में कहीं-कहीं दो मंडप और 
एक विस्तृत बेदी भी होती है । दोनों शैली के मंदिरों में गर्भगृह के ऊपर 
शिखर और उसके सर्वोच्च भाग पर आमलक नाम का बड़ा चक्र होता हैं । 
आमलक के ऊपर कलश रहता है, और वही ध्वजदंड भी होता है । 

द्रविड़ शैली के कुछ मंदिरों में, जहां मुख्य मूर्ति स्थापित होती है उसके 
ऊपर, चतुरस्र आकृति का विमान नामक कई मंज़िलों का ऊँचा मंडप 
रहता हैं । वह ज्यों-ज्यों ऊँचा होता जाता है, त्यों-त्यों उसका फैलाव कम 
होता जाता हैं और ऊपर जाकर छोटा-सा रह जाता हैं । वस्तुतः इस 
विमान का ऊपरी विभाग चतुरख््र शंकु जेसी आकृति का होता है। इन 
विमानों को आये-शली के मंदिरों के शिखर के स्थानापन्न समझता चाहिए । 
गर्भगृह के आगे मंडप या अनेक स्तंभोंवाले विस्तृत स्थान होते हें और मंदिर 
के प्राकार के एक या अधिक द्वारों पर एक बहुत ऊँचा अनेक देवी देवताओं 
की मूर्तिवाला गोपुर रहता है जिसे कोयल' कहते हैं। उत्तरी भारत में पुष्कर, 
वुंदावन आदि तीथ॑स्थानों में रंगजी आदि के नए बने हुए मंदिर ठीक 
द्रविड़ शेली के है । दक्षिण के पूर्वी और पश्चिमी सोलंकी राजाओं के समय 
के बने हुए देवमंदिर बहुधा द्रविड़ शैली के हैं, परंतु उनमें उक्त हौली से 
थोड़ा-सा अंतर होन के कारण आधुनिक विद्वान्‌ उनका परिचय चाल॒क्य शैली 
के नाम से देते हें । पश्चिमी भारत के कारीगर भी उनके बनाने में लगाए 
गए थे जिससे उनकी द्रविड़ शैली में कुछ उत्तरी शैली का मिश्रण हो गया 
हूँ । इस शैली के मंदिर आदि बंबई हाते के दक्षिणी विभाग अर्थात्‌ कनड़ी 
प्रदेशों में धारवाड़ से लेकर निजञ्ञाम और मैसूर राज्य तक, जहां चालकयों 
का राज्य रहा, जगह-जगह मिलते हैं। नैपाल के देव और वेष्णव-मंदिर 
उत्तर भारत की शैली के हें और कुछ मंदिर चीनी शैली के छज्जेदार और 
कई मंज़िलवाले भी हें । 

हमारे समय के भिन्न-भिन्न शैलियों के सुंदर मंदिर सेकड़ों स्थानों पर 
विद्यमान हैं, जिनमें से कुछ का उल्लेख नीचे किया जाता है । 
आयं-शैली के ब्राह्मणों के मंदिर भुवनेश्वर (उड़ीसा में), नागदा 
और बाड़ोली (दोनों उदयपुर राज्य में ), चित्तोड़गढ़, ग्वालियर, चंद्रावती, 
(भालावाड़ राज्य में), ओसियां (जोधपुर राज्य में), चंद्रावती, वर्माण 
(दोनों सिरोही राज्य में) खजुराहो (मध्यभारत में), कनारक, लिगराज 
(उड़ीसा में) आदि अनेक स्थानों में हें। इसी तरह आबू, खजुराहो, 
नागदा, मुक्तगिरि और पालीताना आदि स्थानों के जैन-मंदिर भारतीय 
शिल्पकला के उत्तम नमूने हें। द्रविड़ शेली के मामल्लपुर (महावलि- 
पुरम--चिंगलीपट्ट ज़िले में ) , कांजीवरम्‌ (कांची ), इलोरा, तंजोर, बेलूर 
(मंसूर के हसन जिले में ), बादामी (बीजापुर जिले में ), श्रीरंगम्‌ (त्रिचना- 
पल्ली में) और श्रवणवेलगोला (हसन ज़िले में) आदि स्थानों में हें । 
ये मंदिर शिल्प की दृष्टि से कितने उत्तम हें, यह कुछ विद्वानों के निम्न- 
लिखित उद्धरणों से स्पष्ट हो जायगा। 
बाड़ोली के मंदिर की तक्षण-कला की प्रशंसा करते हुए कल टॉड ने 
लिखा है--- उसकी त्रिचित्र और भव्य रचना का यथावत्‌ वर्णन करना लेखनी 
की शक्ति से बाहर हैँ । यहां मानो हुनर का खजाना खाली कर दिया गया 
हैं । उसके स्तंभ, छत और शिखर का एक-एक पत्थर छोटे से मंदिर का दृश्य 
बतलाता हैं । प्रत्येक स्तंभ पर खुदाई का काम इतना सुंदर और बारीकी के 
साथ किया गया है कि उसका वर्णन नहीं हो सकता”? । भारतीय शिल्प के 
प्रसिद्ध विद्वान्‌ मि० फ़र्गुसन लिखते हें---आगबू के मंदिरों में, जो संगमरमर 
के बने हुए हें, अत्यंत परिश्रम सहन करने वाली हिंदुओं की टाँकी से फ़ीते 
जेसी बारीकी के साथ ऐसी मनोहर आकृतियां बनाई गई हैं कि उसकी नक़ल 
काग़्ज़ पर बनाने में कितने ही समय तथा परिश्रम से भी में सफल नहीं 
हो सका ।'* 





) टॉड, 'राजस्थान', जिलल्‍्द ३, प० १७५२-५३ (आक्सफ़ड संस्करण ) 
* 'पिक्चरस इलस्ट्रेशेंस ऑफ़ आककिटेकचर इन हिदुस्तान।' 

हेलेबिड के मंदिर के विषय में विसेंट स्मिथ ने लिखा है--यह मंदिर 
धेयंशील मानव-जाति के श्रम का अत्यंत आश्चर्यजनक नमूना है । इसकी 
सुंदर कारीगरी के काम को देखते-देखते आँखें तृप्त नहीं होतीं १ । इसी मंदिर 
के विषय में प्रोफ़ेसर ए० ए० मेकक्‍्डानल का कथन है कि संसार भर में शायद 
दूसरा कोई ऐसा मंदिर न होगा, जिसके बाहरी भाग में ऐसा अद्भुत खुदाई 
का काम किया गया हो । नीचे की चौतरफ़ हाथियोंवाली पंक्ति (गजघर ) 
में दो हृज्जार हाथी बनाए गए हैं , जिनमें से आक्ृति में कोई भी दो परस्पर 
नहीं मिलते * । 

मथुरा के प्राचीन मंदिरों के, जो अब नष्ट हो चुके हैँ, विषय में महमूद 
गज़नवी ने गज़नी के हाकिम को लिखा था कि यहां (मथुरा में) असंख्य 
मंदिरों के अतिरिक्त १००० प्रासाद मुसलमानों के ईमान के सदृश दृढ़ हें । 
उनमें से कई तो संगमरमर से बने हुए हैँ, जिनके बनाने में करोड़ों दीनार 
खर्च हुए होंगे । ऐसी इमारतें यदि २०० वर्ष लगें तो भी नहीं बन सकतीं? | 

स्तंभ--दिल्ली, प्रयाग, सारनाथ आदि के अशोक-स्तंभ भारतीय शिल्प 
के उपलब्ध स्तंभों में सब से प्राचीन हैँ । वे बृहत्काय स्तंभ एक ही पत्थर 
से काटे गए हें और उन पर पालिश इतना सुंदर हुआ है कि वह आज तक 
अधिकांश में विद्यमान है और आजकल ऐसे पाषाणों पर ऐसा सुंदर पालिश 
होना असंभव-सा हैँ । इन स्तंभों के ऊपर सुंदर कारीगरीवाले सिरे लगे हुए 
थे, जिनके अग्रभाग पर कहीं एक शेर और कहीं चार शेर आदि बने हुए 
थे | ऐसे दो-तीन सिरे अब तक विद्यमान हैं, जो उस समय की उन्नत कला 
के साक्षी रूप हें । अशोक के पीछे बेसनगर का प्रसिद्ध स्तंभ, महरोली 
(दिल्ली से १३ मील) वाला प्रसिद्ध लोहस्तंभ और दूसरे कई एक स्तंभ 
हैँ, जो हमारे निर्दिष्ट काल के पूर्व के है । हमारे समय के स्तंभों में राजा 
यशोधमंन के मंदसोर के निकटवर्ती सौंदनी गाँववाले दो विशाल स्तंभ हैं, 


3 “हिस्द्री ऑफ़ फाइन आर्द इन इंडिया, पृ० ४२ 
२ इंडियाज्ञ पास्ट', पृ० ८३ 
3 ब्रिग्स, 'फ़िरिदता,, जिल्‍द १, पृ० ५८-५९ 

जो उक्त राजा की विजय के स्मारक हैं । ये विशाल स्तंभ एक ही पत्थर से 
नहीं काटे गए, कितु अलग-अलग विभागों से बने हैँ, जो एक दूसरे पर जमा 
दिए गए हैं । इस समय वे खड़े नहीं, कितु धराशायी हो रहे हैं । यशोधर्म 
के स्तंभों के अतिरिक्त भिन्न-भिन्न स्थानों पर कई मंदिरों के आगे खड़े किए 
हुए अथवा मंदिरादि में लगे हुए भिन्न-भिन्न शैली के हज़ारों स्तंभ या तोरण 
विद्यमान हैं, जिनकी कारीगरी का अनुमान उन्हें देखने से ही हो सकता है । 

मूर्तियाँ---बड़ी-बडी मूर्तियों के होने का सब से प्राचीन प्रमाण कौटिलीय 
अर्थशास्त्र में मिलता है, परंतु उपलब्ध मूर्तियों में सब से प्राचीन 'यूसफ़ज़ ई' 
अर्थात्‌ गांधार से मिली हुई बुद्ध की भिन्न-भिन्न क़द की मूर्तियां तथा मथुरा 
के कंकाली टीले वाली जैन-मूर्तियां एवं राजा कनिष्क आदि की मूत्तियां हैं । 
ये सब ई० सन्‌ की पहली शताब्दी के आसपास की हैं । हिंदुओं के भागवत- 
संप्रदाय के विष्णु-मंदिर ई० सन्‌ पूर्व की दूसरी शताब्दी में विद्यमान थे, 
ऐसा बेसनगर (विदिशा) तथा नगरी (मध्यमिका, चित्तोड़ से सात मील 
उत्तर में) के शिलालेखों से निश्चित हैं । बेसनगर के उक्त विशाल स्तंभ 
पर के शिला-लेख से पाया जाता है कि “राजा ऐंटियाक्लिडिस के समय 
में तक्षशिला (पंजाब) नगर के रहनेवाले दिय (डिआन ) के पुत्र हेलियोदोर ने, 
जो भागवत (वेष्णव) था, देवताओं के देवता वासुदेव (विष्णु) का यह 
गरुड़ध्वज” बनवाया ।” अश्वमेध यज्ञ करनेवाले पाराशरी-पुत्र सर्वतात 
ने नारायणवट नामक स्थान पर भगवान्‌ संकर्षण और वासुदेव की पूजा 
के लिए शिला-प्राकार बनवाया, ऐसा ई० सं० पूर्व की दूसरी शताब्दी के 
नगरी के अपूर्ण शिलालेख से पाया जाता हैं। बौद्धों में मूतिपूजा का प्रचार 
महायान संप्रदाय के साथ ईस्वी सन्‌ की पहली शताब्दी के आस-पास 
होना पाया जाता है, परंतु मूर्तिपूजा के उपर्युक्त दोनों उदाहरण ईसा से पूर्व 
के हैं । इसी तरह ई० सन्‌ की छठी शताब्दी तक की सेकड़ों मूर्तियां मिली 
हैं, जिनका संबंध हमारे निर्दिष्ट समय से नहीं है । हमारे समय की हज़ारों 
हिंदू और ज॑न देवमू्तियां मिलती हें और कलकत्ता, लखनऊ, पेशावर, 
अजमेर, मद्रास, बंबई आदि के अद्भुतालयों तथा स्थान-स्थान के मंदिरों आदि 
में विद्यमान हैं । ऐसे ही कई एक राजाओं की और धर्माचार्यों की मूर्तियां भी 

मिलती हे । अत्यंत भावपूर्ण और सुंदर कारीगरी को देखकर इनमें से बहुत 
सी मूर्तियों की अनेक विद्वानों ने मुक्तकंठ से प्रशंसा की हे, परंतु यह बात 
निश्चित है कि ई० सन्‌ की बारहवीं शताब्दी के उत्तराद्ध से पाषाण के 
शिल्प-कार्य में क्रशः ह्ास होता गया और मूर्तियां तथा खुदाई का काम 
जैसा सुंदर पहले बनता था, वसा पिछले समय में न बन सका । 


भारतीय शिल्पकला के संबंध में यहां कुछ विद्वानों के कथन उद्धृत 
करना अप्रासंगिक न होगा । 


मिस्टर हँवेल ने लिखा हें-- किसी भी जाति के शिल्प का ठीक-ठीक 
अनुमान करने में उस जाति ने दूसरों से क्या सीखा है, यह सोचने की 
हमें आवश्यकता नहीं , कितु यह सोचने की आवश्यकता हूँ कि उसने अन्य 
जातियों को क्या सिखलाया है । इस दृष्टि से देखने से भारतीय शिल्पकला 
का स्थान यूरोप और एशिया की सब शैलियों में सर्वोच्च हे । पुरातत्त्वा- 
न्वेषण की दृष्टि से यह कहा जा सकता है कि शिल्प की कोई भी शैली न तो 
स्वंथा स्वदेशी हे और न ऐसी है, जिसमें दूसरों से कुछ सीखने की आव- 
इयकता न हुई हो । ग्रीस और इटली की शिल्प-शलियां भी इस नियम का 
अपवाद नहीं हैं । भारत ने जो कुछ बाहर वालों से सीखा है उससे सौ गुना 
बाहर वालों को सिखलाया हैँ! ।॥' 

मि० ग्रिफ़िथ का कथन हँे--गृफाओं का दी्घं काल तक निरीक्षण 
करने पर ऐसा कहीं भी मेरे देखने में नहीं आया कि कारीगर ने पत्थर को 
आवश्यकता से कुछ भी अधिक काटा हो * ।! 

प्रोफ़ेसर हीरन लिखते हें---'चतुरख्र स्तंभों पर की खुदाई के काम और 
स्त्री की आकृतिवाले स्तंभों के बनाने में हिंदू लोग ग्रीस और मिश्र वालों से 
बहुत बढ़े-चढ़े थे* ।' इसी तरह हेवल ने लिखा हँ---भारतीय शिल्प की 


१ हेवल, इंडियन स्कल्प्चर एंड पेंटिग', पृ० १६९ 
* दी पेंटिग्स इन दी बुद्धिस्ट केव टेपल्स ऑफ़ अजंठा'। 
3 हरविलास सारडा, हिंदू सुपीरियौरिटी', पृ० ३४३ 

मूर्ति में प्रदशित जो गहराई तथा आंतरिक भाव दीख पड़ते हें, वे ग्रीस में 
नहीं पाए जाते १ ।' 

वास्तुविद्या की उनच्नति---हमारे समय में वास्तुविद्या का बहुत विकास 
हो चुका था । इस विषय के कई ग्रंथ आज भी उपलब्ध हैं । अभी कुछ ही 
समय हुआ राजा भोज का बनाया हुआ समरांगणसूत्रधार' नामक एक 
अत्यंत उत्कृष्ट तथा महत्वपूर्ण ग्रंथ प्रकाशित हुआ है । इस पुस्तक से जान 
पड़ता है कि हमारे समय तक आश्चर्यजनक वेज्ञानिक उन्नति हो चुकी थी । 
इस ग्रंथ में नगर, दुर्ग आदि के लिए उचित भूमि का वर्णन, शहर बसाने, 
उसके चारों ओर खाई बनाने, राजाओं के भिन्न-भिन्न प्रकार के महल, 
उद्यान तथा मूर्तियां आदि बनाने का विस्तृत और महत्वपूर्ण वर्गन है, जो 
हम यहां विस्तार-भय से नहीं करते । 

वेज्ञानिक उन्नति---उक्त पुस्तक का ३१ वां अध्याय बहुत महत्व- 
पूर्ण है । उसमें भिन्न-भिन्न प्रकार के बहुत से यंत्रों का वर्णन हैँ । उनमें से 
हम कुछ का उल्लेख नीचे करते ह-- 

यंत्र द्वारा सूर्य की प्रदक्षिणा और ग्रहों की गति बताई जाय । कृत्रिम 
पुरुष यंत्र द्वारा परस्पर लड़ते, चलते-फिरते और बंसी बजाते थे। स्वयं 
पक्षियों की-सी आवाज़ करनेवाले लकड़ी के पक्षियों और कंकड़ों तथा 
कुंडलों के बनाने का भी उसमें उल्लेख है। लकड़ी के ऐसे मनुष्य बनाए जाये, जो 
ग॒प्त सूत्र-द्वारा नृत्य करें, परस्पर लड़ें और चोरों को पीठें। भिन्न-भिन्न 
प्रकार के सुंदर फ़व्वारे बनाकर धारागुृहों में लगाए जायेँ। एक ऐसी स्त्री 
बनाई जाय, जिसके स्तनों, नाभि, आँखों और नखों से जलधाराएं बहें । यंत्रों 
से शतघ्नी और उष्ट्रग्रीव आदि दुर्गरक्षक अस्त्र चलाए जायें । कृत्रिम भरने 
भी बाग्मों में बनाए जायें । आधुनिक 'लिफ़्ट' जैसे यंत्र का भी वर्णन उसमें 
है, जिसके द्वारा एक मंजिल से दूसरी मंजिल में जाया जाता था। दिए को 
एक ऐसी पुतली बनाई जाय, जो दीपक में तेल घट जाने पर उसमें तेल 
डाल दे और स्वयं ताल की गति से नाचे । एक ऐसे यांत्रिक हाथी का भी 

वर्णन है, जो पानी पीता जाय, परंतु यह मालम न हो कि पानी कहां जाता 
ढ्रे । इस प्रकार के कई अद्धू त-अद्भू त यंत्रों का वर्णन उसमें मिलता हैं, 
परंतु सबसे अधिक आशचयंप्रद और महत्वपूर्ण बात आकाश में चलनेवाले 
“विमान' का वर्णन है । उसमें विमान के विषय में लिखा है कि महाविहंग 
नाम की लकड़ी का विमान बनाया जाय, उसमें रसयंत्र रखा जाय, जिसके 
नीचे आग से भरा हुआ ज्वलनाधार हो । उसमें बेठा हुआ पुरुष पारे की 
गक्ति से आकाश में उड़ता है । इस वर्णन से स्पष्ट हे कि ग्यारहवीं सदी में 
इन यंत्रों का बनाना ज्ञात था, परंतु स्वंसाधारण में इसका प्रचार न था । 
इतना वर्णन करते हुए इस ग्रंथ का कर्ता लिखता हैं कि हमें बहुत से अन्य 
यंत्रों का बनाना भी मालूम है, परंतु उनका बताना फलप्रद नहीं है, इस- 
लिए उनका वर्णन नहीं लिखा । इस ग्रंथ से तत्कालीन वेज्ञानिक और 
शिल्प-साहित्य पर बहुत प्रकाश पड़ता हैँ । इस विषय की बहुत-सी पुस्तकीं 
का निर्देश हम वार्ता के प्रसंग में कर चुके है । 


चित्रकला 

गुफाओं के चित्र--भारतवर्ष जेसे उष्णप्रधान देश में काग्रज या कपड़े 
पर खिचे हुए चित्र अधिक काल तक नहीं रह सकते, इसीसे ई० स० १२०० 
तक के ऐसे चित्र यहां नहीं मिलते । कितनी एक पुस्तकों में विषय-सूचक 
सुंदर चित्र अवश्य मिलते हूँ, परंतु वे सब हमारे निर्दिष्ट काल के पीछे के 
हैं । उक्त काल के रंगीन चित्र केवल पहाड़ों को खोद-खोदकर बनाई हुई 
सुंदर विशाल गुफाओं की दीवारों पर ही पाए जाते हें । वे ही हमारे उक्त 
काल और उससे पूर्व की चित्रकला के बचे-खुचे चिह्न मात्र हें। ऐसी अब- 
तक चार गुफाओं का पता छगा हूँ, जिनमें चित्रकला की दुष्टि से अजंटा को 
गुफाएं सब से अधिक महत्व की हैं । ये गुफाएं हँदराबाद राज्य के औरंगा- 
बाद जिले के अजंटा गाँव से पद्टिचमोत्तर में चार मील दूर स्थित पर्व॑तश्नेणी 
में खुदी हुई हे । इनमें २४ विहार (मठ) और ५ चेत्य (स्तृप वाले विशाल 
भवन ) बने हे, जिनमें से तेरह में दीवारों, भीतरी छतों, या स्तंमों पर चित्र 
अंकित किए हैं। चित्र-लेखन से पूर्व चट्टान की भित्ति पर एक प्रकार का 

प्लास्टर लगाकर चूने जेसे किसी पदार्थ की घुटाई को गई है, और उस पर 
चित्र अंकित किए गए हैँ। ये सब गुफाएं एक समय की कटी हुई नहीं, 
कितु अनुमानतः ईसवी सन्‌ की चौथी शताब्दी से लगाकर सातवों शताब्दी 
के आसपास तक समय-समय पर बनी हैं । इनके अंतर्गत भिन्न-भिन्न चित्रों 
के विषय में भी यही समय समभता चाहिए । कई एक चित्र हमारे व्याख्यान 
के पूर्ववर्ती काल के होने से उस समय की भारतोय चित्रकला का परिचय 
देते हैं। अधिकतर चित्र हमारे निर्दिष्ट काल या उससे कुछ ही पूर्ववर्तो 
समय के हें। इन चित्रों से उक्त काल की हमारी चित्रकला का परिचय 
मिलता हैँ । उनमें गौतम बुद्ध की जीवन-घटनाएं, मातृपोषक जातक, 
विश्वांतर जातक, षड्दांत जातक, रुर जातक और महाहंस जातक आदि 
१२ जातकों में वणित गौतम बुद्ध की पूर्वजन्म की कथाएं, धामिक इतिहास 
तथा युद्ध के दृश्य और राजकीय तथा छौकिक चित्र अंकित हें । ऐसे ही 
बगीचों, जंगलों, रथों, राज-दरबारों, घोड़े, हाथी, हरिण आदि पशुओं, 
हँस आदि पक्षियों तथा कमल आदि पुष्पों के अनेक चित्रण बने हुए हें । 
इन सबको देखने से दर्शंक की आँखों के सामने एक ऐसे नाटक का-सा दृश्य 
उयस्थित हो जाता है, जिसमें जंगलों, शहरों, बगीचों और राजमहलों आदि 
स्थानों में राजा, वीर पुरुष, तपस्वी, प्रत्येक स्थिति के स्त्री-पुरुष और स्वर्गीय 
दूत, गंधर्व, अप्सरा और किन्नर आदि पात्र-रूप से हैं। ऐसे सकड़ों चित्रों 
में से एक चित्र का परिचय इस अभिप्राय से दिया जाता हे कि उनमें से 
कुछ चित्रों का काल-निर्णय करने में सहायता मिल सके । तबरी नामक़ 
ऐतिहासिक अपनी पुस्तक में लिखता है कि ईरान के बादशाह खुसरो 
(दूसरे) के सन्‌ जुलूस (राज्यवर्ष) छत्तीस (ई० स० ६२६) में उसका 
एलची राजा पुलकेशी के पास पत्र और तुहफा लेकर गया और पुलकेशी 
का एलची पत्र और उपहार लेकर उसके पास पहुँचा था। उस समय के 
दरबार का चित्र एक गुफा की दीवार पर अंकित है जिसमें--- 

राजा गद्दी बिछे हुए सिहासन पर लंब-गोलाकृतिक तकिए के सहारे 
बैठा हुआ हैं, आसपास चँवर और पंखा करनेवाली स्त्रियां, तथा अन्य परि- 
चारक स्त्री-पुरुष, कोई खड़े और कोई बैठे हुए हैं । राजा के सम्मुख बाई 

ओर तीन पुरुष और एक लड़का सुंदर मोतियों के आभूषण पहिने हुए बेठे 
हैं (जो राजा के कुँवर, भाई या अमात्यवर्ग में से होने चाहिएं) । राजा 
अपना दाहिना हाथ उठाकर ईरानी एलची से कुछ कह रहा है । उस (राजा) 
के सिर पर मुकुट, गले में बड़े-बड़े मोती व माणिक की इकलड़ी कंठी, और 
उसके नीचे सुंदर जड़ाऊ कंठा है । दोनों हाथों में भुजबंध और कड़े हें । 
यज्ञोपवीत के स्थान पर पचलड़ी मोतियों की माला है, जिसमें प्रवर (ग्रंथि ) 
के स्थान पर पाँच बड़े मोती हैं, और कमर में रत्नजटित मेखला है । पोशाक 
में आधी जाँघ तक कछनी और बाक़ी सारा शरीर नंगा हैँ । दक्षिणी लोग 
ज॑से समेटकर दुपट्टा गले में डालते हैँ, उसी प्रकार समेटा हुआ केवल एक 
दुपट्टा कंधे से हटकर पीछे के तकिए पर पड़ा हुआ है और उसके दोनों समेटे 
हुए किनारे गद्दी के आगे पड़े हुए दीखते हैं । उसका शरीर प्रचंड, पुष्ट और 
गौरवर्ण हैँ (चेहरे के स्थान का चूना उखड़ जाने से वह नहीं दीख सकता ) । 
दरबार में जितने हिंदुस्तानी पुरुष हें उनके शरीर पर आधी जाँघ तक कछनी 
के सिवा कोई वस्त्र नहीं दीखता और न किसी के दाढ़ी या मूंछ है । कमर 
से लगाकर आधी जाँघ या कुछ नीचे तक का स्त्रियों के शरीर का हिस्सा 
वस्त्र से ढका हुआ है, और किसी-किसी के स्तनों पर कपड़े की पट्टी बँघी 
हुई है, बाक़ी सारा शरीर खुला है । यहां के प्राचीन चित्रादि में स्त्रियों के 
स्तन बहुधा खुले हुए पाए जाते है, या कभी-कभी उन पर पट्टियां बँधी हुई 
दीख पड़ती हूं । पट्टियां बाँधने का रिवाज प्राचीन है । श्रीमद्भागवत में भी 
उसका वर्णन मिलता हँ--- 
तदंगसंगप्रमुदाकुलेंद्रिया: केशान्दुकूल कुचपट्टिकां वा। 
नांज: प्रतिब्योदुमलं व्रजस्त्रियो विखस्तमालाभरणा: कुरूदयह।' 
राजा की एक तरफ एकटक दृष्टि लगाकर हाथ में ली हुई मोतियों को 
कई लड़ें या कई लड़वाली कंठी नजर करता हुआ ईरानी एलची सम्मुख 
खड़ा है, जिससे राजा कुछ कह रहा हैँ । उसके पीछे एक दूसरा ईरानी हाथ 
में बोतल-सी कोई चीज लिए खड़ा है, जिसके पीछे तीसरा ईरानी तुहफ़े को 

चीजों से भरी हुई किश्ती धरे हुए हैं । उसके पीछे पीठ फेरकर खड़ा हुआ 
चोथा ईरानी बाहर से हाथ में कुछ चीज़ लेकर दरवाज़े में आते हुए एक 
दूसरे ईरानी की तरफ देख रहा है और उसके पास एक ईरानी सिपाही कमर 
में तलवार लगाए खड़ा हैं और दरवाजे के बाहर ईरानियों के साथ के अन्य 
पुरुष और घोड़े खड़े है । ईरानियों और हिंदुस्तानियों की पोशाक में रात-दिन 
का-सा अंतर हूँ । जब हिंदुस्तानियों का क़रीब-क़रीब सारा शरीर खुला है 
तो उनका प्रायः सारा ढका हुआ हूँ । उनके सिर पर ऊँची ईरानी टोपी, 
कमर तक अंगरखा, चुस्त पायजामा और कई एक के पेरों में मोज़े भी हैं 
और दाढ़ी-मूंछ सबके हें । ईरानी एलची (जिससे राजा कुछ कह रहा है) 
के गले में बड़े-बड़े मोतियों की एक लड़ी, पानदार कंठी, कानों में रूटकते 
हुए मोतियों के भूषण और कमर में मोतियों से जड़ी हुई कमरपेटी है । दूसरे 
किसी ईरानी के शरीर पर जेवर नहीं हे । दरबार में सब जगह फरशणं पर पुष्प 
बिखरे हुए हें । राजा के सिंहासन के आगे पीकदानी पड़ी हुई हैं और चौकियों 
पर ढक्‍कन वाले पानदान आदि पात्र रखे हुए हें" । इस चित्र से अनुमान 
होता है कि यह ई० स० ६२६ के बाद बना होगा । 

अजंटा के चित्र चित्रकला में प्रवीण आचार्यों के हाथ से खिंचे हुए हें । 
उनमें अनेक प्रकार का अंग-विन्यास, मुख-मुद्रा, भाव-भंगी और अंग-प्रत्यंगों 
की सुंदरता, नाना प्रकार के केशपाश, वस्त्राभरण, चेहरों के रंग-रूप आदि 
बहुत उत्तमत्ता से बतलाए गए हैं । इसी तरह पशु, पक्षी, पत्र, पुष्ष आदि के 
चित्र बहुत सुंदर हैँ । कई चित्र ऐसे भावपूर्ण हें कि उनमें चित्रित स्त्री-पुरुषों 
की मानसिक दशा का प्रत्यक्ष दिग्दर्शन होता है । भिन्न-भिन्न प्रकार के रंग 
और उनके मिश्रण में कमाल किया गया हैं । चित्रण इतना प्रशस्त और 
नियमित है कि प्रकृति और सौंदय को पृर्ण-रूप से समभनेवाले के सिवा 
दूसरा उन्हें अंकित नहीं कर सकता । इन सब बातों को देखकर चित्रकला के 
आधुनिक बड़े-बड़े विद्वान्‌ भी मुग्ध होकर मुक्तकंठ से इनकी उत्कृष्टता की 
प्रशंसा करते हे । मिस्टर ग्रिफिथ ने मृत्यु-शय्या पर पड़ी हुई एक रानी के 

चित्र की प्रशंसा करते हुए लिखा हु---करुण रस और अपना भाव ठीक-ठीक 
प्रदर्शित करने में चित्रकला के इतिहास में इससे बढ़कर कोई चित्र नहीं मिल 
सकता । फ्लौरेंस के चित्रकार चाहे अधिक अच्छा आलेखन कर सकें और 
वेनिस वाले अच्छा रंग भर सके परंतु उनमें से एक भी इससे बढ़कर भाव 
प्रदर्शित नहीं कर सकता हैँ । चित्र का भाव इस प्रकार है-- 

भुके हुए सिर, अधखुली आँखें और शिथिल अंग-प्रत्यंग के साथ वह 
रानी मुत्यु शय्या पर बंठी हुई हैं । उसकी एक दासी हलके हाथ से उसे 
सहारा दिए हुए खड़ी है, और एक दूसरी चितातुर दासी मानो नाड़ी देखाती 
हो, इस तरह उसका हाथ पकड़े हुए हैं । उसकी मुखमुद्रा से वह अत्यंत व्यग्र 
प्रतीत होती है, मानो वह यह सोच रहो हूँ कि मेरी इस स्वामिनी का प्राण- 
पर्खेरू कितना शीघ्य उड़ने वाला हूँ । एक ओर दासी पंखा लिए हुए खड़ी है 
और दो पुरुष बाई तरफ से उसकी ओर देख रहे हैं, जिनके चेहरों पर गहरी 
उदासीनता छा रही हैँ । नीचे फर्श पर उसके संबंधी बेठे हुए हैं, जो उसके 
जीवन की आशा छोड़कर शोकाकुल हो रहे हें। एक अन्य स्त्री हाथ से अपना 
मुंह ढककर ब्री तरह रो रही हे । 

इन चित्रों के असाधारण कलाकौशल से आकर्षित होकर कई चित्रकला- 
मर्मज्ञों ने इनकी नक़लें कीं और इन पर कई पुस्तक भी प्रकाशित हो चुकी हे ! 

अजंटा की गुफाओं में अंकित जातक आदि को देखने से प्रतीत होता 
हैं कि उनके निर्माताओं ने अमरावती, साँची और भरहुत के स्तूपों को 
शिलाओं पर अंकित जातकों तथा गांधार-शेली की तक्षण-कला ( स्कल्प्चर' ) 
के नमूनों का सूक्ष्मता से निरीक्षण किया हो, क्योंकि उनमें तथा इनमें बहुत 
कुछ साम्य पाया जाता है । 

इसी तरह ग्वालियर राज्य के अमभेरा जिले में बाघ गाँव के पास को 
पर्वतीय गुफाओं में भी बहुत से रंगीन चित्र हैँ, जो ई० स० की छठी और 
सातवीं शताब्दी के अनुमान किए जा सकते हें। वे भी अजंटा के चित्रों के 
समान सुंदर, भावपूर्ण और चित्रकला के उत्तम नमूने हें। इन चित्रों को 
भी नक़लें हो गई हें और उन पर एक ग्रंथ प्रकाशित हो चुका हैँं। लंदन के 
टाइम्स! पत्र ने उक्त चित्रों की समाछोचना करते हुए लिखा है कि यूरोप के 

पचित्र उत्तमता में इनकी समानता नहीं कर सकते । डेली टैलीग्राफ' पत्र का 
कथन हूँ कि कला की दृष्टि से ये चित्र इतने उत्कृष्ट हैं कि इनकी प्रशंसा नहीं 
की जा सकती । इनका रंग भी बहुत उत्तम है । जीवन और चेष्टा के भाव- 
प्रदर्शन की दृष्टि से ये चित्र केवल अपूर्व और चिकत्ताकर्षक संस्कृति को ही 
नहीं बताते, कितु वे एक सत्य और विश्वव्यापी प्रभाव के दर्शेक हें । 

कुछ समय पूर्व सित्तनवासल में, जो कृष्णा नदी के दक्षिणी किनारे 
पह कोटा से पश्चिमोत्तर में नौ मील परे है, पहाड़ को काटकर बनाए हुए 
मंदिर में भी ऐसे कुछ चित्रों का पता लगा है । इन चित्रों को सबसे पहले 
टी० ए० गोपीनाथ राव ने देखा । ये चित्र पल्लव-शासक महेंद्रवर्मा (प्रथम ) 
के समय (सातवीं शताब्दी के प्रारंभ) में बनाए गए हों ऐसा अनुमान 
किया जाता हैं । इस मंदिर की भीतरी छतों, स्तंभों और उनके सिरों पर ये 
चित्र अंकित हूँ । यहां का मुख्य चित्र बरामदे की प्रायः सारी छत को घेरे 
हुए है । इस चित्र में कमलों से भरा हुआ एक सरोवर बतलाया गया है । 
'पुष्पों के मध्य में मछलियां, हंस, भसे, हाथी और हाथ में कमल लिए हुए 
तीन साधु दीखते हें । उन साथुओं का अंगविन्यास, उनका रंग और चेहरे 
की मधुरता वस्तुतः बहुत आनंदप्रद है । स्तंभों पर नाचती हुई स्त्रियों 
के चित्र भी हें । इस मंदिर म॑ अर्धनारीश्वर, गंधर्वों तथा अप्सराओं के भो 
चित्र हे । अधनारीश्वर जटामुकुट और कुंडल पहने हुए हैं । उनकी आँखों 
से दिव्य महत्ता की गहरी सूचना प्रकट होती है । इन चित्रों में से कुछ का 
रंग फीका पड़ गया हैं, तो भी चित्रों की उत्तमत्ता का परिचय भली-भाँति 
मिल जाता है । इन चित्रों में से कुछ प्रकाशित भी हो चुके हें । 

मध्यप्रदेश की सरगुजा रियासत में लक्ष्मणपुर गाँव से १२ मील 
पश्चिम में रामगढ़ पहाड़ पर खूदी हुई जोगीमारा' गुफा की छत में भी 
कुछ रंगीन चित्र बने हुए हैँ, जो हमारे निर्दिष्ट काल के प्रारंभ के आसपास 
के माने जाते हैं। 

इन चारों स्थानों में जो भारतीय प्राचीन चित्र मिले हें वे ही हमारे 
निर्दिष्ट काल तथा उससे कुछ पूर्व के हमारी चित्रकला के सर्वोत्क्ृष्ट बचे- 
खुचे नमूने हैं । आइचये तो यह है कि ऐसे उष्णतावाले स्थानों में बारह- 

चित्र की प्रशंसा करते हुए लिखा हु---करुण रस और अपना भाव ठीक-ठीक 
प्रदर्शित करने में चित्रकला के इतिहास में इससे ब्रढ़कर कोई चित्र नहीं मिल 
सकता । फ्लौरेंस के चित्रकार चाहे अधिक अच्छा आलेखन कर सकें और 
वेनिस वाले अच्छा रंग भर सके परंतु उनमें से एक भी इससे बढ़कर भाव 
प्रदर्शित नहीं कर सकता है । चित्र का भाव इस प्रकार हँ-- 

भुके हुए सिर, अधखुली आँखें और शिथिल अंग-प्रत्यंग के साथ वह 
रानी मृत्यु शय्या पर बेठी हुई हैं । उसकी एक दासी हलके हाथ से उसे 
सहारा दिए हुए खड़ी है, और एक दूसरी चितातुर दासी मानो नाड़ी देखाती 
हो, इस तरह उसका हाथ पकड़े हुए हैं । उसकी म्‌खम॒द्रा से वह अत्यंत व्यग्र 
प्रतीत होती है, मानो वह यह सोच रहो हूँ कि मेरी इस स्वामिनी का प्राण- 
पर्खेरू कितना शीघ्य उड़ने वाला हूँ । एक ओर दासी पंखा लिए हुए खड़ी है 
और दो पुरुष बाई तरफ से उसकी ओर देख रहे हें, जिनके चेहरों पर गहरी 
उदासीनता छा रही हे । नीचे फ॒र्श पर उसके संबंधी बंठे हुए हैं, जो उसके 
जीवन की आद्या छोड़कर शोकाकुल हो रहे हें। एक अन्य स्त्री हाथ से अपना 
मुंह ढककर बरी तरह रो रही है । 

इन चित्रों के असाधारण कलाकौशल से आकर्षित होकर कई चित्रकला- 
मर्मज्ञों ने इनकी नक़॒लें की और इन पर कई पुस्तक भी प्रकाशित हो चुकी हे । 

अजंटा की गुफाओं में अंकित जातक आदि को देखने से प्रतीत होता 
हैं कि उनके निर्माताओं ने अमरावती, साँची और भरहुत के स्तूपों को 
शिलाओं पर अंकित जातकों तथा गांधार-शेली की तक्षण-कला ( स्कल्प्चर ) 
के नमूनों का सूक्ष्मता से निरीक्षण किया हो, क्योंकि उनमें तथा इनमें बहुत 
कुछ साम्य पाया जाता है । 

इसी तरह ग्वालियर राज्य के अमभेरा जिले में बाघ गाँव के पास की 
पर्वेतीय गुफाओं में भी बहुत से रंगीन चित्र हैं, जो ई० स० की छठी और 
सातवीं शताब्दी के अनुमान किए जा सकते हेँ। वे भी अजंटा के चित्रों के 
समान सुंदर, भावपूर्ण और चित्रकला के उत्तम नमूने हें । इन चित्रों की 
भी नकलें हो गई हें और उन पर एक ग्रंथ प्रकाशित हो चुका हूँ। लंदन के 
टाइम्स' पत्र ने उक्त चित्रों की समालोचना करते हुए लिखा है कि यूरोप के 

पचित्र उत्तमता में इनकी समानता नहीं कर सकते । डेली टंलीग्राफ' पत्र का 
कथन हूँ कि कला की दृष्टि से ये चित्र इतने उत्कृष्ट हें कि इनकी प्रशंसा नहीं 
की जा सकती । इनका रंग भी बहुत उत्तम है । जीवन और चेष्टा के भाव- 
प्रदर्शन की दृष्टि से ये चित्र केवल अपूर्व और चित्ताकर्षक संस्कृति को ही 
नहीं बताते, कितु वे एक सत्य और विश्वव्यापी प्रभाव के दशेक हें । 
कुछ समय पूर्व सित्तनवासल में, जो कृष्णा नदी के दक्षिणी किनारे 
पह कोटा से पश्चिमोत्तर में नौ मील परे है, पहाड़ को काटकर बनाए हुए 
मंदिर में भी ऐसे कुछ चित्रों का पता लगा हैँ । इन चित्रों को सबसे पहले 
टी० ए० गोपीनाथ राव ने देखा । ये चित्र पल्‍्लव-शासक महेंद्रवर्मा (प्रथम ) 
के समय (सातवीं शताब्दी के प्रारंभ) में बनाए गए हों ऐसा अनुमान 
किया जाता हैं । इस मंदिर की भीतरी छतों, स्तंभों और उनके सिरों पर ये 
चित्र अंकित हूं । यहां का मुख्य चित्र बरामदे की प्रायः सारी छत को घेरे 
हुए हैँ । इस चित्र में कमलों से भरा हुआ एक सरोवर बतलाया गया है । 
युष्पों के मध्य में मछलियां, हंस, भेसे, हाथी और हाथ में कमल लिए हुए 
तीन साधु दीखते हैं । उन साधुओं का अंगविन्यास, उनका रंग और चेहरे 
की मधुरता वस्तुतः बहुत आनंदप्रद हैँ । स्तंभों पर नाचती हुई स्त्रियों 
के चित्र भी हें । इस मंदिर म॑ अरधधनारीश्वर, गंधवों तथा अप्सराओं के भो 
चित्र हैं । अर्धनारीश्वर जटामुकुट और कुंडल पहने हुए हैँ । उनकी आँखों 
से दिव्य महत्ता की गहरी सूचना प्रकट होती है । इन चित्रों में से कुछ का 
रंग फीका पड़ गया है, तो भी चित्रों की उत्तमत्ता का परिचय भली-भाँति 
मिल जाता है । इन चित्रों में से कुछ प्रकाशित भी हो चुके हें । 
मध्यप्रदेश की सरगुजा रियासत में लक्ष्मणपुर गाँव से १२ मील 
पश्चिम में रामगढ़ पहाड़ पर खूदी हुई जोगीमारा' गुफा की छत में भी 
कुछ रंगीन चित्र बने हुए हें, जो हमारे निर्दिष्ट काल के प्रारंभ के आसपास 
के माने जाते हैं। 
इन चारों स्थानों में जो भारतीय प्राचीन चित्र मिले हें वे ही हमारे 
निदिष्ट काल तथा उससे कुछ पूर्व के हमारी चित्रकला के सर्वोत्कृष्ट बचे- 
खुचे नमून हैं । आइचये तो यह हे कि ऐसे उष्णतावाले स्थानों में बारह- 

तेरह सौ वर्ष तक के चित्र बिगड़ते-बिगड़ते भी किसी प्रकार अच्छी स्थिति 
में रह गए और उन्हीं से भारत की प्राचीन समुन्नत चित्रकला की उत्तमता 
का अनुमान होता है । 

भारतीय शिल्पकला का अन्य देशों में प्रभाव--इस समय के पीछे 
अनुमान ६०० वर्षों तक भारतीय चित्रकला का इतिहास अंधकार में 
ही है, क्योंकि उस समय के कोई चित्र नहीं मिले, परंतु चोनी तुकिस्तान 
के खोतान प्रदेश, दनदनयूलिक और मीरन स्थानों से दीवारों, काष्ठफलकों 
या रेशम आदि पर अंकित जो चित्र मिले हें । वे चौथी से ग्यारहवीं शताब्दी 
तक के आसपास के अनुमान किए जा सकते हैं। उनमें भारतीय चित्रकला 
का स्पष्ट प्रभाव प्रतीत होता है । जैसे लंका में भारतीय सभ्यता फंली हुई 
थी, वेसे मध्यएशिया में तुर्किस्तान या उससे परे तक भारतीय सभ्यता 
का विस्तार था और भिन्न-भिन्न भारतीय शास्त्रों तथा कलाओं आदि का 
वहां प्रचार हो गया था । 

भारतीय चित्रकला की विशेषता--भारतीय चित्रकला यूरोपीय 
चित्रकला की तरह रूप-प्रधान न होकर भावप्रधान है । हमारे चित्रकार 
वाहरी अंग्र-प्रत्यंगों की सूक्ष्मता तथा सुंदरता पर उतना विशेष ध्यान नही 
देते, जितना यूरोप वाले । वे उसके आंतरिक और मानसिक भावों को प्रद- 
शित करने में ही अपना प्रयत्न सफल समभते हें । व्यक्त के भीतर जो अव्यक्त 
की छाया छिपी हुई है, उसको प्रकाशित करना ही भारतीयों का मुख्यतम 
उद्देश्य रहा है । वस्तु के रूप से उन्हें उतनी परवाह नहीं, जितनी मूलभाव 
को स्पष्ट करने से थी । 

मिस्टर ई० बी० हेवेल का कथन हे--बूरोपीय चित्र मानो पंख कटे, 
हुए हों, ऐसे प्रतीत होते हे, क्योंकि वे लोग केवल पाथिव सौंदये का चित्रण 
जानते थे। भारतीय चित्रकला अंतरिक्ष में ऊँचे उठे हुए दृश्यों को नीचे 
पृथ्वी पर लाने के भाव और सौंदये को प्रकट करती है ।' 


बंगाल की आधुनिक चित्र-शली अजंटा की प्राचीन शैली की तरफ 
भुकी हुई है। 





२ इंडियन स्कल्पचर्स ऐंड पेंटिग्स', पु० ८८ 


संगीत 

यों वो प्राचीन भारत सब प्रकार की विद्या एवं कला-कौशल में बड़ी 
उन्नति कर चुका था, परंतु संगीत-कला में तो इस देश ने बहुत ही अधिक 
उन्नति कर ली थी। अर्वाचीन वैज्ञानिकों ने जिन-जिन बातों से संगीत 
का महत्व माना है, वे सब वेदिक काल में भी यहां विद्यमान थीं । उस 
समय कई प्रकार की वीणा, भाँभ, बंसी, मृदंग आदि वाद्य काम में आते 
थे । वेदिक साहित्य में भिन्न-भिन्न प्रकार की वीणाओं के नाम वीणा, 
कांडबीणा१” और “ककंरी*” आदि मिलते हें। 'ाँक को आघाटि' या 
आधाट४' कहते थे और इस वाद्य का प्रयोग नृत्य के समय होता था। बंसी 
के नाम 'तृणव"” और 'ाडी'* मिलते हें। मृदंग आदि चमड़े से भढ़ें 
हुए वाद्य आडंबर०', 'दुदुभि८', भूमिदृंदुभि"' इत्यादि नामों से प्रसिद्ध 
थे। भाधुनिक वंज्ञानिकों का मत हैँ कि भारतीय मृदंग आदि बाजे तक 
वैज्ञानिक सिद्धांत पर बनाए जाते थे । पाश्चात्य विद्वानों का कहना हूँ कि 
तार के वाद्यों का प्रचार उसी जाति में होना संभव हूँ, जिसने संगीत में पूर्ण 
उन्नति कर ली हो । तंतुवाद्यों में वीणा सर्वोत्तम मानी गई है, और वेदिक 
काल में यहां उसका बहुत प्रचार होना यही बतलाता हूँ कि संगीत-कला ने 
उस समय भी बड़ी उन्नति कर ली थी, जब कि संसार की बहुत सी जातियां 
सम्यता के निकट भी नहीं पहुँचने पाई थीं । 


१ काठकसंहिता, ३४५ 

२ ऋणवेद, २ ॥४३॥ ३ ॥ अथर्ववेद, ४ ॥ ३७। ४ 
3 बहो, १० । १४६ । २ 

डे अथवंबेंद, ४ ॥ ३७ । ४ 

"तत्तिरोयसंहिता, ६॥ १॥ ४ | १ 

द ऋगेद, १० । १३५ । ७ 

७ बाजसने वौसंहिता, ३० । १९ 

< ऋग्ेंद, १ ॥ २८ । ५ 

१ द्वेत्तरीयसंहिता, ७ । ५। ९॥ ३ 

प्राचीन काल में भारत के राजा आदि संगीत के ज्ञान को बड़े गौरव 
का विषय समभते थे और अपनी संतान को इस कला की शिक्षा दिलाते 
थे। पांडवों के बारह वर्ष के वनवास के पीछे एक वर्ष के अज्ञातवास के 
समय अर्जुन ने अपने को वृहन्नला नामक नपुंसक प्रकट कर राजा विराट 
की पुत्री उत्तरा को संगीत सिखाने की सेवा स्वीकार की थी । पांड्वंशी 
जनमेजय का प्रपौत्र उदयन, जिसको वत्सराज भी कहते थे, यौगंघरायण 
आदि मंत्रियों पर राज्यमार डालकर वोणा बजाने और मृगयादि विनोद में 
सदा लगा रहता था। वह अपनी वीणा के मधुर स्वर से हाथियों को वश कर 
वनों में से उन्हें पकड़ लाया करता था। एक समय अपने शत्रु उज्जैन के राजा 
चंडमहासेन (प्रद्योत) के हाथ में यह क़ैद हुआ और संगीत-कला में निपुण 
होने के कारण चंडमहासेन ने उसे अपनी पृत्री वासवदत्ता को संगीत सिखाने 
के लिए नियुक्त किया । इन दो ही उदाहरणों से स्पष्ट है कि प्राचोन काल 
के राजा संगीत-प्रिय होते थे और संगीतवेत्ताओं को सादर अपने यहां रख 
कर इस कला की उन्नति कराते थे। राजा कनिष्क के दरबार का प्रसिद्ध 
कवि अश्वधोष धुरंधर गायनाचार्य भी था । गुप्तवंशी राजा समुद्रगुप्त प्रयाग 
के स्तंभ-लेख में अपने को संगीत में तुबुह और नारद से बढ़कर बतलाता है 
और उसके एक प्रकार के सिक्‍कों पर वाद्य बजाते हुए उसी राजा की मूर्ति 
बनी हैँ। विक्रम संवत्‌ की पाँचवीं शताब्दी में ईरान के बादशाह बहराम 
गोर का हिंदुस्तान से १२,००० गवेयों का नौकरी के लिए ईरान भेजना 
वहां के इतिहास में लिखा हे! । 

हमारे निर्दिष्ट काल में भी संगीत की पर्याप्त उन्नति थी। नृत्य का 
सामाजिक जीवन में पर्याप्त भाग था । स्त्रियों को तो नृत्य की विशेष शिक्षा 
दी जाती थी । राज्यश्री को संगीत सिखाने के लिए विशेष प्रबंध किया गया 
था, जैसा कि हर्षचरित' से पाया जाता हैं। स्वयं हर्ष की रत्नावली' में 
रानी के द्वारा प्रियदर्शिका को संगीत के तीनों अंगों के सिखाने के प्रबंध का 
उल्लेख है । ऐसे ही हर्ष के समय में नाट्यशाला (प्रेक्षागह) तथा संगीत- 





) 'राजपुताने का इतिहास, जिल्द १, पृ० २९-३० 

भवन होने का भी उल्लेख मिलता है । राजाओं के दरबार में नाच, गान आदि 
होता था । बाण ने हर्ष के दरबार में बंदी (स्तुतिगायक ), मार्देगिक (मुदंग 
बजानेवाला ), सैरंधत्री, छठासक (नाचनेवाला), शैलालि (नट) और 
नतंकी आदि का वर्णन किया है । भक्तिमार्ग के साथ संगीत-कला की भी 
विशेष उन्नति हुई । संगीत-विषयक ग्रंथों और आचार्यों का परिचय वाडुमय 
के प्रकरण में दिया जा चुका है । 

कई बातों में यूरोपीय संगीत भारतीय संगीत से मिलता-जुलता हे, 
जिसके कारण की विवेचना करते हुए सर विलियम हंंटर ने लिखा हँ-- 
संगीत-लिपि (नोटेशन') भारत से ईरान में, फिर अरब में और वहां से 
गाइडो डी” अरेज़ों के द्वारा ई० स० की ग्यारहवीं शताब्दी में यूरोप में 
पहुँची । प्रोफ़ेसर वेबर का भी यही मत हूँ । ऐनी विल्सन लिखती हें--- 
“हिंदुओं को इस बात का अभिमान करना चाहिए कि उनकी संगीत-लिपि 
सब से प्राचीन हे ।' 


१ बिलियम हंंदर, इंडियन गेज्ञेटियर', इंडिया, १० ९२३ 
२ ज्ञार्ट अकाउंट ऑफ़ दी हिंदू सिस्टम्स ऑफ़ म्यज्ञिक, पृ० ५ 

१७ . शिव का तांडव नृत्य 
[ मद्रास म्यूजियम ] 














१९, द्रविड शेली के मंदिर का धर्मराज-पथ 

२४. बडनगर (गुजरात) के मंदिर का तोरण 


